

د کورنیو چارو

وزارت

لاسته راوړنې او خنډونه

زما د یادا بڼتونو ټولګه

کال ۲۰۰۵-۲۰۰۳

شاه محمود میاخیل

## ڊالی

دا ڪتاب خپل پلار سيد محمود حسرت ته ڇڻي شل ڪالهه يي  
د ڪورنيو چارو وزارت په مرڪز او بيلا بيلو ولايتونو ڪڍي دنده  
اجرا ڪڙي او همدا شان د ڪورنيو چارو وزارت ٽولو منسوبينو  
ته ڇڻي دهيواد په امنيت او اداره ڪڍي ستونڙي ڳاللي ، قرباني  
يي ورڪڙي او شپه او ورخ يي د ڊيرو سختو شرايطو لاندي نه  
ستري ڪيدونڪي هلي ڇلي ڪڙي او کوي يي ڊالي ڪوم



## د کتاب دپستی انځور: د کورنیو چارو وزارت

### بسم الله الرحمن الرحيم

سریزه:

د ډېرو کلونو راپدېخوا د ورځنۍ پېښو او دخپلو تاثراتو یاداشتونه لیکم چې دا کار زیاتې ښیګڼې لري. له یوې خوا د دې یاداشتونو نه د کاري ژمنو او د نظریاتو په عملي کولو او تعقیب کې ګټه اخستل کېږي نو له بل پلوه که څوک غواړي چې دخپلو یاداشتونو مجموعه ټولنې ته د یو مستند سند په توګه

وراندې او خپل تاريخي مسوليت ادا كړي نو دا ياداشتونه د ليكلو پر وخت ورسره زياته مرسته كوي.

د پيښو ثبتول په تاريخي لحاظ خورا اهميت لري ځكه نن كه موږ په تېرو لسيزو او يا صديو خبرې او د پيښو قضاوت كوو نو زموږ استناد يوازې په هغه اسنادو ولاړ دی چې ثبت شوي او دخلكو په لاس كې دي شايد چې په تېرو وختونو كې ډېرې داسې مسلې پيښې شوي وي چې هغه ثبت شوي نه دي او نن ترې موږ اگاهي يا خبرتيا نه لرو.

د پيښو ثبتول زما په اند د هر افغان دنده ده او هغه بايد چاپ او راتلونكي نسل ته په مېراث پرېږدي تر څو زموږ راتلونكي نسل د دې اسنادو په رڼا كې د تېرو پيښو او يا شخصيتونو په هكله منصفانه او پرځاى قضاوت وكړي او د راتلونكو پيښو په هكله ترې گټوره پايله واخلي.

كله مې چې په كورنيو چارو وزارت كې په دنده پيل وكړ نو كاري بوختياؤ سره سره مې د ورځنۍ پيښو ياداشتونه ليكل چې د دې كتاب مجموعه د دې ياداشتونو يوه بيلگه ده.

البته كتاب ليكل او يا تاريخ ليكل درنده او با مسوليتنه دنده ده چې تاريخ ليكونكي بايد د پيښو او تصاميمو ټول اړخونه د هغه وخت د شرايطو په رڼا كې وڅيړي او بيا پرې قضاوت وكړي. څرنگه چې زه مؤرخ نه يم او هم د ليكوالۍ په فن پوره

بلد تيانه لرم نو ما يوازي د پيښو گزارش په پوره امانت داري ليكلي دي.

د دې خبرې يادونه ضروري بولم چې په دغه لنډه موده کې چې ما د کورنيو چارو په وزارت کې کار کړی ډېرې داسې پيښې نورې هم شوي چې يا خويي ما سره ياداښتونه نه وو او يا د وخت د ضرورت په بنياد مې ټولې پيښې په دې کتاب کې نه دي ځای کړي.

د دې کتاب د ليکلو په وخت کې د کورنيو چارو وزير او دانشمند مشرعلي احمد جلالي ډېرې ښې مشورې راکړې خو د جلالي صيب د ټولو مشورو عملي کول زما له وس نه بهر و ځکه چې زيات وخت او کار ته يې ضرورت درلوده نو ما يوازي په گزارشې بڼه قناعت وکړ او د تحليل او تجزيې برخه مې تاريخ ليکونکو ته پرېښوده چې د دې کتاب نه د ريفرينس په توگه گټه واخلي البته ما خپل دوه کتابونه مخکې هم په گزارشې ډول ليکلي چې يو يې ((د واقعيتونو په بهر کې)) او بل يې ((بيړنۍ لويه جرگه او په مشرقي ولاياتو کې د انتخاباتو بهر)) نومېږي.

زما ليکنې هميشه په همدې شکل په روانه او عام فهمه ژبه دي ترڅو ترې په ټيټه کچه لوستونکي هم گټه واخلي.

زه د کورنيو چارو وزېر جناب علي احمد جلالی نه په خاصه توگه مننه کوم چې ماته يي د کورنيو چارو په وزارت کې د کار کولو موقع مساعده کړه تر څو خپل وطن او هېوادوالو ته تر خپلې وسې د خدمت جوگه شوم، د جلالی صيب له علميت، تجربو او لارښوونو نه ما خورا زياته گټه اخستې او د کورنيو چارو په وزارت کې زموږ د موفقيت عمده عامل يوازې د ده دښې رهبرۍ پايله وه.

همدا شان زه د کورنيو چارو وزارت د امنيتي معين ډگر جنرال هلال الدين هلال نه مننه کوم چې د جلالی صيب تر رهبرۍ لاندې موږ د يو ښه ټيم په توگه سره کار کاوه چې د دواړو معنيتونو ترمنځ ډېرې ښې اړيکي وې او تر اوسه پورې موږ د ښه ملگرو په توگه سره اړيکي لرو، ددې نه برسېره زه د کورنيو چارو وزارت د ټول پرسونل (پوليس او ملکي مامورينو) نه مننه کوم چې هميشه يي د پرگرامونو په عملي کولو کې ماسره مرسته کړې ده او همدا شان د کورنيو چارو وزارت رهبري هيئت ماته هميشه ښې مشورې راکړي چې د دوی مشورې هم دستاينې وړ دي چې ما ترې دکارونو په سمون او پرمختگ کې هميشه گټه اخستې ده، زه د خپل دفتر له ريس عبدالواحد پټان او سکرتر محمد نسيم نه په خپل وار مننه کوم چې هميشه به تر ډېر ناوخته پورې ما سره په دفتر کې

وو او زما ورځني کارونه به يې تنظيمول، د دې کتاب د ټايب او چاپ په برخه کې راسره خپلو نږدې همکارانو اسدالله ساحل او ثنا الله تسل ډېره زياته مرسته کړې چې زه ورڅخه مننه کوم، که د دوی هڅونه نه وای نو د تېرو اوه کلونو په شان به څو نور کلونه هم تېر شوي وای چې ما دا کتاب چاپ ته تيار کړی وای. همدا شان عبدالوسع ساهو هم د ټايب په برخه کې زياته همکاري کړې چې دستاينې وړده.

له حاجي صيب محمد حسن حسام نه هم په خپل وار مننه کوم چې د دې کتاب په وروستي ايډيټ کې يې د پوره دقت څخه کار اخستی زه ورته د اوږد ژوند هيله کوم.

البته زما د ژوند په ټولو مرحلو کې زما کورنۍ او اولادونو هميشه زما د کارونو ملاتړ کړی او زه يې دې ته هڅولی يم چې خپلو خلکو ته تر خپلې وسې خدمت جوگه شم که د دوی هڅونه او ملاتړ نه وای نو دا ممکنه نه وه چې خپل کارونه مې په ښه توگه سرته رسولي وای ټول دې ښاد او بريالي وي.

په گران افغانستان کې د امن، سوکالی او پرمختگ په هيله

**شاه محمود مياخيل**

**د قمبر څلور لارې**

**د فرورۍ ۲۲ نيټه ۲۰۱۱ کال دشنبې ورځ سهار لس بجې**

## د کورنیو چارو د وزارت د پخواني وزیر پروفیسر علی احمد جلالی د سرڅو لنډې خبرې

د ډېر خوشاله یم چی زما گران او پیاوړی همکار ښاغلی شاه محمود میاخیل دا زحمت په ځان ومانه چی خپلی هغه خاطرې چی د کورنیو چارو په وزارت کی ئی دڅومهمو کلونو په دوران کی را غونډی کړی او لیکلی وی په دی کتاب کی هیوادوالوته وړاندی کړی.

د ۱۳۸۲-۱۳۸۴ کلونو په دوران کی چی ښاغلی میاخیل د کورنیو چارو په وزارت کی زما نژدې همکارو د افغانستان دولت په ملک کی دسولی دتینگولو او دولتی موسساتو دیبا جوړولو او سمبالولو په چارو کی له سترو چلنجونو سره مخامخ و. په دی لړ کی د کورنیو چارو دوزارت تر ټولو لوئی ننگوونی دملی پولیسو جوړول، دهغوی روزل او په یوه مسلکی اډانه کی ددغو ځواکونو موسساتی سمبالول و. په دې برسیره هغه مهال د کورنیو چارو وزارت د محلی ادارو مسئولیت هم په غاړه درلود او میاخیل صیب د اداری معین په حیث ددی برخی مسئول و.

سخت کلونه و. ستونزی پریمانه او زورواکان بیباکه او خپل سری و. محلی ټوپکسالارانو د مرکزی دولت د اوامرو منلو ته زړه نازړه و او ملیشییانو ته دقانون ماتول نصور هم نه و. امکانات محدود او سیاسی ملاتړ نیمگړی و. په دغو سختو شرایطو کی د کورنیو چارو وزارت په عین وخت کی په تش لاس په څو جبهو کی مبارزه کوله تر څو په هیواد کی د امنیتی ځواکونو اساس کیږدی، سالمی محلی اداری رامنځته کړی او زورور دقانون تابع وگرزوی. په هغه وخت کی د کورنیو چارو د وزارت اجراءات او لاس ته راوړنی ښائی دهمدی شرایطو په نظر کی نیولو سره وارزول شی. ددغو اجراءاتو یو شمیر نمونې چی په گزارشی ډول لیکل



شوی د میاخیل صیب په دی کتاب کی وړاندی شویدی اودهغوپه باب  
قضاوت به لوستونکی پخپله وکړی.

زه له بناغلی میاخیل صیب سره له ډیره راهیسی پیژنم او هیڅکله می  
دهغه په صداقت، وطن پالنې، اداری او سیاسی تقوا کی شک ندی کړی.  
اوس چی زه دده دا کتاب لولم نو وینم چی دخپل ماموریت د وخت ټولی  
پیبینی ئی په امانت داری سره د لوستونکو په مخ کی ایبسی دی. زه دده  
ددغه زیار او حوصله مندی مننه کوم او دا کتاب دهیواد دتاریخ دخو  
حساسو کلونو دپیبسو د روښانولو دپاره ډپر مهم او غنیمت بولم. لوی  
خدای (ج) دی نورهم توفیق ورکړی.

کابل، د ۱۳۹۰ کال د ثور میاشت

پروفیسر علی احمد جلالی



### **د ښاغلي شاه محمود میاخیل لنډه پیژندنه:**

شاه محمود میاخیل د سید محمود حسرت زوی په ۱۳۳۷ هـ ش کال د ثور د میاشتی په یولسمه نیټه د کنړ ولایت د خاص کنړ ولسوالۍ د منگوال په کلی کې زیږیدلی او خپلې زده کړې یې په افغانستان او پاکستان کې د ماسټرۍ تر کچې رسولي دي. ښاغلي میاخیل د امریکا د مشهورو پوهنتونو Harvard, Stanford او NDU نه د ښه حکومت داری، قانون حاکمیت او لیډر شپ په برخو کې فیلو شپونه ترلاسه او زده کړې یې کړي دي.

ښاغلی شاه محمود میاخیل سره له دې چې یو تکړه لیکوال او ژورنالیست دی په تیرو درې لالهانده لسيزو کې دخپل هېواد افغانستان په اړه بې تفاوته نه دی پاتې شوی او همیشه یې د هیواد

د ابادۍ، صلحي او آرامۍ لپاره په ملي او نړيواله کچه نه ستړي کيدونکې هلې ځلې کړې او د ډيرو قضايو شاهد او ناظر پاتې شوی دی. بناغلي ميخيل صيب د افغانستان په قومي، ولسي او اداري جوړښتونو او ارزښتونو باندې ډير ښه پوهيږي او په دې اړه يې زياتي ليکني هم کړي دي. بناغلي ميخيل هميشه د افغانستان ځوانه طبقه دی ته هڅولې او تشويق کړې چې د هيواد په مسايلو کې بايد بې تفاوته پاتې نشي چې په دې لړ کې ما شخصاً د ميخيل صيب د لار ښوونو او صحبتونو نه زياته گډه اخستې ده.

په دې دري لسيزو کې بناغلي ميخيل په مهمو دندو لکه د کورنيو چارو وزارت معينت، د ښه حکومتدارۍ په څانگه کې د ملگرو ملتونو سلا کار، د بلجيم د کميټې مرستيال او امريکا غږ راډيو محلي خبريال په توگه کار کړی دی. اوس مهال بناغلي ميخيل په افغانستان کې د متحده ايالاتو د سولې دانستيتوت مشر دی.

### **چاپ شوي اثار:**

۱- بېړنۍ لويه جرگه او په مشرقي ولاياتو کې د انتخاباتو بهير

۲- د واقعيتونو په بهير کې

۳- او دا کتاب د کورنيو چارو وزارت يادښتونه

### **ناچاپ اثار:**

۱- واقعيتونه د کيسو او روايتونو په هنداره کې

۲- د مقالو مجموعه (انگليسي)

**په انگليسي ژبه چاپ شوي مقالې:**

- ۱- افغانستان پیژندنه (په امنیت او اداره کې د قومي جوړښت رول): دغه مقاله په هند کې د مولانا عبدالکلام ازاد انسټیټوټ له خوا په کال ۲۰۰۸ م کې چاپ او خپره شوی ده
- ۲- په افغانستان کې د ثبات راوستلو پلان: په کاناډا کې د حکومت د اداري سمون او نوښت د نړیوال مرکز له خوا په ۲۰۱۰ م کال کې خپره شوې ده
- ۳- د افغانستان د بیا رغونې په وړاندې پراته خنډونه (ټولنیز، اقتصادي او سیاسي عوامل یې): دغه مقاله په هند کې د مولانا عبدالکلام ازاد انسټیټوټ له خوا په کال ۲۰۱۰ کې چاپ او خپره شوی ده
- ۴- بشري امنیت او د قانون حاکمیت، د افغانستان تجربه: د انگلستان د کیمبرج پوهنتون له خوا په ۲۰۱۱ م کال کې د کتاب د یو فصل په توګه چاپ او خپره شوې
- ۵- د تاریخ تکرار: په افغانستان کې د مجاهدینو د تاکتیکونو او موجوده جګړې ترمنځ توپیر: په امریکا کې د منځني ختیځ د انسټیټوټ له خوا په ۲۰۰۹ م کال کې خپره شوې

**اسدالله ساحل**

## د کورنیو چارو په وزارت کې د کار لامل

د ۲۰۰۲ م کال د جون په میاشت کې دبیرنۍ لوی جرگې پر مهال دولسمشر د دفتر رئیس ډاکټر احمد یوسف نورستاني راته وویلې چې ولسمشر مې افغانستان ته ستاسې له راتگ څخه خبر کړی که دې خوبه وي ورسره به مشوره وکړم چې تاسې دکنړ د والي په توگه وگماري.

نورستاني صیب ته مې د هو او نه ځواب ور نه کړ خو زه په دوه دلایلو دې ته چمتو نه وم چې یاده دنده ومنم لومړی دا چې: زه په دې باوري یم چې په خپله سیمه او ولس کې به ستونزمنه وي چې یو والي دې په خپلو چارو کې بریالی وي دویمه خبره دا چې: نه مې غوښتل د خپلو اولادونو زده کړو کې خنډ او ځنډ راوړم، ځکه هغه معاش چې د یو والي لپاره ځانگړی شوی دومره نه و چې دخپلې کورنۍ او اولادونو د زده کړو مصارف پرې پوره کړم.

د جهاد په کالونو کې مې هیڅکله په دې فکر نه و کړی چې په حکومت کې به دنده تر سره کوم خو یوه هیله مې درلوده که خدای افغانستان آزاد کړي نو ولسي جرگې ته به دخلکو د استازي په توگه ځان کاندیدوم، ځکه ما له هماغه مهاله فکر کاوه چې په دولت کې د دندې تر سره کول سپیڅلتیا، صداقت او ژمنتیا ته اړتیا لري او له رشوت اختسني باید ډډه وشي. ما دا فکر هم کاوه چې د پیسو پیدا کولو لپاره له دولت پرته نورې مشروع لارې هم شته که یو څوک وغواړي او هڅه وکړي پیدا کولای یې شي. زه په دې برخه کې له خدایه ډېر راضي یم، په تېرو دېرشو کالونو کې مې چې هره دنده ترسره کړې ورڅخه مې کافي معاش ترلاسه کړی چې

زما د ژوند لومړني ضرورتونه ورباندې پوره شوي دي او دې ته نه يم اړ شوی چې د خيانت او رشوت په اړه فکر وکړم، زه په دې عقیده لرم چې قناعت تر ټولو ستره شتمني ده او هر هغه څوک چې قناعت، ژمنتيا او سپيڅلتيا ولري نو په سلو کې پنځوس کارونه په خپله سمېږي او که لږ نوره هڅه او زحمت وکاري نو په سلو کې اويا يا اتيا به په خپلو چارو کې خامخا بريالي کېږي.

په هر حال د ۲۰۰۲ م کال د نومبر په مياشت کې داسې اوازې او گونگوسې وې چې د موقتي ادارې مشر بناغلی کرزی صيب، بناغلی علي احمد جلالي ته د کورنيو چارو د وزير په توگه دنده پيشنهاده کړې او کيدای شي چې نوموړی دا دنده قبوله کړي. علي احمد جلالي چې د هېواد نامتو ليکوال، سياست پوه او پوځي صيب منصب دی دغه مهال دامريکا غږ راډيو د فارسي برخې رئيس و. د ۱۹۸۵ - ۱۹۹۰ م کلونو په موده کې بناغلي جلالي دامريکا غږ د پښتو څانگې مشري پر غاړه درلوده نو هغه مهال زه په پيښور کې د دغه راډيو محلي خبريال ؤم او نوموړی زما آمر و. دقيقه ورځ مې ياده نه ده خو په همدې مياشت کې يوه ورځ مې له جلالي صيب سره وعده درلوده او زه يې د غرمې ډوډۍ ته ميلمه کړم. د ۱۹۹۰ م کال د مې په مياشت کې چې کله زه امريکا ته لاړم نو کله کله به مې له جلالي صيب سره د غرمې ډوډۍ يو ځای خوږه او په اصطلاح لُنچ (Lunch) به مو سره کاوه. دا چې په دې ورځ مې يوه بله وعده هم درلوده نو جلالي صيب ته مې وويلې چې ښه به دا وي چې کوم نږدې رستوران ته لاړ شو او تيار خواره به وخورو، جلالي صيب وويلې سمه ده، راخته د امريکا غږ راډيو ته مخامخ (McDonald) رستوران ته به لاړ شو، هلته چې سره کيناستو، په دې وخت کې اکبر ايازي چې هغه هم دامريکا غږ

راډيو په پښتو څانگه کې کار کاوه له کومې خوارا پيدا شو. له سلام کلام وروسته نوموړی لار او مور خپلو خبرو ته دوام ورکړ.

ما له جلالی صیب څخه پوښتنه وکړه چې ویل کیږي په افغانستان کې مو د کورنیو چارو دوزارت دنده قبوله کړې ده، دا ریښتیا ده که څنگه؟ جلالی صیب وویلې نه تراوسه مې نه ده قبوله کړې خو یو څه شرایط مې کرزي صیب ته وړاندې کړي دي که کرزي صیب یې رأسره ومني نو کیدای شي قبوله یې کړم. جلالی صیب سمدستي یې له مانه پوښتنه وکړه چې ستا څه پروگرام دی که زه لار شم تاسې راسره کار کوئ که نه؟ ما ورته وویلې که ته لارې او فکر دې کاوه چې گوندی زه څه کولای شم نو بیا راباندې غږ وکړه.

د دې خبرو وروسته مې جلالی صیب بیا ونه لیده خو ډېر ژر د کورنیو چارو د وزېر په توگه وټاکل شو او د ۲۰۰۳م کال د جنورۍ په میاشت کې یې خپله دنده اشغال کړه.

د کورنیو چارو د وزارت له کارونو سره مې له ابتدايه او لیسې له دورو نه یو څه اشنایې درلوده ځکه زما پلار مرحوم سید محمود حسرت د کورنیو چارو د وزارت سابقه دار مامور و چې په بیلا بیلو ولایتونو کې یې په مختلفو پوستونو دندې اجرا کړې وې او زیاتره وخت به زه ورسره دفتر ته تلم او په فخری (بیگارچي) توگه مې ورسره کار کاوه. حتی په پنځم او شپږم ټولگي کې زه په زیاتره اداري کارونو لکه مکتوب لیکل، جلب نامه جوړول، صادره او وارده باندې پوهیدم. څرنگه چې زما لیک ښه و او په هغه وخت کې په دفترونو کې فوتو کاپي ماشینونه نه وو اکثریت اسناد به مامورینو دوه یا درې نقله کول نو ما به زیاتره دا کار کاوه او یا په اصطلاح مېرزا قلمي مې یو څه یاده وه.

هماغه وو چې د ۲۰۰۳ م کال د مې په میاشت کې جلالی صیب په یو رسمي سفر امریکا ته راغی، د تلفوني تماس نه وروسته یې وویل چې د مې د میاشتې په دولسمه نیټه ماسپینین دوه نیمې بجې په واشنگټن کې دافغانستان سفارت ته راشه او هلته به سره د تړدې نه خبرې وکړو. په دې وخت کې په پراگ کې د جان اگا الکوزي په مشوره د ازادۍ راډیو پښتو څانگې رئیس سره مې په واشنگټن کې انټرویو هم کړې وه چې دوی زه انتخاب کړی وم چې د ټریننگ لپاره پراگ ته لاړ شم.

کله چې د افغانستان سفارت ته لاړم نو دافغانستان سفير اسحق شهريار خپله د کار خونه مورډ ته خوشې کړه چې مورډ په کې کینو. جلالی صیب شهريار ته وویلې چې دی مې راغونښتی چې بد راه یې کړم او افغانستان ته یې بوزم. جلالی صیب په خپل صحبت کې له ملگرو سره همیشه خوش تبي کوي او ډېرې زیاتې کیسې، طنزونه او مثالونه یې یاد دي، که په ساعتونو ورسره کیسې وکړې سړی نه سترې کيږي او ډېر څه ترې یادوی. د محلي ادارو د جوړیدو په ارتباط ما یو څه پیشنهادونه لیکلي و هغه مې جلالی صیب ته ورکړل چې څنگه یې ولوستل بیا یې خوش تبي وکړه چې دا دې زما دلیکنو څخه اقتباس کړی دی او همدارنگه پلانونه زه هم لرم خو په دې لیکنو کار نه کيږي له ما سره لاړشه او دا په خپله عملي کړه.

ما له جلالی صیب سره وعده وکړه چې دوه درې اونۍ وروسته کابل ته درځم بیا به مصلحت وکړو چې څه وکړو. هماغه و چې د جون د میاشتې په نیمايي کې کابل ته لاړم او دجون د میاشتې په ۱۹ مه نیټه د کورنیو چارو وزارت ته لاړم چې جلالی صیب وگورم.



د کورنیو چارو وزارت چې یو پر څلورمه د حکومت تشکیل جوړوي د ټولو وزارتونو نه خورا لوی وزارت وو چې دافغانستان ټول والیان، ولسوالان، بناروالان، ملي پولیس، سرحدی پولیس، هوايي ډگرونه، ترافیک، د تذکرو او پاسپورت توزیع او لوی لارې او... دې ټولو د کورنیو چارو وزارت اړوند دفترونو پورې اړه درلوده.

کله چې د وزارت دروازې ته ورغلم ډېر زیات بېرو بار وو، په مشکله مې د کورنیو چارو د وزیر د دفتر ودانۍ ته ځان ورساوه نو د کورنیو چارو د وزیر دناستې ودانۍ دوه ورودي دروازې درلودې چې په یوه دروازه به وزیر، د وزارت معینان، رئیسان او جنرالان وزارت ته ننوتل او دبلې لارې به عادي مراجعین او ټیټ پورې مامورین او پولیس چې دوزارت مقام سره به یې کار درلوده ودانۍ ته ننوتل. زه هم دې دروازې ته ورغلم نو مؤظف پولیس رانه پوښتنه وکړه چې دچا سره دې کار دی؟ ما ورته وویل غواړم د کورنیو چارو وزیر سره وگورم، ده راته وویلې چې له پذیرش څخه دې چټۍ راوړې ده که نه؟ ما ورته وویلې چې پذیرش څه شی دی، هغه وویلې چې پذیرش د وزارت د ودانۍ نه بهر یو دفتر دی او څوک چې غواړي له وزیر صیب سره وگوري باید هلته مراجعه وکړي او بیا د پذیرش دفتر د وزیر صیب له دفتر سره تماس نیسي که یې لازمه وگنله وخت ورکوي او که نه خدای دې مل شه، ما ورته وویلې چې زه نه غواړم چې وزیر صیب ته رأساً ورشم که ما د هغه د دفتر سکرتر ته پریردې نو ښه به وي زه یو پرزه لیک وزیر صیب ته استوم که یې وغوښتم ور به شم او کنه بېرته به لاړ شم، څرنګه چې زه د مؤظف پولیس سره په نرمه لهجه غږیدم، نو خبرې ته یې غوږ کینښود او زه یې د ودانۍ په لومړي پوړ کې یو تن صیب منصب سمونیار (جګړن) ته ورپه لاس کړم ما نوموړي ته وویلې زما

نوم فلانی دی د وزېر صیب ملگری یم او له امریکا څخه راغلی یم نو که زما دا پرزه لیک دې وزېر صیب ته ورساوه نو ډېره زیاته مهرباني به موي که یې وغوښتم ور به شم که نه بېرته به لاړ شم. دغه صیب منصب وویلې چې نن خو د پینجشنبې ورځ ده وزېر صیب ارگ ته تللی دی او په دفتر کې نه شته دی او دا هم معلومه نه ده چې بېرته راځي او که نه؟ خو زه به ستا لیک خامخا ترهغه ورسوم خو د تلیفون شمېره دې په کې ولیکه ، ما ورته وویلې چې زه خو تازه همدا نن راغلی یم او د کابل د تلیفون شمېره هم نه لرم خو که ته ماته کومه شمېره راکړې، نو زه به بیا درته زنگ ووهم، دغه صیب منصب خپله او دوزېر صیب د یاوړ شمېرې راکړې د تگ په وخت کې مې له دی صیب منصب څخه دنوم پوښتنه وکړه ده راته وویلې چې نوم مې عنایت الله دی او د کنړ ولایت او سیدونکی یم، ما وویل دا خو ښه شوه زه هم کنړی یم. مازدیگر ما د وزېر صیب یاوړ سمونوال (ډگروال) گل اغا روحاني ته تلیفون وکړ، لومړی مې ورته ځان معرفي کړ، ورته مې وویلې که له وزېر صیب سره خبرې وکړم ښه به وي، گل اغا سمدستي زه له جلالی صیب سره رخ کړم، له سلام وروسته یې راته وویلې: چېرته او سپرې؟ ما ورته وویلې په کارته پروان کې، د (ودان افغانستان) په دفتر کې، له محمد نصیب سره او سپرېم چې زما نږدې ملگری دی او څه تکلیف نه شته، نو جلالی صیب وویلې که تکلیف نه وي، نو هملته ښه یې او که نه ماسره هم او سیدلی شې او سبا چې د جمعې ورځ ده یولسو بجو کې وزارت ته راشه خبرې به سره وکړو او فرصت به هم وي، ما ورته وویلې چې د جمعې ورځ هم کار کوي؟ ده وویلې چې زه خپل ټول مهم کارونه د جمعې په ورځ کوم ځکه چې دمراجعینو تگ راتگ نه وي. بیا مې جلالی صیب ته وویلې

که د وزارت موظفینو ته احوال ورکړی چې سبا ته مې در پرېږدي او په اسانۍ سره درشم نوبته به وي.

د جون د میاشتې په شلمه نیټه په یولس بجو د کورنیو چارو وزارت ته لارم د ځان پیژندنې وروسته موظفو کسانو په ډېره اسانه پرېښودم چې د جلالی صیب دفتر ته لار شم، د جلالی صیب له یاورانو سمونوال گل اغا، سمونوال محمد داود او جنرال امین الله سره له ستړي مشي وروسته سمدستي د جلالی صیب دفتر ته لارم، جلالی صیب سره د روغېر وروسته هغه دستي ټوکې پیل کړې او وویلې دايمي راغلی یې که چکري؟ ما ورته وویلې دا خو نو په تا پورې اړه لري خو زما نیت د دايم دی

جلالی صیب ډېر خوشاله شو او راته یې وویلې: کومه دنده غواړې چې د کورنیو چارو په وزارت کې یې ترسره کړې. ما ورته وویلې چې زه نه پوهیږم، کومه دنده چې ته راکوې او څنگه زه مؤثر کار کولای شم همغه بڼه ده ځکه زه د کومې مشخصې چوکۍ یا دندې په امید نه يم راغلی. ده راته وویلې چې ته لومړی کس یې چې مشخصه دنده نه غواړې، که نه دلته چې هر څوک راځي له اوله یې ځان لپاره چوکۍ یا دنده په نښه کړي وي، جلالی صیب وویلې چې بڼه به دا وي چې زما په دفتر کې کار وکړې او ماسره باید نږدې وي، رسمي دنده به دې دوزېر ستر سلاکار وي. د سبا نه چې دشنبې ورځ ده راحه خپل کار پیل کړه. دخپل دفتر رییس جنرال گل نبی احمدزی ته یې امر وکړ چې په دریم منزل کې چې د وزېر صیب دفتر هم هلته وو زما لپاره دفتر جوړ کړي.

په کورنیو چارو وزارت کې د ستر سلاکار په توګه  
د کار د پیل نیټه ۲۰۰۳م کال د جون د میاشتې ۲۱ مه

ستونزې او جنجالونه

د شنبې په ورځ چې د کورنیو چارو وزارت ته ورغلم جلالي صیب له امنیتي معین جنرال هلال الدین هلال او یو شمېر نورو رئیسانو سره معرفي کړم، جلالي صیب راته وویل چې زه باید دهغه په ټولو کتنو کې موجود ووسم چې د کورنیو چارو د وزارت له کارونو سره بلد شم او هغه ژمنې چې د اداري چارو او کورنیو چارو د وزارت له کارونو سره بلد شم او هغه توګه عملي شي جلالي صیب دا راته هم وویل چې د سه شنبې په ورځ د مې د میاشتې په ۲۴ مه نېټه د کورنیو چارو وزارت د یو لور پورې پلاوي په مشرۍ بلخ، سمنګان، جوزجان او هرات ولایتونو ته سفر کوي نو بڼه به دا وي چې زه هم ورسره ملګری شم. د کورنیو چارو وزارت چې د حکومت د ټولو نه لوی وزارت وو، یوازې په داخل د وزارت کې یې له اتیاو ډېر ریاستونه درلودل، ما باید د ټولو رئیسانو د نومونو پیژندل دهغوی کاري تجربې، تنظیمي اړیکې او راتلونکي کاري پلانونو څخه ځان خبر کړی وای چې دا یو لوی او مهم کار و.

په تېرو دېرشو کالونو کې د کورنیو چارو وزارت په یو نظامي وزارت بدل شوی و حال دا چې دغه وزارت د شور له کودتا دمخه یو ملکي وزارت او د افغانستان د حکومتدارۍ د ثقل مرکز و. هغه مهال د کورنیو چارو وزارت د لومړي او دویم معینانو په نامه دوه معینیتونه درلودل او یوازې د ژاندارم او پولیسو عمومي قوماندان و چې د پولیسو ټول کارونه یې سمبالول، مګر په وروستیو وختونو کې حتی مالي او اداري ریاست او د ثبت احوال نفوس مامورین هم ټول د پولیسو صیب منصبان وو او په

ملکي چوکاټ کې د پنځمې رتبې نه ښکته دمامور، کاتب او يا هم د سر کاتب په نامه خو له سره په تشکيل کې کوم بست هم نه و، يو تشکيلاتي تورم (زياتوالی) په ملکي رتبو او د پوليسو په چوکاټ کې راغلی وو. د ۱۳۵۷ هـ ش کال د ثور له کودتا نه مخکې په کورنيو چارو وزارت کې حتی يو کس جنرال هم نه و او حتی د پوليسو عمومي قوماندان چې د جنرالۍ بست و تل به د ملي دفاع له وزارت څخه يو څوک په دې دنده گمارل کېده او د پوليسو ډېر کم صيب منصبان به د ډگروالی او يا ډگرمۍ تر رتبې رسيدل خو په دې وخت کې چې زه د وزارت ستر سلاکار په توگه مقرر شوم د جنرالانو شمېر په کورنيو چارو وزارت کې ۳۲۰ کسو ته رسیده چې اکثره يې په مختلفو رژيمونو کې د فرمانونو له لارې دې رتبو ته رسيدلي وو، په وزارت کې دننه موږ نه پوهيدو چې څوک پوليس دی او څوک نه دی، ځکه چې چا به پلنگي دريشي اغوستې وې او د چا به د دريشۍ سره پکولونه پرسر او دسمالونه به يې پر غاړه کې وو.

د ۲۰۰۱ م کال نه وروسته جهادي قوماندانانو هم په مرکز او هم په لرې پرتو سيمو کې لوړې چوکۍ په شين زور نيولې وې او تقريباً ملک الطوايفي وه، ځکه چې په هره سيمه او هر ولايت کې يو زورواکي قدرت درلوده او د مرکزي حکومت اطاعت يې نه کاوه، د مرکز او ولايتونو او همدارنگه د ولايتونو او ولسواليو ترمنځ اړيکي ډېرې ضعيفه وې او يا هم په نشت حساب وې، زورواکو به دگمرکونو عايدات هم مرکز ته نه استول.

د کورنيو چارو وزارت هم کافي بودجه نه درلوده چې يو څو موټرې واخلي، د ملي پوليسو په نامه خو په کورنيو چارو وزارت کې هيڅ

موجود نه وو، د پوليسو اکادمي دکالونو راهيسې فلج (غبرفعاله) وه (۱)

ماد بيلگې په توگه خو نيمگړتياوو ته اشاره وکړه، په داسې حالاتو کې جلالي صيب وزارت ته راغی چې نوموړی له يوې خوا اړ و چې په ټول هېواد کې ورځنی امنیت تامین کړي او له بله پلوه په وزارت کې د زور واکانو قدرت راکم کړي، د ښه حکومت داری سیستم تقويه کړي او تر څنګ يې د ملي پوليسو روزنې ته هم جدي پام وکړي. نوموړي غوښتل چې د وزارت ظرفیت لوړ کړي او د زور واکانو قدرت هم په تدريجي توگه راکم کړي تر څو امنیتي خلا رامنځ ته نه شي، قوانين بايد په وزارت کې پلي او دخپل سريو مخه ونيسي او د هر چا حقوق دقانون په چوکاټ کې خوندي شي.

د طالبانو د سقوط نه دوه کاله وتلي و خو پوليسو او ښه حکومت داری ته چې دېوې ټولني اصلي او سرنوشت سازه رکن تعينوي هيڅ توجه نه وه شوې که څه هم د جرمني هېواد د پوليسو روزنې او مجهز کولو ذمه واري پرغاړه اخستې وه، په اصطلاح **Lead Nation** (مخکښه هېواد) و (۲) خو تر دې دمخه د پوليسو په برخه کې مرستې محدودې وې يوازې د

---

(۱) دامريکا حکومت کانگرس د فيصلې له امله دامريکا د دفاع وزارت يوازې د ملي اردو سره کومک کولی شو او تقريباً ديوه کال نه زيات وخت يې ونيوه چې جلالي صيب دامريکا حکومت په دې قانع کړ چې دملي پوليسو په جوړولو کې بايد دکورنيو چارو وزارت سره مرسته وکړي چې بالاخره اصلي کومکونه دکورنيو چارو وزارت ته په ۲۰۰۷م کال کې هغه وخت راورسيدل چې جلالي صيب او دهغه ټيم له وزارت څخه تللی او استعفا يې ورکړې وه خو متاسفانه له دغه کمکونو نه په سمه توگه گټه وانخستل شوه. د دې په عوض چې له کمکونو نه سمه استفاده وشي او امنيتي چارې پرې ښې سمبالې شي خو له بده مرغه کله چې دغه کومکونه راورسيدل نه يوازې د پوليسو لپاره سم ته داب کيښودل شو بلکې نور هم خراب شو

(۲) د ۲۰۰۱م کال د سپتمبر په مياشت کې چې د افغانستان د بيا رغونې لپاره کوم کانفرانس دجاپان په توکيو ښار کې جوړ شو نړيوالو دکانفرانس په پايله کې د افغانستان د بيا رغونې بيلابيلو سکتورونو ته مخکښه هېوادونه (Lead Nations) وټاکل چې د بيلگې په توگه ايتاليا د عدلي او قضايې ريفورم لپاره، متحده

پوليسو لپاره يو څو موټرې د کورنيو چارو وزارت په واک کې ورکړل شوي وي او د پوليسو د اکاډمۍ په بيارغونه ابتدايي کار پيل شوی و. د امريکا متحده ايالاتو هم پوليسو ته ډېره توجه نه درلوده دهغوی لومړيتوب د ملي اردو جوړول و، ځکه دوی غوښتل چې ملي اردو د دې جوگه شي چې دوی سره د القاعدې او طالبانو په ټکولو کې مرسته وکړي امريکا ته مهمه نه وه چې په عام ولس څه تېريږي، زورواکان او ټوپکسالارانو څنگه په ولس ظلم کوي او حتی که به دوه جنگسالارانو خپل ترمنځ جگړه کوله دوی په دې برخه کې هم هيڅ توجه نه کوله او دې جنگ ته به يې Green on Green جنگ وايه يعنې د حکومت د طرفدارو ترمنځ جگړه کې د دوی کارنه و همداشان دمخدره توکو په محوه کولو او قاچاق په مخنيوي کې هم ISAF برخه نه اخستله او دا يې د افغان حکومت کار باله.

د جارج بوش (George Bush) په دوره کې امريکا او خاصتاً دغه هېواد دفاع وزير Donald Rumsfeld په خپل نيولي سپور و او د عراق جگړه يې تازه پيل کړې وه. دامريکايانو توجه د افغانستان له جگړې نه د عراق لوري ته اوښتې وه او ټول پوځي، اقتصادي او ملکي کومکونه هغې خواته متوجه وه.

وروسته چې د عراق جگړه نوره هم توده شوه نو د عراق جبهې د تروريزم پر ضد جگړه کې امريکا لپاره د جگړې محوري بڼه غوره کړه او په دې سره د افغانستان ستونزو ته توجه کمه شوه دا چې په عراق کې جگړه له کنټروله وتلې وه نو امريکايي او ايتلافي قواوې له سخت ازمون سره

---

ايالات دملي اردو، چاپان د DDR يا د بې وسلې کولو او ملکي سازۍ، دانگلستان حکومت دمخدره موادو سره دمبارزې په برخه کې او دجرمني هېواد د ملي پوليسو دروزني او تقويت لپاره مخکښه هېوادونه وټاکل شو.

مخامخ شوي وې نو ځکه خو په افغانستان کې د متحده ايالتو سفېر زلمي خليلزاد حالاتو ته په کتو غوښتل چې په دغه هېواد کې د زور واکانو او جگړه مارو ډلو سره معامله وکړي او په دې توگه نړۍ او په ځانگړې توگه د امريکا ولس ته په مصنوعي توگه وښايې چې دوی په افغانستان کې بريالي دي او دا جگړه يې گټلې ده. دوی غوښتل په دې پروپگنډې سره د جورج بوش دويم ځل انتخابيدو ته لاره هواره کړي.

په لومړي سر کې به چې موږ کله غوښتل يو عادي مامور دکار د ښه والي په موخه له دندې گوښه کړو، نو جنرال به يې د جمهوري رياست تر ماني رسیده ځکه د هر پوليس يا ملکي مامور خپل سړی کړی به تر يو زوراکي ضرور رسيدلې وه چې د دغه زورواکې ډلې مشر به يا په کابينه کې ناست و او يا به يې د جمهوري رياست معاونينو کې له يو سره تړاو درلوده، حتی دغو ډلو مشرانو دومره اغيز په ولسمشر ښاغلي کرزي درلوده چې ډېر کرته به د دوی له خبرې نه شو تېریدلی. نو ځکه به جلالي صيب له نيم څخه زيات وخت په ارگ کې د زورواکانو سره په ناندرو او جگړو تېراوه، دوی به جلالي صيب ته ستونزې جوړولې تر څو خپل کارونه او پرگرامونه په سمه توگه عملي نه کړي.

همدا شان د ملي پوليسو نشتوالی او دمحلې چارواکو د زور او ظلم نه ولسي خلک ورځ په ورځ ماني جن کيدل او د بلې خوا د پاکستان حکومت نظامي چارواکو او خاصتاً د پاکستان استخباراتي شبکې (ISI) به په سيمه کې د خپلو ستراتيژکو اهدافو لپاره د طالبانو گروپونه او ډلې منظم کولې، روزلې او افغانستان ته به يې د امنيت د خرابولو لپاره رالېږلې.



خرنگه چې ما مخکې یادونه وکړه چې نړیوالې ټولني د خپلو اهدافو د سرته رسولو په منظور د افغانستان دښه حکومتدارۍ سره چندان دلچسپي نه درلوده نو همدا رنگه د حکومت دننه د ولسمشر کرزي کمزوری مدبریت د دې لامل شوی و چې د ده حکومت لوړ پوړي غړي (کابینه) هم په مشخصه اجندا کارونه کړي او هر چا ځانته جلا جلا اجندا درلوده.

ولسمشر کرزي به هم د خپلې کابینې فعاله غړو رغنده مشورو ته غوږ نه نیوه او یوازې وروستی خبره به یې د امریکا د متحده ایالاتو د سفیر زلمي خلیل زاد منله (۳)

---

۳. د مطلب په هغه مقاله کې چې د واشنګټن پوسټ د لیکوالې Kathleen Parker له خوا چې د ۲۰۱۰م کال د اپریل په دیارلسمه نیټه لیکل شوی ښه ښکاري چې زلمي خلیل زاد ورسره په مرکه کې ویلي وو چې ده د خپل ماموریت په موده کې په اونۍ کې شپږ ماښامې له کرزي سره یوځای کاوه او هم به یې د کرزي Bad temper او بد کسان (زورواکي) به یې کنترولول همدا رنگه د دې خبرې ښه ثبوت د نیویارکر په مجله کې Jon lee Anderson د ۲۰۰۲م کال د جون په شپږمه نیټه په هغه مقاله کې چې سړي په ارگ کې! حامد کرزي د افغانستان د رئیس جمهور په توګه یوه معما.

خرګندیري نوموړې لیکوالې خپل راپور د هغه مرکو پر بنسټ لیکلي چې له ښاغلي کرزي او د ده دشا او خوا همکارانو سره یې کړي دي. نوموړی په یوځای کې د کرزي له خولې لیکي: (موږ امریکایان دلته راوستي او دا مؤفقت وو او همدا علت و چې ما په ټاکنو کې ډیرې رای اخستې ... ) په بل ځای کې د حبیبه ثرابي له قوله لیکي چې (خلیل زاد دویم جمهور رئیس دی ... نوموړې وایې چې مشکل دادی چې خلیل زاد په خپله د پالسی اعلان کوي او حتی د جمهور رئیس نه هم په جدي توګه خبرې کوي ، نو ځکه خلک شک کوي چې نوموړی د کرزي څخه قوي او ځواکمن دی نوموړی په یو بل ځای کې په کابل کې د امریکا د سفارت د یو مامور له قوله لیکي: ، چې کرزي کله تشناب ته هم ځي نو خلیل زاد یې له لاسه نیسي او لاږ ښونه ورته کوي. لیکوال په یو بل ځای کې لیکي: چې خلیل زاد حتی کرزي خپلو وزیرانو ته هم نه پریرې چې ورنږدې شي. د زیاتو معلوماتو لپاره دا مقاله د نیویارکر مجله په لاندې انټرنیټي صفحه کې لوستلې شي.

[http://www.newyorker.com/archive/2005/06/06/050606fa\\_fact\\_anderson](http://www.newyorker.com/archive/2005/06/06/050606fa_fact_anderson)

(Last accused: 6 september 2010)

ډېرو محدودو وزيرانو به د نظام د جوړېدو او دښه حکومت داری پر لور ځینې فعالیتونه کول خو د دوی کارونه به هم د ځینې تنظیمې مشرانو له خوا سبوتاژ کیدل چې گواکې دایې د مجاهدینو پر وړاندې کومه توطئه گنډله او یا په بله اصطلاح دوی به ښه حکومتداري د خپل قدرت لپاره گواښ گانه نو په دې توگه ددغو فعالو وزیرانو کارونه هم د دغه کشمکش تر سیوري لاندې وو. د افغانستان دقوانینو له مخې ولسوال، قاضي، څارنوال او ټول د لومړي او دویم بست مامورین د جمهور رئیس په فرمان ټاکل کیږي، په دې توگه دوزیر صلاحیت هم د اشخاصو په گمارلو کې خورا محدود او ټول واک د جمهور رئیس سره دی. په دې وروستیو کلونو کې دا جوتنه شوه چې جمهور رئیس ښاغلي کرزي چې څوک مقرر وی او د یو منتخب جمهور رئیس په عوض دیکتاتورۍ ته مخه کړې ده.

مخکې له دې چې د هرات او ځینو شمالي ولایتونو په سفر لار شو دوه درې ورځې مې جلالی صیب سره په کتنو کې برخه واخسته او د سهار نه تر ماښام ناوخته به دومره مصروف وو چې د ډوډۍ خوړولو ته به هم نه وزگاریدو. د سهار له خوا به په لسگونو عام افغانانو او چارواکو د کتنې غوښتنه کوله او تقریباً هر چا به د ځانونو سره عریضې د مخه لیکلې وې او دخپلې خوښې چوکۍ او بستونه به یې غوښتل او دماښگر نه تر ماښامه به په لسگونو بهرنیانو چې عادي کارونه به یې درلودل لکه ولایاتونو ته د سفر اجازه اخستل او یا هم د ویزو تمديد او یا به کومه بله مسئله وه، دوی به د وزیر صیب لیدو ته انتظار کاوه، ځکه چې د کورنیو چارو په وزارت کې داسې څوک نه وو چې د دوی سره خبرې وکړي خو وزیر صیب په دومره وړو کارونو مصروف نه شي خو له بده مرغه چې دا

کارونه هم اوس وزېر صیب ته ورپاتې و، جلالی صیب هم د افغانانو سره د خبرو او کتنو ښه تجربه پیدا کړې وه ځکه چې په لومړۍ وخت کې به جلالی صیب د هرچا خبرو ته تر وروستي بریده غوږ نیوه خو وروسته د خبرو په جریان کې به پوه شو چې دغه شخص کومه غوښتنه لري نو ورڅخه به یې دعریضې غوښتنه لومړۍ کوله تر څو مربوطه شعبي ته یې راجع کړي او زیات وخت یې ونه نیسي. له دې کتنو وروسته به جلالی صیب حتما نږدې هر ماښام ارگ ته تللو څو په ورځنۍ مسائلوله ولسمشر کزي سره خبرې وکړي، نو په دې اساس دسهار له اوه بجو نه د شپې تر یولسو بجو به ټوله ورځ په کار مشغول وو.

ما جلالی صیب ته وویل که دې خوښه وي ټول هغه خارجیان چې غواړي تاسره وگوري لومړی به زه ورسره گورم که ما یې کار خلاصولی شو، نو ضرور نه ده چې تاسې وگوري، په دې توگه به تاسې ته د ماسپښین له خوا یو څه وخت سپما شي او تاسې به د وزارت لپاره د ستراتیژۍ د جوړولو او راتلونکي کاري پلانونو لپاره او هم به د هغو لوړپوړیو بهرنیانو، لکه سفیران او یانور بهرني امنیتي چارو کي چې غواړي له تاسې سره وگوري د هغوی لپاره به کافي وخت ولری. جلالی صیب رأسره داخبره ومنله نو په دې ترتیب جلالی صیب نیمايي ورځ به چې د خارجیانو په لېدو تېریده د هغوی د کتنو څخه خلاص شو.

دیادولو وړ ده چې دغه مهال دکورنیو چارو وزارت نږدې یو لک پولیس او مامورین درلودل، په دغه یولک کسانو کې یوازې ما او جلالی صیب بریښنا لیک (Email Address) درلوده چې د رسمي کارونو لپاره مو ترې کار اخسته نور ما څوک ونه لیده چې د دفتري کارونو لپاره دې ایمپل وکاروي، حتی ډېری رئیسانو مابیل تلفن هم نه درلوده او له

کمپیوټر او انټرنیټ سره هم بلد نه و او نه په وزارت کی د انټرنټ شبکه وه، او اکثره په دی نه پوهیدل چې انټرنټ څه شی دی او څه گټه لري؟ یوازې د کمپیوټر د برخې رئیس په کمپیوټر ی کارونو یو څه پوهیده خو کافي مسلکي پرسونل یې نه درلوده.

که مور یویشتمې پیړۍ ته وگورو چې څوک انټرنیټ ونه پیژني او یا برینسنا لیک ونه لري نو د دې معنا دا ده چې دوی دنړۍ نه بې خبره دي او د اوسنۍ نړۍ د اسانتیاو سره اشنایې نه لري او نه شي کولای چې خپل کارونه په سمه توگه سرته ورسوي. همدا علت دی چې د افغانستان په حکومتي ادارو کې هغه ځوانان چې په انگلیسي او کمپیوټر پوهیدل په لوړو کرسیو او لوړو معاشونو مقرر شول چې دې کار دنوي نسل او پخواني مامورینو تر منځ همکاري پیکه کړې وه او یو بل ته یې په ښه سترگه نه کتل. په دې کې هیڅ شک نه شته چې کمپیوټر او انگلیسي په اوسني عصر کې د یوې ادارې د پرمختگ او مدیریت ( **Modern Management** ) لپاره اهمیت لري خو له دغه ځوانانو باید په تدریجي توگه گټه اخستل شوی وای، له دوی نه باید په هغو ساحو کې کار اخستل شوی وای چې دوی پرې پوهیدل. ورته ستونزه په اتیایمه لسیزه کې په امریکا کې هم رامنځ ته شوې وه هغه ځوانان چې په کمپیوټر پوهیدل ډېر ژر پیسه دار شول، دوی داسې فکر کاوه چې دوی دهغه چا په پرتله چې په کمپیوټر نه پوهیږي په ټولو اداري او اقتصادي چارو کې ډېر بریالي دي، دغه نسل چې وروسته په ( **Dotcom Generation** ) مشهور شول وروسته ډېر ژر له سقوط سره مخامخ شول.

دا مهال پنځه طبقې مامورین د افغانستان په دولت کې په کار بوخت دي چې یو له بل سره افهام او تفهیم یې د اندیښنې وړ دي.

۱- هغه کسان چې د ظاهر شاه او دواد خان د دورو متخصصین وو. خو له بده مرغه چې دوی له نوي انکشافاتو سره ځانونه نه دي عیار کړي خو دوی ته ځانونه اوس هم متخصصین بنکاري خو په اصل کې د اوسني عصر تخصص څخه بې برخې دي.

۲- دثور له کودتا وروسته په مختلفو رژیمونو کې پخواني شوروي اتحاد ته په سلگونه او حتی په زرگونو کسان دزده کړو لپاره لیږل شوي وو خو بیا له بده مرغه د دغه کسانو ډېری یې د زدکړو پر ځای هلته هسې ورځې اړولې وې. دپیلومونه یې راوړي خو په څه نه پوهیدل دوی ډېرو یې د جگړو په ډگر کې دلاسته راوړنو او مؤفقتونو پر اساس رتبې ترلاسه کړې وې، درې لسیزو جگړو دوی هم د نړۍ د چټک پرمختګ له کاروانه وروسته پاتې کړل او سمدلاسه دوی ته هم ستونزمنه وه چې په اسانۍ سره ځان له اوسني بهر سره برابر کړي ( ۴ )

---

۴. کله چې ماته د وزارت په دریم پوړ کې دفتر جوړ کړای شو ، د افغانستان یوې لويې نقشبې ته پرده پرته وه چې زیاته خیرنه (چټله) وه نو ما د دفتر کارکوونکو ته وویلې چې دا پرده لرې کړئ ځکه نقشه پخپله ډیره نښایسته بنکاري. کله چې مې پرده لرې کړه ، د کورنیو چارو د وزارت د مطبوعاتو د چارو امر خدای بښلي سمونوال امان الله (( صلح دوست )) راته وویلې چې صیب دا نقشه محرمه ده ، نو ما ورته وویلې چې په دې کې دمحریت څه دي ؟ ځکه دی بیچاره له دې نه و خبر چې اوس د گوگل له لارې ( Google Earth ) په انترنټي سایټ کې د هر چا کور هم په واضحه توګه معلومیدای شي.

۳- د طالبانو او مجاهدينو په رژيمونو کې هم داسې خبرې کمې نه وې چې د تخصص او حتی ځينې د سواد له زده کړو هم محروم پاتې شوي و، د دوی مؤفقیت او رتبې هم د جگړې د ډگر په لاسته راوړنو پورې تړلې وې، دوی لپاره هم د اوسني بهر سره يوځای کيدل ستونزمن وو.

۴- هغه افغانان چې په غربي نړۍ کې يې خو لسيزې تېرې کړې وې او يايې زده کړې هلته ترسره کړې وې، دوی چې افغانستان ته راغلل نو غوښتل يې هغه څه چې يې په بهر کې ليدلي و په افغانستان کې يې تطبيق کړي، بې له دې چې دخپل ټولني عيني واقعیتونه او شرايط په نظر کې ونيسي.

۵- هغه طبقه افغانان وچې هغوی د خپلې ټولني په عيني او ذهني واقعیتونو او شرايطو باندې پوهيدل او هم يې د افغانستان په چارو کې تجربه درلوده دغه ډلې په تېرو درې لسيزو کې دنړيوال انکشاف او پرمختگ سره ځانونه عيار کړي و، دوی چې کله هيواد ته راستانه شول، واقعا چې د دې قشر موثريت زيات و خو له بده مرغه چې د ورته کسانو شمېر په اوسني حکومت کې ډېر کم تر سترگو کيده، جلالې صيب يو له دغو کسانو څخه وو چې هم يې تجربه درلوده او هم له نړيوالو پرمختگونو څخه يو باخبره شخص وو. همدا علت وو چې نوموړی په خپلو کارونو کې د ټولو ستونزو او چلینجونو سره سره بريالی هم وو.

## د بلخ، سمنگان، جوزجان او هرات ولایتونو ته سفر ۲۰۰۳ ز کال دجون دمیاشتي له ۲۴- ۲۹ مې نیټې پورې

### د بلخ ولایت سفر :

د جون دمیاشتي په ۲۴ مه نیټه د سه شنبې په ورځ مو د کابل هوایي ډگر څخه په انگلیسي (c-130) ډوله الوتکه کې د کورنیو چارو وزارت د لورپورې هیئت په ملګرتیا پرواز وکړ او مزار شریف ته لاړو، جلالی صیب په الوتکه کې خپل د زړې ضد موټر چې کرزي صیب ورکړی و هم له ځانه سره مزار شریف ته انتقال کړ تر څو د سمنگان، جوزجان او بلخ ولایتونو او ولسوالیو ته هم سفر وکړي. د بلخ ولایت په هوایي ډگر کې د بلخ والي اسحاق رهگذر، د سمنگان والي محمد اقبال منیب، د اومي فرقي قوماندان استاد عطا محمد نور، د اتمي فرقي قوماندان جمعه خان همدرد، د سلگونه قومي مشران، سپین زېري، ملکي او پوځي افسران او د بنوونځیو نجونې او هلکان هر کلي لپاره راغلي وو، له هوایي ډگر څخه د لسگونو موټرو په بدرګه کې د شاه ولایت مآب حضرت علي کرم الله وجهه روضې زیارت ته لاړو، د دعانه وروسته د بلخ ولایت مقام ته لاړو، چېرته چې گڼ شمېر مشرانو زموږ د راتګ لپاره انتظار کاوه.

د بلخ والي اسحاق رهگذر وویل چې د بلخ ولایت امنیتي وضعه نسبتاً دنورو سیمو په پرتله ښه ده که د بي وسلې کولو پروسه عملي او د ملي اردو د تشیکلاتو کارونه چټک شي نو امنیت به نور هم ښه شي. نوموړي زیاته کړه چې په دې کار سره به دهر چا موقف او ځای هم معلوم شي. دامهال د مزار شریف په ښار کې دوه قول اردو د اومي او اتمي په نامه موجودې وې چې د یوې مشري استاد عطا محمد نور او د بلې مشري د

جمعه خان همدرد پر غاړه وه چې جمعه خان همدرد دغه مهال د جنرال دوستم سره تړاو درلوده ځکه نوموړي غوښتل په دې توگه به په شمال کې د جمعیت اسلامي گوند نفوذ راکم کړي. د بلخ والي په خپلو خبرو کې زیاته کړه چې دوی د ملي شورا د امنیت د دیارلس فقره ییزې فیصلې نه ملاتړ کوي، ده وویلې چې پرون د افغانستان د بنمنانو زموږ هېواد په شمال او جنوب تقسیم کړی وو اوس موږ د مرکزي حکومت پشپړ ملاتړ او د دوی د اوامرو اطاعت کوو، د تعلیم په برخه کې بلخ والي زیاته کړه چې اوسمهال په بلخ کې ۳۳۲ ښوونځي فعال دي چې یوازې ۸۰ ښوونځي یې ودانۍ لري او پاتې نور په خیمو کې زده کړې کوي، د بلخ والي د خبرو نه وروسته جلالی صیب د خپل سفر اهداف په دې ډول تشریح کړل:

هر څه د مخه تاسې ته د ولسمشر سلامونه وړاندې کوم. تاسې چې د خپل یو خادم څخه هرکلی وکړ درڅخه ډېره مننه کوم، د افغانستان ستونزې ډېرې زیاتې دي چې تاسې یې په خپله حس کولای شئ، د افغانستان په خلکو ظلم شوی له دوی سره جفا شوې، دلته د دغه ستونزو یادول ښایي فایده ونه لري، خو هغه ستونزې چې اوس ورسره مخامخ یو په هیڅ صورت د قانون له پلي کیدو پرته نه حل کېږي، اندیښنه دلته پیدا کېږي چې موږ پریو بل اعتماد نه کوو یو بل مو نه دی درک کړی، هیڅوک نه غواړي چې په افغانستان کې دې امنیت نه وي او دی دې یو باعزت ژوند ونه لري، نو بیا ولې له موږ نه لاره ورکه ده؟ هو! یو ډله خلک شته چې خپلې شخصي گټې تر هر څه مقدمې گڼي او خپلې گټې په گډوډۍ کې ویني.

جلالی صیب زیاته کړه چې بیا رغونه، امنیت او یوه ښه اداره یو بل سره ارتباط لري، خو اوس هر څه شخصي شوي دي د بیلگې په توگه له یو



قوماندان نه ټول وپړه لري، نهادونه نه دي جوړشوی او هر څوک خپلې تنظيمي اړيکي پالي، د يوې پرمختللي او مدني ټولني په اړه څوک فکر نه کوي، د دولت او خلکو ترمنځ واټن زيات شوی حکومت بعضو ته يوازې هدف دی نه د امن، نظم او خدمت وسيله.

جلالي صيب وويلی چې حکومت خادم دی او ملت مخدوم، داسې نه ده چې حکومت دې د خلکو مال ته سترگې پټې کړي وي. ترهغې چې ملي گټې په شخصي او گوندي اړيکو لوړې ونه گڼي، هيڅ پريکړه ارزښت نه لري، زه او تاسې به هم دا هيله نه لرو چې معجزه دې واقع شي او دا هر څه دې په خپله سم شي، ولس په شمال کې له امنيتي وضعيته خوښ نه دی، ما له جنرال دوستم او استاد عطا سره خبرې کړي، ترهغې چې د مزار ښار غېر نظامي نه شي امنيت نه شي ټينگيدلی، تر څو چې اداره د تنظيمي اصالت څخه راونه وځي هيڅ ستونزه نه شي حل کيدای، ستاسې همکاري (خلکو) ډېره مهمه ده، والي، ولسوال، قوماندان، د گمرک ريس هر يو يې په خپله ساحه کې حاکم او مسؤل دی.

ده زياته کره چې په نامه به پوليس وي خو اړيکي به يې تنظيمي وي هر هغه څوک چې خلکو ته خدمت ونه کړي همغه نهاد چې په کې کار کوي خلک ورته اړتيا نه لري، که در سره په ريښتني توگه ونه غږېږم ستاسې دوست به نه يم او که تاسې زموږ نيمگړتياوې را په گوته نه کړئ شته وضعيت به دوام ومومي، زه د سياسي، مادي او ياهم د اداري شان او شوکت غوښتونکی نه يم، يواځې ستاسې دهمکاري هيله لرم. مننه

د جلالی صيب له خبرو وروسته مولوی محمد اسلم د علماؤ د شورا رئيس او سيد محی الدين گوهری دمخورو دشورا غړي خبرې وکړې. ښاغلي گوهری وويلې. «به نماينده گي مردم که همیشه چشم به امنيت

دوخته صحبت می‌کنم تا زمانی که سلاح جمع نه شود و به جای ظلم منطق و دانش جای نه گُبرد که این خواسته تمام ملت افغانستان و بالخاصه شمال است ما نفس کشیده نه می‌توانیم. جناب وزیر: وظیفه شما از همه مهمتر است، امروز پولیس پولیس نیست، پولیس او است که به پای خود ایستاده باشد، امروز پولیس تحت نفوذ تنظیم‌ها است، ما پوست کنده گپ میزنم، امروز ما نان نه داریم مگر از ما ده یک وده پانزده (۲) گرفته می‌شود، سلاح باید گم شود مگر حالا سلاح خریده می‌شود شما باید از دسیسه‌های اهل غرض باید آگاه باشید، نفرهای که به شما می‌آید همه شان از مردم نه خاسته و کسی که هویت اصلی اش معلوم نیست به نمایندگی مردم می‌آید، والی امر می‌دهد مگر ولسوال عملی نمی‌کند، نه که عملی نمی‌کند مشکلات دیگر را ایجاد می‌کند، ما دولت مرکزی را به قطره قطره خون حمایت می‌کنیم اما از شما صورت اجراش می‌خواهیم تمام ولایت‌های شمال با شما است و حقوق همه ملیت‌ها باید به جایش حفظ باشد».

وروسته وکیل عبد الوهاب دمخورو دشورا رئیس خبری و کپری او خبری بی‌یو خه تخریشی وې ده وویلی: «شمال باعث سقوط حکومت نجیب شد مگر متأسفانه از جنوب افغانستان حکومت برضد ما جهاد شروع کرد و این مشکل از جای شروع شده که می‌گفت ((دایپنتونستان زما)) بعد از این ایجاب نمی‌کند که قطعات نظامی در شهر باشد».

---

۶- زورواکو له خلکو نه لسمه یا پنځلسمه حصه د حاصلاتو په زور

د لته يوه يادونه په کارده چې دغه مشران استاد عطا محمد نور پوه کړي وو چې بايد په خپلو خبرو کې يادونه وکړي چې د مزار شريف له ښار نه بايد وسله وال ځواکونه ووځي ځکه په دې وخت کې د جنرال عبدالرشيد دوستم قطعات زيات په ښار کې ځای پر ځای وو او ده د جنرال دوستم قواوې د ځان لپاره تهديد گڼلې چې وروسته به يې يادونه هم وشي چې دواړو خواو د قواو ترمنځ نظامي برخوردونه هم رامنځ ته شول چې د کورنيو چارو وزارت او نړيوالو قوتونو په منځگړتوب په کې اوربند وشو. د بلخ ولايت د غونډې نه وروسته جلالی صيب خپلو رئيسانو ته امر وکړ چې د ولايت د ملکي او پوليسو د ادارو بررسي وکړي او خپل راپور د وزارت مقام ته وړاندې کړي، په خپله جلالی صيب چې زه هم ورسره وم دشمالی ولايتونو سپين زېرو او قومي مشرانو سره ليدنو ته دوام ورکړ. د فارياب د ولايت معاون سيد احمد سعيد او امنيه قوماندان سيد يوسف فرياد سره مو وکتل او د فارياب ولايت په مشکلاتو مو ځان خبر کړ. د فارياب امنيه قوماندان په خپلو خبرو کې وويل چې زما دراتگ نه دمخه د فارياب په ولايت کې څلور قوماندانان وو او پوليس چا نه پيژندل د کوهستانونو د دوه ولسواليو پرته د ولايت ټولو ولسواليو ته مې سفرونه وکړل، دغه قوماندان چې تازه د کورنيو چارو وزارت له خوا تعين شوی وو وويل چې د ولسواليو ترمنځ فاصله ډېره زياته ده او موږ ورسره هېڅ نوع مخابراتي رابطه نه لرو، نظامي قطعات د جنرال دوستم او جمعيت د ډلې په هره ولسوالۍ کې د غونډونو په نامه شته دی خو په هره قطعه کې ۲۰-۲۵ زيات نفر نه لري د کابل څخه معتمدین ميليونونه افغانۍ تنخواوې راوړي خو پوليس او مامورينو ته تنخوا نه ورکول کيږي او وايې چې پيسې په جنگ کې له منځه تللي دي، يو معتمد مو

بندي کړې او څارنوالۍ ته مو معرفي کړې دی، ده وویل چې دفاریاب والي قاضي عنایت کابل ته تللی او تراوسه پورې نه دی راغلی او وایې چې په فاریاب کې یې د ترور کیدو وپره شته خو په حقیقت کې په فاریاب کې هیڅ خبره نه شته او وضعیت نورمال دی.

ده وویل چې د فاریاب ولایت د اندخوی څلور ولسوالي چې د آقینه بندر هم په کې شامل دي جنرال دوستم په زوره د جوزجان ولایت پورې تړلي دي تراوسه یې بېرته فاریاب ته نه دي حواله کړي، همدارنگه د جنرال دوستم څلورویشتمه فرقه په سرحدي چارو کې مداخله کوي نو ښه به دا وي چې دا مسائل د جنرال دوستم سره مطرح شي.

مانښام مو جنرال دوستم سره دهغه په کور کې وکتل، جنرال دوستم جلالی صیب ته وویل چې د مزار ښار ډېر مسلح شوی او یو جدي اقدام باید وشي که نه نو وسلوال تصادم رامنځ ته کیدای شي.

جلالی صیب ورته وویلې دا چې یوه ډله پر بل اعتماد نه لري نو ځکه خو باید د مزار شریف ښار غېر نظامي شي او د انگلستان له هېواد مو غوښتي دي چې خپل PRT (Provincial Reconstruction Team)

یعنې د بیارغونې ټیم مزار شریف ته راولېږي، موږ باید په مزار شریف کې د پولیسو یو تعلیمي مرکز جوړ کړو ترڅو ملي پولیس وروزو، دولتي نهادونه باید تقویه شي، هغه څوک چې د پولیسو د مرکز نه خلاصیږي د تعلیم په وخت کې به ورته دېرش ډالر او له فراغت نه وروسته به ورته او یا ډالر معاش ورکول کیږي، اوس مهال د پولیسو معاش دېرش ډالر وو چې خورا کم معاش وو. جلالی صیب جنرال دوستم ته وویلې چې دازموږ پرگرام دی او دا باید دلته عملي شي او تاسې باید همکاري وکړئ، جنرال دوستم وویلې چې په شمال کې ۲۰-۳۰ زره نفرو پورې مسلح کسان لرم

خو مرکز ماته یوازې د ۵۵۰۰ نفرو اعاشه راکوي زه اتیا ټانکونه او شپارس BM څلویښت ډوله دستگاوي او نور زیات مهمات لرم که (ایساف) تضمین وکړي زه دا ټولې وسلې مرکزي حکومت ته سپارم، ځکه د مزار په هر کور کې د شمالي ټلوالې یو قوماندان اوسېږي او هر کور یوه پوښته ده، دوی زما او دمسعود عکسونه لږولي او ورڅخه بده استفاده کوي او بدنامي یې موږ ته ده، نو زه حاضر یم چې د مرکزي حکومت سره همکاري وکړم.

د جون په پنځه ویشتمه نیټه دسهار چای مو د حزب وحدت د شمال شورا د مسؤل سردار سعیدي سره وڅښه ترڅو د دوی مشکلاتو ته غوږ کېږدو او دا تعهد ترې واخلو چې د مرکزي حکومت د پراگرامونو په عملي کولو کې مرسته وکړي، په دې وخت کې د بلخ په ولایت کې د وه لویې او دوه وړې ډلې وې، د دوه لویو ډلو مشري جنرال دوستم او عظامحمد نور کوله او د دوه وړو ډلو مشري چې یوه یې د هزاره گانو وه چې مشري یې د وحدت د حزب سردار سعیدي کوله او بله وړه ډله د پښتنو وه چې مشري یې جمعه خان همدرد کوله. د دغو وړو ډلو رول ډېر مهم وو، ځکه چې که دوی به د هرې لوی ډلې ملاتړ کاوه همغه ډله قوي کیدله، نو په دې وخت کې سردار سعیدي د استاد عظامحمد نور او د پښتنو ډلې د جنرال دوستم څخه ملاتړ کاوه، که څه هم د جنرال دوستم او پښتنو ترمنځ په سرپل او جوزجان کې اړیکي چندان ښې نه وې، ځکه ازبکو په دغو سیمو کې پر پښتنو ډېر ظلمونه کړي وو خو په بلخ کې یې د جنرال دوستم سره مرسته کوله، د سردار سعیدي سره د چای خوړلو پر وخت د دغې شورا غړی جنرال مرتضی د ۳۸ مې فرقي قوماندان، استاد جعفري او ښاغلی رفیعی هم موجود وو. دوی هم د مزارپه ښار کې د

مسلحو کسانو د زیاتوالي نه شکایت کاوه او ویلې یې که مرکزي حکومت ژر مداخله ونه کړي خامخا مسلحانه برخورد رامنځ ته کېږي. په مزار شریف کې داستاد عظامحمدنور او جنرال دوستم تر منځ تاوتریخوالی هغه مهال رامنځ ته شو کله چې دعظامحمد نور پلویانو د جنرال دوستم یو کس د رجب بای په نوم لومړی وتښتاه چې وروسته ووژل شو، د کورینو چارو وزارت متهمین نیولي او د دې مسلې د خپرې په موخه یې یو کمیسیون هم ټاکلی و چې د یوناما استازی هم په کې و خو داسې وېره وه چې د بلخ والي به متهمین خوشې کړي ځکه چې نوموړی د عظامحمدنور پلوي یو کس وو خو جنرال دوستم غوښتنه درلوده چې دغه قاتلین دې کابل ته انتقال شي. د جنرال دوستم ځینو نفرو دا هم ویل که دا انتقال نه شي نو د جنرال دوستم وسله وال به پر محبس حمله وکړي او دوی به یې په خپله ووژني. د یوناما استازي وړاندیز دا وو چې د بلخ ولایت په چارواکو کې دې تغېر رامنځ ته شي او بې طرفه کسان دې په دندو وگمارل شي که نه نو دلته امنتي وضعیت ډېر ژر خرابیدای شي او دوی یادونه وکړه چې هغه ۷۵ پولیس چې له کابل ډډې موضوع د تحقیق په موخه راغلي هغوی هم کومې پایلې ته درسیدو پرته کابل ته ستانه شوي دي.

## د سمنگانو ولایت ته سفر د جون دمیاشتي ۲۵ نیټه ۲۰۰۱ م کال

سردار سعیدی سره له چایو خوړولو وروسته مو د سمنگانو ولایت پر لوري خپل سفر پیل کړ، د تاشقرغان د حضرت سلطان په ولسوالۍ کې د سمنگانو والي سید محمد اقبال منیب او ورسره سلگونه قومي مشران او دښوونځیو زده کوونکي زموږ هر کلي ته ولاړ وو، زده کوونکو ډېرې په زړه پورې ملي ترانې وړاندې کړې چې د جلالی صیب له خوا په نغدي تحایفو وویارل شول، په دغه سفر کې موږ سره استاد عطا محمد نور، جمعه خان همدرد او د بلخ دامني قوماندان ډگر جنرال سید محمد هم ملگرتوب کاوه، غرمه مهال د سمنگان ولایت مرکز ایبکو ته ورسیدو، دلته هم په سلگونو کسانو زموږ انتظار ویسته په ایبکو کې مو په هغه غونډه کې برخه واخسته چې د جلالی صیب او ورسره هیئت په ویار جوړه شوې وه.

لومړی د سمنگانو والي محمد اقبال منیب خبرې وکړې او د هر کلي نه وروسته یې وویل (( افغانستان داخل مرحله ئې نوین مې شوه که بعد از دوره اشغال و اختلاف های داخلی جوامع بین المللی و دوستان خارجی افغانستان باما ایستاده و همکاری میکنند، د پروز افغانستان د رجوامع بین المللی به حیث مملکت حامې مرکز تروریزم و قاچاق مواد مخدر شناخته مې شد، اما امروز وطن ما در استانه بازسازی قرار دارد، اگر وحدت ملی داشته باشیم گامې استوار در بازسازی خواهیم داشت، افغانستان خانه همه است، سمنگان دارای شش ولسوالی و تخمینا تعداد نفوس آن به شش لک نفر مې رسد، همه اقوام پهلوی یک دیگر

مثل برادر زنده گی می کنند. دشمنان افغانستان می خواهند که ثبات سیاسی افغانستان را برهم بسازد مگر ما حمایت خود را از فرامین، هدایات و احکام حکومت مرکزی اعلان می کنیم و تأیید فیصله ۱۳ فقره بی شورا امنیت را می کنیم و امنیت اینجا مربوط قوماندانی امنیه است نه گروه مسلح دیگری.

دسمنگان د والي د خبرو نه وروسته جلالی صیب په خپلو خبرو کې لومړی د دولت د رئیس سلامونه خلکو ته وړاندې کړل او دسمنگانو د ولایت د چارواکو او خلکو له هر کلي یې مننه وکړه او ویې ویل: ((په دې غرونو کې په زرگونو **رستمان<sup>۱</sup> راپیدا شوي** دي او خپل هېواد یعنی افغانستان یې له دشمنانو ساتلی، خدای جل جلاله دې وکړي څرنگه چې مور په جگړه کې همیشه میدان وړی نو په سوله کې هم باید له چاکم ونه وسو، د ځان غوښتنې نه باید ځانونه وژغورو، که افغانستان آرام وي نو مور به هم آرام یو، هو! که زه راتلونکې ته هیله من نه وای نو ما د وزارت دا درنده دنده نه قبولوله، دافغانستان ډېری خلک سوله غواړي، همدارنگه نړیواله ټولنه هم د افغانستان امنیت ته ځانگړې پاملرنه کوي، په راتلونکو درېو کلونو کې به مور نږدې پنځوس زره پولیس ولرو چې دا پولیس به دیو شخص، یو تنظیم او یا یو قوم پوری به تړاونه لری، ښه معاش او ښه امکانات به ولري چې په عزت سره خپله دنده پرمخ بوځي.))

د جلالی صیب له خبرو وروسته دسمنگانو د ولایت مرستیال خادم حسین ناطقي خبرې وکړې او وی ویل: د ۱۳۵۷ هـ ش کال د لوی د میاشت په ۲۲ مه نیټه د دره صوف خلکو قیام وکړ چې بیا حکومت زه بندي کړم چې

<sup>۷</sup> رستم پهلوان تخت چې دتخت رستم په نا مه یادیری او د هغه وخت ښار د ایبکو د ښار سره نږدی پروت دي او دافغانستان د لرغونو اثارو له جمله نه دی ځکه جلالی صیب د رستم نوم ته اشاره وکړه.



لومړی دلته په سمنگانو کې بندى وم او بيا يې کابل ته انتقال کړم او بيا د ۱۳۵۸ کال د جدي په ۲۲ نيټه خلاص شوم او وروسته بېرته دلته راغلم او په عملي جهاد کې مې برخه واخسته له دې وروسته مو د دره صوف معادن او بيا ولسوالي ونيوله او وروسته مو تخت رستم هم ونيوه چې د طالبانو پر ضد انقلاب هم دلته پيل شو، چې مشترکه شورا مو جوړه کړه چې زه يې دشورا مشر، حاجي عبدالوهاب د نظامي شورا مشر او حاجي احمدي چې اوس د دره صوف د ابتدايي محکمې قاضي دی د قضايه شورا رئيس وو، په دره صوف ولسوالۍ کې شيعه او سني قومونه دواړه د وروڼو غونډې بودوباش لري اوس دا ولسوالي دوه شوې او د دره صوف عليا او سفلی په نامه يادېږي.

د بلخ ولايت او سمنگانو تر منځ ۱۰۳ کيلو متره فاصله ده او دخلکو عمده ستونزه د زور واکانو سره وه چې د خلکو ځمکې او جايدادونه يې په زور نيولي و، په دغه ولايت کې پښتانه اقليت وو چې دازبکو له خوا به ظلم ورباندې کيده.

د سمنگانو والي سيد محمد اقبال منيب چې ازبک و، ډېر زړنگ سړی وو چې دشرايطو سره يې ځان ډېر ژر عياروه او دهر چا په مزاج به يې خبرې کولې، حتی د ولايت په خونه کې به يې د مختلفو کسانو عکسونه درلودل او کوم هيئت به چې راته نو دهغه دطرفدار عکس به يې په خونه کې راځړاوه، د بيلگې په توگه کله چې به د کابل څوک ورتلل نو دښاغلی کرزی صيب عکس او که د جنرال دوستم له خوا به څوک وو نو د جنرال دوستم او که د جمعيت به څوک وو نو بيا به يې د احمد شاه مسعود عکس په خپله خونه کې لگاوه.

په سمنگانو کې د غرمې ډوډۍ دمخه جلالی صیب خپل د پلاوي رئیسان د ولایت بررسي ته ورلېږل او ماسپښین بېرته د مزار شریف ښار ته راستانه شوو، مازدیگر مو په مزار کې د دغه ښار د یو شمېر سپین ږېرو سره وکتل، جلالی صیب سپین ږېرو ته څرگنده کړه چې زموږ د سفر هدف دا دی چې تفصیلي خبرې وکړو او مشکلاتو د حل لارې چارې ولټوو. موږ ملي پولیس جوړو چې لومړی ورسره څلور کاله قرارداد کوو او بیا تر شلو کالو پورې د پولیسو په چوکاټ کې کار کولای شي او تقاعد به هم ولري. د دې پرگړامونو په اړه بې تفاوتی د دې معنا لري چې د خپلو اخلاقي، اجتماعي او ملي مسؤلیتونو څخه تینښته کوو، د بې وسلې کولو پروسه باید دوام پیدا کړي او کار باید اهل کار ته وسپارل شي، مهاجرین چې کله هېواد ته راستنېږي د بې کاري له امله دوی دویم ځل مهاجرت ته اړ کېږي، باید دوی ته د کار زمینه مساعده شي.

یو تن مولوي د نورو په استازیتوب خبرې وکړې او وویل: کله چې دهقانان خپل حاصل ټولوي نو مسلح کسان ورته په زور د عشر په نامه (ده یک) حاصلات ټولوي، ده وویلي ((تامین امنیت وقتی شده میتواند که تعداد ارباب ها باید برداشته شود، اگر چند خدا می بود این نظام درهم و برهم می شد، همین قرارگاه ها ارباب ما نیست، ما یک مسؤل مقتدر و آزاد در ولایت می خواهیم، کسانیکه فرامین رامی خواهد تطبیق کنند اول باید سرخود عملی کند، این ارباب ها که در شهر می گردند موترهای مسلح پشت سرشان می باشد که ترس و وهم را ایجاد می کند. تقریبا دو روز پیش چهار بجه روز در شهر تاجر ما رابسته کرده، و هفت هزار دالر را از نزدش برد، به همه اداره های امنیتی رفتیم هیچ کس عرض ما را نه گرفت ما چطور می توانیم که سر این ارباب های مسلح انتقاد کنیم، مواد

مخدر را که قاچاق می کند همین ارباب های مسلح میباشد ، آدم غریب و تاجر قاچاق مواد مخدر را کرده نمی تواند جنگ در دروازه بلخ (۸) می شود و مال ما در دیگر جای شهر چور می شود))

جلالی صیب د دغو مشرانو دخبرو اوریدو وروسته دوی ته وویل: حکومت او سمهال په مرکز کې هم کمزوری دی ، ځینې مسائل په مرکزي حکومت باندې له اطرافونو تحمیلیري ، موږ باید داسې گام پورته کړو چې هدف ته مو نږدې کړي، په ډبرو ټولنو کې ډېر کرته د تصوراتو پر بنسټ پریکړې کیږي او واقعیتونه په پام کې نه نیول کیږي نوزموږ ستونزه هم همدا ده چې ډېر کرته د تصوراتو پر بنسټ پریکړې کوو هر شخص دلته چارو ته د تنظیمي، سیمه ییزو، ژبنيو او نور مسأیلو په شکل گوري، په میمنه کې خلک د نوی والي پر شا او خوا راجمعه شوي دي، موږ د میمنې ښار ته پنځوس تنه پولیس دکابل نه لیږلي چې دخلکو په همکارۍ اوس هغه څوک ښار ته نه پریږدي چې د وسلې دگرځولو کارت ونه لري. د کونارو د کرکيلي څخه دهقانان ډېره لږه گټه اخلي او ډېره گټه یې قاچقبرانو او نورو ته رسیږي خو بدنامي یې دافغانانو ده.

د فاریاب والي قاضي عنایت هم موجود و او وېې ویلې چې د میمنې په ښار کې د جمعیت او جنبش د ډلې کسان د خلکو په کورونو کې په زوره ځای په ځای شوي وو څلور کسه یې ترور کړل او بیا وروسته جگړه پیل شوه چې اتلس ساعته یې دوام وکړ چې دیارلس کسه په کې مړه شول او څوارلس کسه په کې ټپیان شول، خلکو مظاهره وکړه او پر ولایت یې هجوم راوړ او ویل یې که تاسې زموږ حمایت وکړئ دا مسلح کسان موږ په تېرو او کوتکیو هم له ښاره ویستلی شو، هماغه وو چې موږ دخلکو د ډې اقدام نه حمایت وکړ او اوس د میمنې په ښار کې مسلح کسان نه شته.

دا چې په بلخ ولایت کې زما پلار خو دورې د ندي اجرا کړې وې نو ما هم په دغه سیمه کې ډېر پښتانه مشران پیژندل نو دوی له ما نه غوښتنه وکړه چې غواړي جلالی صیب سره په ځانگړې توگه وگوري نو ما جلالی صیب ته وویل که دوی ته وخت ورکړي او ستونزې یې واورې نو ښه به وي. جلالی صیب مازدیگر ناوخته وخت ورکړ چې نږدې سل کسه پښتانه مشران د بیلا بیلو ولسوالیو څخه راغلل. د بلخ د ولسوالۍ نه مېرزا عبدالرحمن خبرې وکړې او ویې ویل چې د بې وسلې کولو پروسه باید عملي شي، په مور ډېر چا ظلم کړی او د ولایت په ټولو شعبو کې زموږ عرض څوک نه اخلي، د بلخ ولایت امنیتي وضعیت ډېر خراب دی. ورپسې د بلخ د ولایت دمخورو د شورا مرستیال وکیل عبدالحمید خان چې د شولگرې د ولسوالۍ دی خبرې وکړې (۹) او ویې ویل: جناب جلالی صیب ستا په راتگ اوس موږ ازادې خبرې کوو، یوازې زموږ دغه لیدنه هم ډېره مؤثره ده، دې کې شک نه شته دی چې امنیت خراب دی، قاتلین نه نیول کېږي او ظلمونه شته دی، نژادي تبعیض شته دی، په دولتي ادارو کې پښتنو ته حتی د یو پیاده سهم هم نه دی ورکړل شوی، که د سولې او بازسازی پروسه وروورو هم پرمخ ځي موږ ورته خوشبین یو. یو تن د لوی جرگې وکیل حاجي عبدالقیوم د بلخ ولسوالۍ اوسیدونکي وویل چې که تاسې دغه مسلح کسان له ښاره وباسۍ نو دوی اطرافو ته راځي او هلته هم ظلم کوي، هغوی هم د دې خاورې بچیان دی، همدا اوس د بلخ د ولسوالۍ ښارگوټي ۵۰۰ متره مربع مساحت لري

---

۹. وکیل عبدالحمید خان بارکزی د شولگرې ولسوالۍ د پښتنو د شورا مشر چې پخوا دوه ځلې په ملي شوار کې د شولگرې ولسوالۍ د خلکو منتخب وکیل هم پاتې شوي دی، نوموړي زما د پلار مرحوم سید محمود حسرت ډیر نږدې ملگری وو.

او د تنظيمونو دوه پوستې په کې شته او که نور مسلح کسان هلته راشي نو ستونزې به نورې هم ډېرې شي، نو ښه به دا وي چې وسله والې ډلې بې وسلې شي.

وروسته جلالې صيب خبرې وکړې او وويل چې: زه له تاسې سره موافق يم چې د بې وسلې کولو بهر بايد ادامه پيدا کړي، خبرې خو ډېرې دي خو د حل لارې بايد ولټول شي. په دولتي ادارو کې بايد ټولو قومونو ته هم د مرکز او هم د ولاياتونو په کچه په متنا سبه توگه ونډه ورکړل شي خو اهلېت بايد په نظر کې ونيول شي، د جرگې اصل دی چې يو څه به اخلي او يو څه به ورکوي، اميد دی چې دا ستونزې ژر حل شي او زه دې ته متوجه يم.

## د جوزجان ولايت ته سفر د جون د مياشتې ۲۵ نيټه ۲۰۰۵ م کال

د مزار شريف او جوزجان ولايت مرکز شبرغان تر منځ واټن ۱۱۸ کيلو متره دی چې په دوه ساعتونو کې هلته ورسيدو، د سهار چای مو د شيخ آصف محسنی د فرقي د قوماندان جنرال نجيب سره وڅښلو، شبرغان ښار ته نږدې په سلگونو مشران، پوځي او ملکي چارواکي او د ښوونځيو شاگردان، د جنرال دوستم په گډون دهرکلي لپاره ولاړ وو.

د کورنيو چارو وزېر او ورسره پلاوي د شبرغان د ښار ادیتوريم ته لاړ خو هلته له خلکو سره وگوري او خبرې ورسره وکړي. د شبرغان ښار وضعه د مزار د ښار په پرتله ارامه ښکاريده، ځکه د لته يوازي د جنرال دوستم د جنبش ډله په قدرت کې وه او په ادیتوريم کې د ښځو شمېره هم زياته وه، د جنرالانو شمېره هم ډېر زيات وو، ځکه چې جنرال دوستم هر چاته يې چې خوښه شوې وه د جنرالۍ رتبې ورکړې وې او عجيبه خولا دا وه چې کله موږ د شبرغان ښار ته داخلیدو نو د ترافيکو څو موټر سايکلونو زموږ موټری بدرگه کولی نو زه د جلالی صيب سره په يوه موټر کې سپور وم او خبرې مو کولای چې يو ترافيک ته چې پر موټر سايکل سپور و، متوجه شوم او جلالی صيب ته مې وويلې چې دې ترافيک ته گوره چې د اوږې پر يو اړخ يې دبريد جنرالۍ او پر بل اړخ يې د تورن جنرالۍ رتبې لگيدلي دي.

د سيد عزېر الله په نامه د جنبش د ډلې يو تن نماينده چې انانسري يې کوله موږ ته هر کلی ووايه او وي ويل: په جوزجان کې ټول قومونه يو بل سره د وروړنو په څېر ژوند کوي امنيتي وضعه هم ښه ده خو د دې لپاره

چې د ښار وضعیت خوندي پاتې شي د شپې له خوا د شبرغان په ښار کې په تگ راتگ بندیز لگول کېږي، له دې وروسته یې له جلالی صیب نه وغوښتل چې خبرې وکړي.

جلالی صیب وویلې: «د خوښۍ ځای دی چې د شبرغان په ښار کې د خپلو ورونو سره گورم، مور باید یو بل ته د ورورۍ لاسونه ورکړو، نور نو باید خپل ځانونه ونه غولوو ځکه ستونزې ډېرې دي او مور باید دغه ستونزو ته د حل لارې چارې ولټو، قومي اختلافاتو ته د افغانستان د ښمنان لمن وهي او پره یې په مرکزي حکومت وراچوی، صلاحیتونه او مسؤلیتونه گونگ دي، یو والي تربل والي فرق لري او حتی د دوی (والیانو) کړنې د نورو په اشاره ترسره کېږي. جلالی صیب زیاته کړه په ځینو ځایونو کې په پښتنو ظلم شوي، په بعضې ځایونو کې په هزاره گانو او په بعضې کې په ازبکو خو په دې سیمه کې په پښتنو زیاتې شوی دی او اوس د انتقام ځای نه دی او باید په یو بل اعتماد وکړو چې ستونزې حل شي.»

د جلالی صیب د خبرو نه وروسته ښاغلی عبدالصمد آصف د جوزجان ولایت اداري رئیس د ولایت په کاري چارو رڼا واچوله او ویې ویل: ۱۸۰۰ کسان د نفتو او گازو په پروژو کې کار کوي، ۱۴ د تیلو شاه گانې اوس مهال فعالې دي او د جوزجان ولایت برق د ترکمنستان څخه راځي، نږدې ۱۲۰۰ کسان د جوزجان په محبس کې بنديان دي چې ډېر یې طالبان دي چې اوس مهال اعاشې او اباتې ته ضرورت هم لري خو مرکزی حکومت مونږ ته کافی بودجه نه راکوی. ده وویل چې د مرکزي حکومت ټول فرامین مو عملي کړي او د بشر د حقوقو د قوانینو د رعایت مسئله مو جدي نیولې ده.

ورپسې محترمه ایوبې د جوزجان ولایت د ښځو په استازیتوب خبرې وکړې او ویې ویل: همه برادرهای ما که از خارج به وطن برای خدمت برگشته ستایش مې کنیم که زنده گی آرام خویش را مانده، و مثل جمعه محمد محمدي (۱۰) که زنده گی خویش را از دست داده، هر چه عاجل تر باید خلع سلاح عمومی در افغانستان صورت بگردد، پولیس ملي و اردو با اقتدار به میان بیایند، دیگر حوصله جنگ نیست و همه تشنه صلح هستند، به پیش اشخاص غیر مسؤل سلاح باید دیده نه شود، افغانستان از افغان ها است به این و آن تفرقه نباشد. مانمې گویم که اشتباه نه شده اما امروز پپروزی آمده موضوع اقلیت مطرح نیست عفو عمومی شود و به اهل کار کار سپرده شود. سلام های ما را به رئیس دولت برسانید و در ولایت ها هم پوست های اساسی به زن ها داده شود، و افتخارات جوزجان نادیده گرفته نه شود.

ورپسې یو تن د مولوي محمد ابراهیم په نامه عمومی خبرې وکړې، همدارنگه د اندخوی څلور گونو ولسوالیو په استازیتوب محمد ظاهر خبرې وکړې او ویې ویل چې اندخوی څلورنیم لکه نفوس لري او آقینه بندر فعال دی، په ۳۲ ښوونځیو کې پنځه دېرش زره زده کوونکي سبق وایي. ۲۳۰ تجارانو د فعالیت جوازونه اخستی نو زموږ پیشنهاد دادی

---

۱۰. جمعه محمد محمدي چې د ښاغلي کرزي په موقته دوره کې د کانو او صنایعو وزیر شو. د ۲۰۰۳م کال د فروری په ۲۴مه نېټه کله چې نوموړی دیو پلاوي په مشرۍ د پاکستان د کراچۍ د هوايي ډگر څخه د کویتې سیمې ته د ځینو معدنونو د لیدنې په موخه یې سفر کاوه، الوتکه یې د کراچۍ په سمندر کې راپریوته نوموړی او ورسره اوه کسيزه پلاوی وطن ته د خدمت په خاطر خپل خوږ ژوند دلاسه ورکړ، دیادولو وړه چې د جمعه محمد محمدي مړی هم پیدا نه شو.



چې اندخوی باید مستقل ولایت شي، ځینی خلک کوشش کوي اندخوی د فاریاب په ولایت پورې وتړي دا چې اندخوی د فاریاب څخه په ۱۴۰ کیلو متري او د شبرغان څخه ۷۵ کیلو مترو کې موقعیت لري چې ۲۵ کیلومتره یې پوخ سرک دی نو ځکه خوموږ وایو چې تر څو اندخوی یا مستقل ولایت نه شي او یا هم په جوزجان پورې ونه تړل شي موږ خپل معاشونه نه اخلو، په اندخوی کې نه ولسوال او نه پولیس وسایط لري چې امنیت تامین کړي خو خلکو په خپله امنیت تامین کړی دی.

خرنگه چې ما مخکې یادونه وکړه چې جنرال دوستم غوښتل چې د آقینه بندر ترخپل کنترول لاندې وساتي ځکه چې دا یو عایداتي منبع وه او نه یې غوښتل چې بېرته یې د فاریاب ولایت ته ورکړي نو جنرال دوستم اکثریت ویناوال په دې پوه کړي وو چې دا مسائل باید په خپلو خبرو کې مطرح کړي او د کورنیو چارو وزیر غوږونو ته یې ورسوي.

داندخوی د استازي د خبرونه وروسته یوتن ښوونکی دنورو په استازیتوب خبرې وکړې، نوموړي د خپلو خبرو په پیل کې د پښتو دا متل ولوست ((که تا ویل چې زه یم او ما ویل چې زه یم نه به ته یې او نه به زه یم او که ما ویل چې ته یې او تا ویل چې ته یې هم به ته یې او هم به زه یم )) نوموړي زیاته کړه چې د جوزجان په ولایت کې امنیت تامین دی او څلورزره معلمین په خپلو دندو بوخت دي، دا چې دملي اردو په جوړولو په کابل کې کار پیل شوی نو دملي پولیسو کار باید له جوزجان څخه پیل شي ځکه چې دلته مجرب افسران شته دي، نوموړي ښوونکی زیاته کړه چې غربي رسنۍ په اگاهانه او غیر اگاهانه توگه په جنرال دوستم پسې تبلیغات کوي په داسې حال کې چې په جوزجان کې ملي وحدت او امنیت تامین دی او ۱۳۷۰۰۰ شاگردان ښوونځیو ته ځي، نوموړي زیاته کړه په

جوزجان کي پراخي ڄمکي شته نو ښوونکو ته بايد يوه يوه نمره ځمکه ورکړل شي.

د نوموړي ښوونکي د خبرو نه وروسته گل احمد پيمان د پښتنو په استازيتوب خبرې وکړې، پيمان چې غوښتل يې د جوزجان د مرستيال والي په توگه تعين شي خو جنرال دوستم سره د رابطې د خرابوالي له امله په مزار کې اوسيدلو خو نوموړی له مزار نه زموږ سره ملگري شو، نوموړی چې دکورنيو چارو د وزير په ډاډه په ډاډه توگه غږيده ويې ويل: موږ د اختر خان شهيد او جنرال دوستم سره اوږه په اوږه جنگيدلي يو، دطالبانو په وخت کې زه دوه ځله بندي شوي هم يم خو اوس مشکل د جنرال مالک پلويان او هغه کسان چې د جنرال دوستم له نامه بده استفاده کوي پيدا کړی دی، زه د خلکو د تشکيلاتو په اساس مرستيال والي او سيد محمد هاشمي د والي په توگه تعين شولو مگر اوس ټول اداري تشکيلات د دوه قومونو (هزاره او ازبکو) په لاس کې دي.

د گل احمد پيمان خبرو په جنرال دوستم ښه تاثير ونه کړ، که څه هم نوموړي اراده نه وه چې خبرې وکړي خو ولاړ شو او ويې ويل: من هم مسؤليت دارم به حيث نماينده خاص ريئس دولت بايد به (وزېر صاحب داخله) مشوره بدهم که چطور امنيت تامين شود. ما گپ های خورد وريزه را بايد دامن زنيم، من در مسجد شبرغان با مردم مشوره کردم، وقتيکه حکومت نجيب سقوط کرد و حکومت مردمی تشکیل داديم، به من و اشنگتن پيشنهاده کرد که پنج هزار نفر کومک کنيد، دو هزار سوار و سه هزار پياده، تاکه به تلفات کم طالب سقوط کرد.

اگر طالب يا طالب نماها زورگویی کند ما در مقابل اش ايستاده خواهيم شد، ماگپ راکه کرديم به او عمل مې کنيم. در ديگر ولايت های شمال

مشکل نیست تنها در مزار این مشکل است، مزار باید غیر نظامی شود و در هر خانه که دیپو است از بین رفته شود، هشتاد هزار نفر به خاطر خیانت مالک کشته شد و امر پشتون کشی را داده بود. مانوگی منگل، رسول بی خدا و جمعه اشک مشوره های غلط را به نجیب داد، من به خاطر وحدت ملی سه معاون را در ولایت جوزجان تعیین کردم، من نفرهای را تعیین می کردم و بعدا فرمان بناغلی کرزی صاحب صادر می شد.

والی مزار کار را پیش برده نمی تواند و به سطح وزیر باید در انجا والی باشد، یک سال به انتخابات مانده، و ما می خواهیم که یک رول خوب را بازی کنیم، ما یک حکومت اسلامی که دیموکراسی در آن باشد می خواهیم، ما می خواهیم که یک جبهه وسیع جور کنیم، بیست لک نفر افغان ها قربانی داده و اگر کسی تجزیه افغانستان می خواهد ما مخالف هستیم اولین گام عملی را در صلح و امنیت و خلع سلاح ما می گریم ما عملی ثابت می کنیم».

د سرپل والی تاج محمد کوهی او دامنیه قوماندان عبدالمنان چې دکورنیو چارو وزیر لیدنی لپاره شبرغان ته راغلی وو، دوی هم په دې غونډه کې خبرې وکړې د سرپل والی چې هغه هم د جنرال دوستم له خوا هلته تعیین شوی و وویل: سرپل نهه ولسوالی لري او دا چې د عمومي لارې څخه لري پرته سیمه ده نو ځکه خو چارواکي ورته نه راځي، دوه درې میاشتي کیږي چې د سرپل مامورینو او پولیسو معاش نه دی اخستی، همدا شان سرب کال دحج او اوقافو وزارت د سرپل ولایت لپاره یوازې دوه سوه کسان سهمیه دحج دفریضې د اداء کولو لپاره ورکړې ده، حال دا چې موږ دوه زره کسان مراجعین درلوده ده وویلې چې زموږ برق بنه نه دی او دترکمنستان نه دی، پولیس یونیفورم نه لري او هم د

پاسپورت داخستنې لپاره موږ مزار ته ځو، یوازې دگوسفندي په دره کې یو څه امنیتي مشکلات شته، خو د ولایت د نورو برخو امنیت ښه دی تراوسه زموږ دامني د قوماندان منظوري نه ده راغلي.

دغرمې ډوډۍ مو په شبرغان کې د جنرال دوستم په کور کې وخوړه او هغې نه وروسته بېرته د مزار ښار ته راستانه شو. مازدیگر مو د بلخ د ولایت په مقام کې دټولو ادارو مشرانو سره په هغه ناسته کې گډون وکړ چې والي محمد اسحاق رهگذر له خوا جوړه شوې وه، رهگذر وویل چې د مزار په ولایت کې څلور اتیا بیلا بیلې ادارې شته او دبلخ ولایت شپاړس اداري واحدونه (ولسوالۍ) لري او موږ له خپل توان څخه زیات کار کوو. په ټولو شعباتو کې قومي او ژبني تناسب په پام کې نیول شوی دی.

خو په حقیقت کې دنوموړي داخبره سمه نه وه، اکثریت کرسی د جمعیت اسلامي اړوند کسانو قبضه کړې وې، ده وویلې چې موږ هره اونۍ اداري مجلس لرو، په هفته کې یو ځل د استاد عطا سره گورو او داوونۍ په اخره کې د لوی جرگې د وکیلانو سره هم غونډه لرو، د والي دخبرو نه وروسته جلالی صیب خبرې وکړې او ویی ویل: چې هره اداره په درې اصولو کار مخ ته بیایي: اول جوړښت یا اداري ساختار دی، مگر متاسفانه چې نن موږ په اداري جوړښتونو کې له مشکلاتو سره مواجهه یو، دغه مشکلات په ځینو سیمو کې ډېر زیات او په ځینو سیمو کې بیا دومره نه دي. دویم قانوني چار چوکاټ دی چې په تېرو ۲۵ کالونو کې مختلف قسمه قوانین وضع شوي دي. خو موږ لاهم د (۱۹۷۴) کال قوانین پلي کوو. او دریمه مسئله د کدرونو ده چې مسلکي کدرونه د نن ورځې د شرایطو پر اساس ډېر کم دي، د بیلگې په توگه دکندهار په ښار کې شپږ

زره پاکستانی وگړي کار کوي ځکه چې موږ مسلکي کدرونه نه لرو، همدا شان کافی منابع او امکانات هم نه شته دی، د امنی قوماندانان د پولیسو موټرې او مخابراتي وسایل نه لري، زیاتره ولسوالان دفترونه هم نه لري او دخلکو له کورونو څخه گټه اخلي او که یو دوه ترهگر راشي نو بیا هغه سیمه پریرېدي او بل ځای ته ولسوالي نقلوي بیا مخالفین ادعا کوي چې ولسوالي ونیول شوه، جلالی صیب وویل چې موږ اوس د ولسوالانو لپاره شل زره افغانی د دسترخوان په نامه ورکوو، ولسوال باید موټر دفتراو نور وسایل ولري چې خلکو ته ښه خدمت وکړي شي.

د جلالی صیب پسې د ښځو چارو د ریاست مرستیالې خبرې وکړې او ویې ویل: موږ په تېرو جگړو کې یو میلیون شهیدان ورکړي او درې میلیون معلولین او معیوبین لرو، د کونډو او ماشومانو په حال باید رحم وشي، موږ ښځو ډېر نعمتونه له لاسه ورکړي او هم د امنیت د نشتوالي له امله زموږ انجونې په بورقو کې ښوونځیو ته ځي، خپل ملي سرود مو ورک کړی دی او دهر تحول سره د بېرک رنگ او ملي سرود بدلېږي.

له دې وروسته د گمرک رئیس خپل شکایت وړاندې کړل او نوموړي وویل چې حېرتان بندرته څېرمه دوه نظامي لواوې پرتې دي د دوی دلاسه موږ محصول نه شو اخستی په لارو کې مسلح کسان ولاړوي او له موټرو محصول اخلي، دوی وړاندیز وکړ که عسکري جبري شي او پولیس د کانکور له لارې ونیول شي نو ښه به وي.

دمزار ښاروال وویل چې شپږ زره کورنۍ بې سر پناه او سیرې او موږ هیڅ امکانات نه لرو چې دوی سره کومک وکړو، دامنیه قوماندان وویل چې دا څنگه امکان لري چې پولیس بې تنخواه، له ځای او وسایطو پرته د خلکو امنیت تامین کړي.

جلالي صيب د دوی په ځواب کې وويلې چې د معلولينو او معيوبينو مشکل ملي او اجتماعي مشکل دی او يوې ملي ستراتيژۍ ته ضرورت دی، خلک هم مسؤليت لري چې د حکومت تر څنگ د دولت سره مرسته وکړي، د ميزان په مياشت کې به نوی اساسي قانون انشاء الله تصويب شي خو د جبري مکلفيت دوره اوس ممکنه نه ده، د مخه بايد سمه احصايه او د تذکرو ویش تر سره شي، دا هم امکان لري چې زورور او پيسه دار کسان به خپل بچيان جبري عسکری ته نه ليرې او دا کار به يوازې په غريبو خلکو تطبيق شي، خلک غريب دي پوليسو ته بايد معاش ورکړل شي.

د مجلس په منځ کې يو ډله سپين ږېرو چې غالباً د استاد عظامحمد نور له خوا په لمسول شوي وو، په شکايتونو يې پيل وکړ دوی ويل چې نهر شاهي ولسوالي دوه کاله کيرې چې د وسله والو له خوا اشغال شوې او دا ولسوال بايد بې وسلې شي.

دا د دغه درې ولاياتونو ته زموږ د سفر جزيات چې په مختصره توگه مو تاسې ته وړاندې کړل، دا د افغانستان د دغه وخت د وضعیت يوه بيلگه وه چې اداره ضعيفه وه، د مرکزي حکومت نه اطاعت نه وو، مسلحو او زور واکانو په عام ولس باندې رنگارنگ ظلمونه کول، نو ځکه خو د وضعیت د بدلیدو لپاره جدي او عملي اقداماتو ته اړتيا وه چې له بده مرغه د مرکزي حکومت د ضعف او بې تفاوتۍ له امله څنگه چې لازمه وه ډېر کارونه په سمه توگه په مخ نه تلل.

## د مزار نه هرات ته سفر د جون د مياشتې ۲۷ نيټه ۲۰۰۳ م کال

سهار لس بجې مود مزار شريف نه د انگلستان د ولايتي بيارغونې ټيم په (۱۳۰-۷) الوتکه کې د هرات په لوري پرواز وکړ او د يوساعت او لس دقيقو الوتنې نه وروسته د هرات هوايي ډگر ته ورسيدو چې د هرات والي محمد اسماعيل خان د سلگونو دولتي چارواکو، مخورو او سپين بېرو سره د دهرکلي لپاره ولاړ و. د هرات ښار ته دا زما لومړنی سفر و. لومړی مونږ د هرات هوايي ډگر نه د هرات ښار ختيځ لور ته د تخت سفر سره نږدې د خانه جهاد په نامه ميلمستون ته لاړو. کله چې د هرات هوايي ډگر نه د خانه جهاد ميلمستون ته تللو نو په لاره کې د هرات د ښار عظمت او تاريخي قدامت په ډاگه ښکار يده. څرنگه چې د جمعې مبارکه ورځ وه په خانه جهاد ميلمستون کې مو لږه دمه وکړه او د لمانځه د ادا کولو لپاره د هرات د والي محمد اسماعيل خان سره يوځای د هرات د جامع جومات پر لورې وخوځيدو. د هرات جامع جومات چې د افغانستان د مهمو تاريخي ځايونو څخه دی چې تقريبا اته سوه کاله پخوا د غوريانو د دورې پاچا سلطان غياث الدين غوري لخوا جوړ شوی اوله هغې وروسته بيلابيلو پادشاهانو د دغه جومات ساتلو ته ډېره پاملرنه کړې او اوس هم خورا ښکلې دی.

که څه هم جلالی صيب د هرات په جامع جومات کې د خبرو کولو اراده نه درلودله خو د جومات خطيب له جلالی صيب نه وغوښتل چې يو څو خبرې وکړي څرنگه چې د لمانځه وخت ډېر نږدې و نو جلالی صيب ډېرې مختصرې خبرې وکړې او ويې ويل: وېره او بې اعتمادی دوه غټې

ستونزې دي چې ډېر نور مشکلات زيږوي نو موږ بايد په خپلو منځو کې د وېرې او د بې باورۍ لاملونه له منځه يو سو. خو د هرات د جامع جومات خطيب وروسته په خبرو کې وويلې چې جلالي صيب او ورسره هيئت د راتلونکې اساسې قانون د مسودې په هکله د خلکو سره د مشورو او تفاهم لپاره راغلی خو موږ علماء ددې قانون د مسودې په اړه دوه انگېرني لرو، يو دا چې په تېرو اساسي قوانينو کې او حتی د کمونيستانو په وخت کې هم ذکر شوی و چې دوی اسلام ته احترام کوي خو په عين حال کې د بيان په ازادۍ يې تاکيد شوی وو خو موږ په تېره جرگه کې وليدل چې د بيان د ازادۍ په نامه د اسلام توهين وشو چې دا د بيان ازادې بايد تر دې حده نه وي چې د اسلام بې حرمتي وشي دوی دا چې کومه بله ماده چې د اسلام د دين سره تضاد لري هغه بايد له منځه يوړل شي. که څه هم زموږ د سفر موخه هرات ولايت ته د اساسي قانون د پوهاوی لپاره نه وو خو د هرات خطيب د وخت نه په استفادې سره د پورته ټکو يادونه وکړه او زما په اند د اساسی قانون مسوده يې نه وه لوستلی ځکه چې د اساسی قانون په دريمه ماده کې په واضیح توگه ليکل شوی چې په افغانستان کې هېڅ قانون نشي کولای چې د اسلام د سپېڅلي دين د معتقداتو او احکامو مخالف وي.

د هرات والي اسماعيل خان زموږ د پلاوي ډېره زياته مېلمه پالنه وکړه او له ما بنامه وروسته مو د گذره په سيمه کې د خواجه عبدالله انصاري د مقبرې زيارت هم وکړو او د تخت سفر سره نږدې د باغ ملت په نامه د يو بن چې اسماعيل خان جوړ کړی و او د هرات بناريان د خپلو کورنيو سره د سهار نه تر د ماسخوتن تر ناوخته پورې هلته د تفريح لپاره ورتلل هم کتنه وکړه.



د خانه جهاد په میلمستون کې د ماسخوتن لخوا ناست و او د تخت سفر او باغ ملت ننداره مو کوله چې اسماعیل خان د جهاد د وخت قصې پیل کړې او ویې ویلې چې په ۱۳۲۵ز کال کې مو دلته د شورویانو سره دوه میاشتې ډېرې سختې جگړې وکړې چې دروند مالي او ځانې تاوان مو ورته ورواړول.

ددغه مېلمستون نه د هرات جامع جومات، د گوهرشاد بیگم مقبرې او د هرات د ښار ننداره ډېره په زړه پورې وه اسماعیل خان وویلې: چې د طالبانو په وخت کې تقریبا پنځوس کلي چې د اېران او افغانستان د سرحد ترمنځ پراته و طالبانو له منځه یوړل او تخریب یې کړل چې د اېرانیانو او افغانانو ترمنځ باید اړیکې نه وي په دې وخت کې د کورنیو چارو د استخباراتو مرستیال جنرال منان خان فراهي ته دا راپورونه رارسیدلي و چې د اېران د پاسدارانو غړي د افغانستان خاورې ته راننوخې او حتی د غوریانو د ولسوالۍ په سیمو کې کله کله گزمه کوي خو اسماعیل خان دا راپورونه ردول او ویلې چې د اېران او افغانستان ترمنځ پولې تړل شوي دي.

اسلام قلعه، انجیل، زنده جان، غوریان او کوهسار ولسوالیو ته سفر  
جون د میاشتی ۲۸ نیټه ۲۰۰۳ م کال

سهار وختې د هرات والي اسماعیل خان د سهار چایو د څښلو لپاره  
خانه جهاد میلمستون ته راغی او د جهاد قصې یې کولې. د چای د خوړلو  
نه وروسته د سهار په اتو بجو او دېرشو دقیقو جلالی صیب د خپل پلاوي  
سره د اسلام قلعه د بندر په لورې حرکت پیل کړ، لومړی مو په لاره کې د  
هرات د پنځمې سرحدي لواء افتتاح وکړه، جلالی صیب د پنځمې لواء د  
پرانستیې مراسم ته د قومندانانو او منسوبینو د بلنې څخه مننه وکړه او  
ویې ویل چې په نوي تشکیل کې سرحدي لواء د سرحدي پولیسو په نامه  
یادېږي چې په لومړي قدم کې به له هیواد نه دفاع کوي او په ټولو بندرونو  
او هوایي ډگرونو کې به ځای پر ځای کیږي، د امکاناتو لخوا به مجهزوي  
او حتی چورلکې به هم ولري. جلالی صیب زیاته کړه چې په نوي تشکیل  
کې به د سرحدي پولیسو اته لواء گانې وې او زه د سرحدي پولیسو  
راتلونکې ته د برزیات هیله من یم.

د یادونې وړه چې په هرات کې زموږ د سفر په وخت کې به چې کومې  
غونډې ته موږ تللو د غونډې گډونوالو به هغه څه ویلې چې د هرات والي  
اسماعیل خان لخوا به ورته ویل شوي و خو د غونډې په پای کې به زیاتره  
گډونوالو خپلې اندیښنې او نظرونه موږ ته په کاغذ کې لیکلي وو او  
زموږ د پلاوي په جیبونو کې به یې پټه ایښودل او موږ ته به یې ویلې چې  
دایا پټ جلالی صیب ته ورکړئ.

د جلالی صیب د خبرونه وروسته د سرحدي پولیسو د لواء یو تن صیب  
منصب په اوپراتیفې مسائلو خبرې وکړې او ویې ویل چې مخکې د هرات

په سرحدی سیمو کې د مخدره موادو قاچاق په ازاده توگه کیده خو اوس مور د دغه قاچاق مخه نیولې ده، ده زیاته کړه چې مور له مزار نه تر ذوالفقار د بندره پورې ۲۸۰ کیلو متره سرحد د اېران سره لرو او همداشان د اېران سرحد سره ۳۷ تهاڼې او د ترکمنستان سره لس تهاڼې لرو.

د سهار په لسو بجو او پنځلسو دقیقو د زنده جان ولسوالۍ ته ورسیدلو چې د کشتې وان په سیمه کې په سل گونو ولسي خلکو او د بنونځیو زده کوونکي زموږ هرکلي ته ولاړو. لومړی د پولیسو یو ټولی د کورنیو چارو وزېر علي احمد جلالی ته قطعې وړاندې کړه او وروسته د زنده جان ولسوالۍ د ملي پیوستون د شورا مشر استاد حبیب الله د ښه راغلاست نه وروسته وویل: گذشته ما باید شپړین و اینده ما باید درخشان باشد اسلحه دشمن نمی تواند که ما بین ما تفرقه بیاندازد، و این خیانت ملي خواهد بود که یاد ملت شهید پرور رافراموش کنیم، شما افغان ها یگانه مجاهدین هستید که مشیت سنگین به دشمنان وارد کرده اید.

۹۸ درصد مردم هرات درامن زندگی مې کند، ما کدرهای را درهرات داریم که به ما رهنمایی مې کند...» د استاد حبیب الله له خبرو وروسته جلالی صیب خبرې وکړې او وویلې: د ټولو دمخه درته د ولسمشر سلامونه وړاندې کوم، زه ستاسې خادم او تاسې چې خپل خادم ته هرکلی وویلو نو درخه ډېره مننه کوم خدای دې تاسې ته اجر درکړي، افغانان خپلو اسلامي او کلتوري ارزښتونو ډېر احترام لري، مور ملي بیا رغونې ته اړتیا لرو (۱۱) هیڅ قوم پر بل برترې نه لري ټول یو ډول حقوق لري او هغه

---

(۱۱) زه فکر کوم چې د جلالی صیب د بازسازي ملي نه موخه شاید داوه چې په دې وخت کې د هرات د گمرک عایدات چې میلیونونو ډالره په میاشت کې وونو د هرات والي اسماعیل خان مرکزي حکومت ته نه ورکول او په دې نامه یې په هرات کې ساتل چې گوندي دې په دې پیسو هرات کې د

څه چې ډېر مهم دي لومړی باید موږ خپل ترمنځ هغه وېره او ترس چې له یو بله یې لرو له منځه یوسو، (۱۲) او دویم دا چې حکومتونه دخلکو دخادمانو حیثت لري نوځکه خو دخادم او مخدوم ترمنځ باید صمیمانه اړیکې وي او که داسې ونه شي نو ټولنه بنایې د جوړیدو پر ځای د خرابیدو خواته لاړه شي.

ددې مختصرو خبرو نه وروسته د غوریانو ولسوالۍ په لورې مو حرکت وکړو چې د سهار په یولسو بجو او څلویښتو دقیقو هلته ورسیدلو. د غوریانو د ولسوالۍ په سلگونو ولسي خلکو، قومي مشرانو، د ښونځیو زده کوونکي او محلي چارواکي هرکلي ته ولاړو.

د غوریانو ولسوال محمد نبي طالب د هرکلي نه وروسته وویلې: ملت و مردم که اطراف اینجا جمع شده از همه ملت های ۳۰۰ هزاري غوريان نمایندگی مي کند، بعض مردم مغرض هستند که توطئه ها مي کند که به پشتون ها حق داده نه شده و یا حقوق پشتون ها زپړيا شده مگر من خودم الکوزی هستم و در پیروزي اول (هرات) والي غور بودم و حال ولسوال غوريان هستم این برادر هائیکه تشویش مي اندازد باید زنده گي برادرهای خود را نارام نه کند (۱۳) ما این امنیت امروز را که د رهرات مي بینم ما مرهون امر صاحب اسماعیل خان هستم.

---

بیارغاونۍ کارونه پري کوي نو څرنگه چې کوم مالونه د گمرکاتو له لارې د افغانستان په نامه راځي نو دا د یو ولایت او یو شخص پیسي نه دي او باید په افغانستان کې په متوازن شکل به په بیارغونه کې ولږول شي او حتی د هرات د ښار نه بهر د بیارغونې کارونه چندان په سترگو نه ښکاریدل.

(۱۲) په هرات کې داسي ویره وه چې جلالی صیب د دې لپاره هرات ته راغلی چې اسماعیل خان له دندې د گوښه کیدلو لپاره شرایط برابر کړي.

(۱۳) په دې وخت کې د اسماعیل خان او د امان الله خان ترمنځ په شینډنډ کې تاوتریخوالی روان و او د امان الله خان پلویانو په غوریانو ولسوالۍ باندې کله ناکله بریدونه کول امان الله خان د

طی ۲۴ سال گذشته ما با حزب اسلامي و برادران شعيه عمليات مشترک داشتيم جنگ های گروهی مثل ديگر ولايت در اینجا صورت نه گرفته است، ما از حکومت مرکزی اطاعت می کنیم و ما افتخار می کنیم که آغای کرزی خودش مجاهد و فرزند مجاهد شهيد است، ما از جناب شما جلالی صيب این خواهش می کنیم که عرض ما رابه آغای کرزی برسانید و احترام که مابه اسماعیل خان داریم شما هم باید احترام و توجه خاص داشته باشید.

د غوریانو د ولسوال د خبرونه وروسته یو کس د غوریانو د خلکو په استازیتوب وویلي چې ددوي په دې ولسوالۍ کې د خښلو د اوبو د نشتوالي له امله زیاتې ستونځې لري او وویلي چې ددوي لپاره د اوبو نشتوالی جدي ستونزه ده او خښلو د اوبو کوپان باید وویستل شي.

بل تن د ډاکټر محمد صالح سلجوقي په نامه خبرې وکړې او وویلي: مور باید ملي لمریتوبونه په نظر کې ونیسو او مور داساسي قانون د توشیح نه ملاتړ کوو او افغانستان ملي فرهنگ باید تقویه کړو، نو مورې وویل چې خو نوره فراري طالبان د غوریانو د سیمې نه د شین ډنډ په زېر کوه سیمه کې پناه اخیستې او دوی زموږ د ولسوالۍ یوولس کسه د لمانځه پر مهال ووژل خو دغه قاتلین په موټرو کې د خپلو وسلو سره کابل ته ځي او څوک یې نه نیسي د دي موخه د شینډنډ امان الله خان و. ډاکټر سلجوقي وویل چې مور د وزېر صيب څخه د اهیله لرو چې امېر صيب اسماعیل خان نه یواځې د هرات والي دی بلکې نوموړی په دغه ولایت کې د لوړ مقام خاوند دی او په ټولو تصامیمو کې ورسره باید مشوره وشي.

---

نورزو د قوم وو چې وروسته د ۲۰۰۶م کال د اکتوبر د مېاشتې په درویشتمه نیټه په خپل منځي جگړه کې ووژل شو.

ده وويلې چې په هرات کې څو حکومته دي، يو حکومت په زېر کوه کې دی او بل د اسماعيل خان دی، په زېر کوه کې زموږ درې کسه بنديان دي او موږ له امير صيب اسماعيل خان نه غواړو چې هغه څوک چې قانون ماتوي بايد ونيول شي.

د دې سيمې خلکو په اېران کې د افغاني بنديانو په هکله هم ستونزه درلوده اوله کورنيو چارو وزارت څخه يې وغوښتل چې د افغانستان حکومت بايد ددوی په خلاصونه کې مرسته وکړي. دغوريانو په ولسوالۍ کې وزېر صيب خبرې ونه کړې او دکوهسار ولسوالۍ ته لاړو او هلته په يوه بجه او شل دقيقو ورسيدلو چې هلته هم دنورو ولسواليو په شان يو شمېر ولسي خلکو او قومي مشرانو د ښوونځيو د زده کوونکو په شمول زموږ هر کلي وکړ. کله چې د اسلام قلعه بندر ته ورسيدو نوموړو وليدل چې زموږ د ځينو عسکرو د اېران پوځ دريشي په تن کړې وې او پر مونږ يې ډېر بد تاثير وکړ. د اسلام قلعه په جومات کې جلاي صيب او ورسره پلاوی د خلکو سره وليدل، لکه څرنگه چې مخکې ما وويلې زيات شمېر کسانو ته وظيفې ورکړل شوې وې چې دامان الله خان پر ضد خبرې وکړي او دغه غوښتنه به يې هم کوله چې بايد د هرات په ټولو چارو کې دې اسماعيل خان سره مشورې وشي او بايد له هرات نه لرې نه شي.

په اسلام قلعه کې جلاي صيب په خپلو خبرو کې وويلې چې په افغانستان کې ۲۵ کاله جگړه شوې او وروسته له ۲۵ کلو بيارغونه څه اسانه کار نه دی او هر فرد بايد دافغانستان په بيارغونه کې برخه واخلي. جلاي صيب وويلې چې د مخدره موادو د کرکيلې نه يواځې او يواځې قاچاقبران گټه اخلي او بزگرانو ته هيڅ گټه نه رسېږي په پای کې جلاي

صیب زیاته کړه او ویې ویلې چې افغانستان د ټولو کور دی او ټول مساوي او متناسب حقوق لري.

د جلالی صیب نه وروسته یوتن مولوي په پښتو خبرې وکړې او ویې ویلې چې د خوښۍ او ویاړ ځای دی چې یو لوړ پوړې پلاوې دلته راځي او د خپل ولس سره گوري خو دا هرچاته د لمر په شان روښانه ده چې هرات کې سوله او یووالی د اسماعیل خان په واسطه تامین دی. د اسلام قلعه د بندر د لیدو نه وروسته د شپې لپاره بېرته د هرات ښار ته راستانه شولو.

د شين ډنډ او ادرسکن ولسواليو نه کتنه :

جون ۲۹/۲۰۰۳م کال

د جون د مياشتې په ۲۹ نيټه سهار مهال مو د بادغيس والي گل محمد عارفي او ددغه ولايت مستوفي سره وليدل. دوى وويلې چې د بادغيس په ولايت کې دوه فوځي لواگانې موجودې دي چې يوه لواء د اسماعيل خان شخصي ده او بله د حکومت ده. دوي وويل چې څو ورځې د مخه د دغه دوو لواء گانو ترمنځ يو تاوتريخوالى رامنځ ته شو چې يوولس کسه له يوې غاړې او پنځلس نور له بلې غاړې ووژل شول که د حکومت لخوا جدي مداخله ونشي او په راتلونکو څو ورځو کې يوه لواء منحل نشي نو په سيمه کې د ډېرې سختې جگړې امکان شته دى.

د بادغيس والي سره له کتنې وروسته سهار اسماعيل خان زموږ مېلمستون ته راغى او د چاى د خوړلو وروسته موراته نيمې بجې سهار د شين ډنډ او ادرسکن ولسواليو په لور د هرات ولايت د مرستيال حاجي مېر سره يوځاى حرکت وکړو او شاوخوا لس بجې د ادرسکن ولسوالۍ ته ورسيدو چې د سړک په دواړو غاړو کې په سل گونو خلک زموږ هرکلي ته ولاړ وو. د ادرسکن په جامع جومات کې مو چې د سړک په سر وو دولسي خلکو سره وليدل ځکه چې په دې وخت کې د ادرسکن ولسوالې ودانۍ نه درلوده.

لومړى د ادرسکن ولسوال ټولو ميلمنو ته هرکلى ووايو او ويې ويلې؛ ديدن وزېر داخله از نقاط دور افغانستان نشانه خدمت به مردم است و اين جاى خوشي است که ما وزېر خود را اينجا مي بينيم. مشکل امنيتي وجود نه دارد اگر تحركات از طرف جنوب وجود نه داشته باشد چيزى مشکل



نیست. ما مشکل درباره بیوه های کسانې داریم که شوهرهای شان در ابران بندي است، ولسوالي و قومندانې امنیه ادرسکن تعمیر نه دارد که ولسوال در تعمیر فواید عامه دفتر دارد و قومندان امنیه در یک قلعه کهنه جابجا شده است. چون شغل مردم ادرسکن مالداري و قالین بافي است باید در بازسازی آن بسیار توجه شود، سال گذشته تنها پنجاه نفر شاگرد در مکاتب ادرسکن بود مگر امسال تعداد شاگردان به ۴۱۵۰ نفر رسیده است.

ادرسکن د ولسوال له خبرو وروسته جلالی صیب مختصرې خبرې وکړې او وې ويلي:

ای که استقلال داری شکر استقلال کن

خدمت خلق خدای اقباله امان کن

د افغانستان په اداري تشکیلاتو کې ولسوالۍ هغه ځایونه دي چې خلک د خپل حکومت سره نښلوي، مور تل ښارونو ته توجه کړې ده ولسوالي مو د پامه غورځیدلي دي، حال دا چې د افغانستان په سلو کې ۸۵ خلک په ولسوالیو کې ژوند کوي، زموږ خلک په کلیو کې اوسېږي، دوی د جهاد په دوران کې تر ټولو ډېر تلفات ورکړي، نو ځکه خو دکلي او ولسوالیو خلک تر بل هر چا ډېر مستحق دي چې مرستې ورسره وشي. زه د څو وزارتونو سره په تماس کې یم چې یو داسې ملي پروگرام پیل کړو چې له مخې یې ولسي خلکو ته گټه ورسېږي، افغانان مسلمان دي او مسلمانان به وي، هیچاته اړتیا نشته چې تاسې ته وعظ وکړي چې مسلمانان شی، اوس د بیارغونې د جهاد وخت دی، موږ باید خپل هېواد ته متوجه شو موږ نشو کولای په اوسنۍ نړۍ کې له نورو پرته ژوند وکړو،

که نړيوالې مرستې نه وای ښايې موږ به لاهم په ستونزو کې و خو موږ بايد ډېری هلې ځلې وکړو ترڅو دنورو مرستو ته اړ ونه اوسو.

د ادرسکن ولسوالۍ نه مو د شين ډنډ د ولسوالۍ پر لور حرکت وکړو چې د شين ډنډ د هوايي ډگر سره د تشریفاتو یوه قطعه وزېږسب ته تقدیم شوله او د ماسپینین په دولسو بجو د شين ډنډ ولسوالۍ ته ورسیدلو چې په زرگونو خلک هلته هم د هرکلي لپاره ولاړ وو، موږ له موټرو ښکته شولو او هرکلي ته ولاړ خلکو سره موروغېړ وکړو، که څه هم د امنیت له پلوه وضعیت چې په دغه سیمه کې د مخالفینو تحرکات موجود و ډېره ډاډمنه نه وه، خو بیا هم جلالی صیب او ورسره پلاوي تقریباً یو کیلومتر لاره په خپلو پښو ووېله او د خلکو سره مو ستړی مشي کوله چې په دې وخت کې یو قومي مشر جلالی صیب د لاسه ونيو او ورته یې وویل چې په شين ډنډ کې یو شمېر مسائل شته چې باید حل شي، جلالی صیب ورته په ځواب کې وویل چې زه پوره معلومات لرم او کونښن کوم چې حل یې کړم د دغه نزاکتونو نه یو د اسماعیل خان او د زېرکوه امان الله خان ترمنځ جنجال وو چې په دغه سیمه کې ناامني رامنځ ته کړې وه.

په هغه غونډه کې چې د شين ډنډ په ولسوالۍ کې جوړه شوې وه د شين ډنډ ښاروال د کورنیو چارو وزېر او ورسره پلاوي ته ښه راغلاست ووايه او زیاته یې کړه چې موږ د شين ډنډ خلک د حامد کرزي په مشرۍ د افغانستان د مؤقت حکومت څخه ملاتړ کوو او همداشان د اسماعیل خان نه هم ملاتړ کوو چې دهرات په امنیت کې یې زیات زیار ویستی دی وروسته له ۲۵ کلونو د الومړي ځل دی چې موږ یو وزېر دلته گورو چې د خلکو د ستونزو نه ځان خبروي.

وروسته یوتن مولوي د حاجي مقام په نامه خبرې وکړې او ويې ويل چې مور طمعه لرو چې هغه وره ستونزه چې دلته په هرات کې موجوده ده ستاسو په راتگ سره به ختمه شي خو د حل کيلې ستاسې په لاس کي ده ځکه تاسې بايد د خلکو په زړونو حکومت وکړئ.

يو تن بل مولوي د محمد هاشم په نوم له هرکلي نه وروسته وويل: همه جهان به کمپيوتر زندگی ميکند و ما مردم در جنگ و جدال اغوشته هستيم. رئيس جمهور امير ماست و اسماعيل خان امير ماست و راه تامين صلح به اين ملت تعلق دارد نه به نبروهايي خارجي ها و اين ها (خارجي ها) ما را استعمال ميکند امروز تعصبات زباني و منطقي به اندازه است که ما را از هم دور کرده است. وقتی که اسماعيل خان امد معاونيت فرقه را به امان الله خان داد، ما از وزير صيب داخله مې خواهم که اين مسئله امان الله خان و اسماعيل خان را حل کند و خارجي ها (طالب ها) که در زبر کوه است از انجا خارج کند.

وروسته بيا جلالی صيب خبرې وکړې او د دولت د رئيس جناب حامد کرزي سلامونه يې دوی ته ورسول او زياته يې کړه چې د شين ډنډ د زبر کوه خبره هم ياد يږي هغوی وايې چې مور ته خپل حق نه دی را کړی شوی او د خپلی سيمې نه ويستل شوي يو. خو بله خوا بيا وايې چې د زبر کوه نه خلک راځي او مور وژني او اختطافوي نو دا خبرې د ملي يووالي او پخلاينې نښه نه ده. ځينې وايې چې په وسله باندي خپل حق اخلو خو اوس د دې وخت تېر دی او خلک له جگړو ستړي شوي دي زمور او سنی جهاد د وسلو جهاد نه دی، اوسنی جهاد د ملي پخلاينې جهاد دی او دوطن بيا رغونه ده.

خوک چې غواړي د وسلو پر زور خپله اراده تحمیل کړي ملت د هغوی سره نه دی، افغانستان د ټولو شریک کور دی او ټول مساوي او متناسب حقوق لري او هیڅوک د دې حق نه لري چې بل ته په کمه سترگه وگوري هرچاپه جهاد کې برخه اخیستې او د وطن په ابادیدو کې حق لري. ملي پخلاینه هلته راځي چې په صداقت سره یو بل ته لاسونه ورکړو. موږ د خبرو پهلوانان یو خو په اوریدو کې ضعیفه یو. موږ باید سپینې خبرې وکړو او د حل لاره باید را وکارو، که یوازې یو بل ملامتوو نو د افغانستان ستونزې نه شو حل کولای. دلته دوه زورور سره مخالف دي او په منځ کې خلک ترور کیږي او له داسې حالت نه مجرمین استفاده کوي، د وسلو د سوري لاندې سوله نه راځي، دلته گورو چې د زېرکوه نه هیڅوک هم نه دي راغلي او دا سمه نه ده، موږ ستاسې خادمان یو او ددې ستونزې د حل لپاره به لاري چارې لټوو.

د جلالی صیب له خبرو ورسته یو تن د قومندان عبدالله په نوم وویلې چې په ټول افغانستان کې حکومت شته خو زېرکوه کې حکوم نشته دی ځینې القاعده او طالبانو چې د لته حکومت کړی دی، جرمونه یې کړی نو اوس موږ څنگه هغوی و منو، یو سړی (امان الله خان) په یوه منطقه کې ودریږي او د پښتنو په نامه جهاد اعلانوي او هغه پښتانه چې په نورو سیمو کې چې دده ملاتړ نه کوی هغوی وژني. زما په کور راغی او هغه یې چور کړو او زه دلته (شین ډنډ) راغلم. قوماندان عبدالله وویل چې امان الله خان، مولوی محمد گل اخوند یې د پنځو کسانو سره شهید کړو ځکه چې امان الله ته یې ویلي وو چې موږ ستا ملاتړ نه کوو، د نورو ځایونو څخه قاتلین او غله راغلي او په زېرکوه کې د امان الله خان سره او سپرې، نن په سل گونو کسانو غوښتل چې د زېرکوه نه دلته راشي خو امان الله

خان پرې نه بنودل. مورې شپيته کورنۍ د زېرکوه نه دلته په خيمو کې پراته يو صرف په نامه ددې چې پخوا مور د جمعيت سره و.

وزېر صيب د دې په ځواب کې وويل چې يواځې په خبرو څه نه کېږي پريکړه بايد وکړو او هغه عملي کړو، هغوی هم وړاندیزونه لري.

د هرات ولايت مرستيال حاجي مېروويل چې مورې پښتنو ته حق ورکړی دی گورو چې د هرات ښاروال پښتون دی او بايد چې يو هټيت تعين شي چې دا وپلټي چې څومره پښتانه دي او څومره غېر پښتانه دي. که د مرکز په کچه منځگړتوب وشي نو دا مسئله حل کيدلای شي، اوس د شينډنډ د خلکو په منځگړتوب دغه شخړه دلته يو څه اواره شوې ده.

د شين ډنډ ولسوالي چې په څلورو بلوکونو باندې تقسيم شوې ده چې د بلوک اب کلي، بلوک زاول، بلوک زېرکوه او بلوک قصبه په نامه يادېږي.

جلالي صيب د دوی په ځواب کې وويل چې زه په خپله دواړه خواوې کابل ته دعوت کوم او دا مسئله به هلته حل کوم.

د دې خبرې يادونه اړينه ده چې جلالي صيب د اسماعيل خان او امان الله خان نه وورسته وغوښتل چې دواړه کابل ته راشي چې ددوی ترمنځ روغه جوړه وکړي چې په پای کې دواړه په ۲۰۰۳ م کال د اگست په دريمه نيټه د کورنيو چارو وزارت ته د سهار د چايو لپاره راغلل. په دې مجلس کې يواځې جلالي صيب، اسماعيل خان، امان الله خان او ما گډون درلود.

جلالي صيب وړاندیز دا و چې د شين ډنډ په ولسوالۍ کې د زېرکوه خلکو ته بايد څلورمه برخه ځای په دولتي ملکي پوستونو او د پوليسو په لیکو کې ورکړل شي او هم امان الله خان بايد د هرات په ولايت کې په کومه

مهمه دنده وگمارل شي خو په دې شرط چې د زېر کوه مسلح قوتونه بې وسلې شي که څه هم اسماعيل خان دې پريکړې ته حاضر نه و خو امان الله خان چې مطلق بې سواده وو دا خبره يې و نه منله او فکر يې کاوه چې په جنگ به زيات قدرت ونيسي.

ماچې د امان الله خان پوهه وليده نو نهايت بې بندوباره و او بې ځايه حرکتونه او خبرې يې کولې، داچې امان الله خان د يوې ولسوالۍ په يوه وره برخه کې څه مسلح کسان درلودل نو ده نه شو کولای چې د اسماعيل خان او يا د مرکزي حکومت پر ضد و جنگيږي خو جلالی صيب اسماعيل خان دې ته مجبور کړو چې د امان الله خان سره خبرو ته کيني. د امان الله خان غوندې کسان چې نه يې پوه درلودله او نه يې سواد، او يوازی د پښتنو دنوم نه يې د ځان په گټه سؤ استفاده کوله. نوزما په اند هر قوم بايد د داسې کسانو نه چې نه پوهه لري او نه سواد لري او نه ملي منافعو ته وفادار او ژمن وي ملاتړ ونه کړي او نه دهغوی پسې لاړ شي.

داسې راپورونه هم په هغه وخت کې موجود و چې امان الله خان ته ايرانيانو پيسې ورکولې چې د حکومت پر ضد فعاليت وکړي چې د افغانستان حکومت او په ځانگړې ډول امريکايانو ته درد سرايجاد کړي او همدا علت و کله چې اسماعيل خان د هرات نه لرې شونو امان الله خان بيا هم د حکومت پر ضد فعاليت ته دوام ورکړ چې د ۲۰۰۶م کال د اکتوبر د مياشتې په درويشتمه نېټه په خپل منځي جگړو کې د بارکزو د قوم سره ووژل شو.

کله چې دشين ډنډ نه د هرات ښارته راستانه شولو ماښام اته نيمې بجې وي چې د هرات د ولايت په مقام کې گڼو دولتي چارواکو او د هرات د بيلا بيلو ولسواليو مشرانو، اودمدني ټولنو استازو چې يو شمېر

بنځوپکې هم برخه درلوده غونډه درلودله او موږ هم هلته لاړو. دهرات د ولایت ودانۍ او تالار او هم یو شمېر نورې ودانۍ لکه تخت سفر د هرات د پخواني والي عبدالله ملکيار په وخت کې جوړې شوې وې خو دتالار دننه نقاشي د اسماعیل خان په وخت کې شوې وه چې خاصه بنکلايي درلوده. اسماعیل خان وويلې چې د دغه نقاشۍ کار د هیواد مشهور هنر مند محمد صدیق مشعل کړی ده. په دغه غونډه کې د اساسي قانون د کمیسیون غړي عبدالحی الهي هم برخه درلوده. غونډه د قران کریم د څو ایاتونو په تلاوت پیل شوه او لومړی د هرات د پوهنتون رییس عبدالروف مخلص خبرې وکړې. ددې خبرې یادونه ضروري ده چې په دې وخت کې د افغانستان حکومت غوښتنه درلوده چې د هرات په ولایت کې د بیارغونې ټیم جوړ کړي او هم د پولیسو د روزلو لپاره تعلیمي مرکز د امریکا په مرسته جوړ شي خو اسماعیل خان د دې دواړو پروژو مخالفت کاوه او ورته داسې بریښېدلې چې که د پي-ار-ټي ټیم جوړ شي نو دابه د ده قدرت ته گواښ رامنځ ته کړي نو ځکه اسماعیل خان اکثریت ویناوال په دې پوه کړي و چې دا مسائل په خپلو خبرو کې د کابل نه د ورغلي پلاوي غوږونو ته ورسوي.

د هرات د پوهنتون رییس مخلص وويلې چې: «ما فراموش نمې کښم که جهاد ماتوسط مداخله خارجی هاغاز شد، تجاوز خارجی ها هواداران داخلی هم داشت و شاهد افراط گري چپ بودیم. بعداً افراط گری دیگری بنام طالب به میان آمد و در هر دو دوره ملت ما صدمات زیات دید و نه

باید گذاشت که ملت ما به افراط گرایی بار دیگر به نام دیموکراسی و  
غیره برود (۱۴)

ما باید میانه رو باشیم و نگاه به فرهنگ و مبارزه خود بکنم، استحکام  
و امنیت زهر بنا اجتماعی است، ما از رسانه ها خبر جنگ و انفجار را در  
ساحات دیگر کشور میشنویم و اینجا شکر است که در منطقه ما امن  
است، ما مشکل درباره وحدت ملی نه داریم، مانه مشکل مذهبی داریم و  
نه مشکل قومی البته انکار نه باید کرد که وحدت ملی در کشور مانیز رو  
به تحکیم است یک امری هم از طرف ولایت سرما تحمیل نه شده است و  
هر اداره ولایت هرات بامرکز و وزارت خانه ها خود روابط منظم دارد  
ماصلح، رفاه و آبادی راتنها به هرات نمی خواهیم بلکه به تمام  
افغانستان می خواهیم».

دهرات پوهنتون د ریئس د خبرونه وروسته د استاد ربانی د وخت ملی  
سرود د زده کوونکو لخوا وویل شو او وروسته جلالی صیب مختصرې  
خبرې وکړې او ویې ویل: په دې درې ورځو کې مې له پنځه ولسوالیونه  
لیدنه درلوده، زنده جان، غوریان، کوهسار، ادرسکن او شین ډنډ او  
دولسمشر سلامونه مې هغوی اوهم تاسې ته رسوم. امنیت، بیارغونه او  
سیاسی ثبات یو له بل سره مستقیمی اړیکې لري، خو دا امنیت نه باید  
یوازې د هرات ښار پورې محدود پاتې شي بلکه ولسوالیو ته هم باید

---

(۱۴) متاسفانه چې د هرات د پوهنتون ریئس د افغانستان کورنیو جگړو ته چې د ۱۹۹۲  
څخه تر ۱۹۹۶ کلونو ترمنځ شوي وي هیڅ اشاره هم ونه کړه چې دهیواد زیات ښارونه او په  
ځانگړې توگه یې د کابل ښار په بشپړه توگه ونړاوو او شاوخوا شپيته زره هیواد وال مو  
ووژل شول چې دافغانستان په تاریخ کې یو تور داغ دی. له همدې جگړو له امله زموږ د  
گانډیو هیوادونو لاسوهنو د طالبانو راتگ ته لاره هواره کړه.



وغزول شي خاصتاً دشيندنډ ولسوالي چې همدا اوس دزېر کوه په سيمه کې ستونزې شته دی ، خلک بايد خپلې ستونزې د خبرو دلارې حل کړي ، دخلکو او پوليسو همکاريو ته اړتيا ده او همکاري د بياوغونې لپاره مهم عنصر دی ، ولسوالان بايد په دې برخه کې اساسي رول ولوبوي.

د جلالی صيب له خبرو وروسته د شهداً او معيويينو ريئس بناغلی مقيم فلاح يو شعر ولوست او ورپسې يوې بنځې د بنځو د شورا په استازيتوب وويلې چې اساسي قانون بايد د اسلام د اصولو په چوکاټ کې ووسي او د بنځو حقوق د اسلام د اصولو سره سم بايد په اساسي قانون کې ځای ولري.

## د جون د مياشتې ۳۰ نيټه - 2003م کال

### د هرات ولايت د مختلفو قومونو او ګروپونو سره ليدنه کاته :

سهار مو د هرات ولايت د لسو ولسواليو د ولسوالانو او د بادغيس ولايت د مرستيال سره وکتل. جلالې صيب دوی ته وويل چې ولسواليو ته خاصه پاملرنه په نظر کې لرم چې هره ولسوالي بايد ودانۍ، موټر او نورې اړتياوې ولري نو ددې لپاره موږ په يو ملي پروگرام باندې کار کوو او ۱۳۸۲ش کال د سرطان د مياشتې د لومړۍ نيټې نه به هر ولسوال ته شل زره افغانۍ د دسترخوان لپاره د مياشتې ورکول کېږي.

همدغه شان د اداره عامه په نامه به تعليمي اداره او لايحه د وظائفو ولسوالانو ته جوړه شي چې په هغه کې د پوليسو، څارنوالانو او ولسوال نقش او رول واضح وي.

ولسوالانو سره د ليدلو په وخت کې يو تن د خواجه عيسي په نامه چې د ښار د پوليسو د يو ماموريت مشر وو راغی او جلالې صيب يې د سهار چايو د څښلو لپاره بللی و. خواجه عيسي د شهيد افضلې (۱۵) د خپلوانو څخه و خو د اسماعيل خان سره يې تعلقات ښه نه وو. کله چې خواجه عيسي سهار راغی نو اسماعيل خان وزېر صيب ته وويلې چې تاسې خواجه عيسي سره د چايو لپاره مه ځئ ځکه هغه ځای نه لري او هغه کوڅې ستاسو لپاره مناسبې نه دي. جلالې صيب وويلې چې فرق نه کوي زموږ هيواد دی او هر چېرته تللی شم او غواړم چې لاړ شم.

---

۱۵ شهيد افضلې په هرات کې د جمعيت اسلامي د مشهور قومندانانو څخه و چې د اسماعيل خان سره يې رقابت درلوده او وروسته په مشهد کې ووژل شو چې د هغه په وژنه کې د اسي اوازي وي چې گوندي اسماعيل خان لاس لري. که څه هم اسماعيل خان او د افضلې ډلې دواړه د اسلامي جمعيت په ډله کې و خو حتی د جهاد په کلونو کې دواړو ډلو په پېښور کې جدا جدا حويلې درلودې.

بالاخره د اسماعیل خان په ډېر فشار جلالی صیب له خواجه عیسیٰ خټه معذرت وغوښته او ورسره یې ژمنه وکړه چې په راتلونکي سفر کې به چې نوموړی هرات ته راځي نو ورسره به حتما چای څښي. خو خواجه عیسیٰ وویل چې زه مجاهد یم او د شهید زوی یم او د القاعده او طالبانو پرضد جنگیدلی یم که رأسره لارنښی نو سخت به خفه شم. په دغه وخت کې اسماعیل خان خواجه عیسیٰ ته وویلې چې «تو خیانت کرده ای» نو خواجه عیسیٰ ورته وویلې چې ما خیانت نه دی کړی او د دواړو ترمنځ خبرې دومره ترخې شوې چې گوندې خواجه عیسیٰ جدي عمل وکړي، په دغه وخت کې مور ټول او حتی د هرات ولسوالان، د بادغیس والي مرستیال او قومندانان ډېر زیات خفه شوو او اسماعیل خان ډېر وپروکی بنکاره شو چې د پولیسو د یوې حوزې د مشر سره یې داسې برخورد وکړ. که ددې سهار خبری ترخې او بې خونده شولې خو زما په اند جلالی صیب باید دابلنه رد کړی نه وای.

د دغې صحنې نه داسې معلومېده چې د هرات خلک څومره په اختناق کې شپې او ورځې تېروي. اسماعیل خان کولای شو چې خواجه عیسیٰ ته یې خصوصي ویلي وای چې ولی یې د ده له اجازې پرته وزېر صیب ته بلنه ورکړې وه. په همدې ورځ دسهار په اتو بجو په هرات کې د اهل تشیع مشران د حجت الاسلام رجب علي په مشرۍ راغلل او جلالی صیب ته، دوی په خپلو خبرو کې وویلې چې: په تېرو ۲۵ کلنو کې هر چا په افغانستان کې لاسوهنه وکړه خو دافغانستان په ملت دې افرین وي چې اوس یې هم خپل ځان استوار ساتلی دی. اوس یوه فضا پیدا شوې چې هر قوم چې هرچېرته وي باید مساوي حقوق ولري. کرزی صیب هیڅ قوم او هیڅ یوې کورنۍ ته په خاص امتیاز قایل نه دی. جلالی صیب زیاته کړه

چې زه د کورنيو چارو وزارت لپاره چندان ليواله نه ؤم ځکه چې دا يوه درنه وظيفه ده خو د کورنيو چارو وزارت بايد د افغانستان وړوکی ممثل وي.

د اهل تشيع ډلې يو کس وويلې: چې دهرات په اداره کې د اوياو رياستونو نه يواځې يو رياست اهل تشيع ته ورکړل شوی همداشان په لسو ولسوالانو کې يو هم د اهل تشيع نشته دی. همدارنگه د هرات په ښار کې په سلو کې څلويښت شيعه گان او سپرې يو يې هم په ښاروالۍ کې کومه دنده نه لري. دوی وويلې چې موږ نه غواړو چې چوکۍ د قوم په اساس تقسيم شي خو تعادل بايد په نظر کې ونيول شي. جلالی صيب د دوی په ځواب کې وويل چې په يوبل باور او فداکارۍ ته اړتيا شته او زموږ تصورات بايد په واقعيتونو ولاړوي او بايد چې يوبل ته حق ورکړو ترڅو زموږ ترمنځ باور زيات شي.

په همدې ورځ د جرمني سفير چې په هرات کې وو د جلالی صيب سره وکتل او وويلې چې اسماعيل خان د دې مخالف دی چې گوندې ايساف په هرات کې د بيارغونې ټيم پرانيزي (۱۲) خو جلالی صيب د جرمني سفيرته وويلې چې دا د مرکزي حکومت تصميم دی او که د دې مخالفت کوي نو بايد د هرات ولايت نه استعفا ورکړي. په همدې ورځ يانې د جون په دېرشمه نيټه جلالی صيب د خپل پلاوي سره د پي - ار - ټي په سي يوسلو دېرش الوتکه کې بېرته کابل ته راغی.

---

(۱۲) د جرمني حکومت لومړی غوښتل چې په هرات کې د بيارغونې ټيم يا PRT جوړ کړي خو د اسماعيل خان د مخالفت په وجه بيا دوی د PRT ټيم د کندوز په ولايت کې جوړ کړ همداشان د ايران سره د حساسيت په موخه امريکا نه غوښتل چې په هرات کې PRT جوړ کړي خو بيا وروسته ايتالويانو په هرات کې PRT ټيم جوړ کړ.

## د کورنیو چارو وزارت کې د ستر سلاکار په توګه زما ټاکنه :

که څه هم د هرات او شمالي ولاياتونو د سفر نه د مخه جلالي صيب راته په شفاهي توګه ويلي و چې زه به د کورنیو چارو په وزارت کې د ستر سلاکار په توګه دنده ترسره کوم خو کله چې مور بېرته کابل ته ستانه شولو تقريباً په درې او نيو کې زما د تقرر پيشنهاد د انتقالي دولت ريئس جناب کرزي صيب لخوا منظور نه شو. کرزي صيب له جلالي صيب څخه غوښتي و چې زه بايد په ارګ کې کومه دنده ترلاسه کړم خو ما جلالي صيب ته وويلې چې زه غواړم چې د کورنیو چارو په وزارت کې له تاسو سره دنده ترسره کړم او که دلته زما کار ستاسو سره نه کيږي نو زه په بل ځای کې کار نه کوم ځکه چې د جلالي صيب سره له ۱۹۸۵ څخه تر ۱۹۹۰م کلنو پوري ما د امريکا غږ راډيو د محلي خبريال په توګه په پېښور کې کار کاوه. ما غوښتل چې د جلالي صيب سره د نږدې نه کار وکړم ځکه چې نوموړي عالم او د تجربې خاوند دی او د هغوی له تجربو او پوهې څخه به ګټه پورته کړم او خپل هيو او الو ته به ښه خدمت وکړای شم. بالاخره د سرطان د مياشتې په نولسمه نيټه کرزي صيب زما د تقرر فرمان لاسليک کړو (د فرمان کاپي د دې کتاب په اخره کې ضميمه ده).

لکه څرنګه چې ما د کتاب په پيل کې ليکلي و چې کله جلالي صيب د کورنیو چارو وزارت دنده ترلاسه کړه نو د وزارت وضعه ډېره خرابه وه، د کاري ظرفيتونو کچه ډېره ټيټه وه، او مالي منابع چې څنګه د پوليسو او سيمه ييزو ارګانونو د ادارو لپاره لازمي وې موجوده نه وې او له بلې خوا د دې نش په کچه امکاناتو سره سره همزمان ورځنۍ پېښې او امنيتي مسائلو تعقيب او اداره بايد هم په مخ بيولی شوې وای، او له دې سره په

تدریجی توگه باید د وزارت ظرفیتونو ته هم ارتقاء ورکړل شوي وای، نو د دې لپاره موږ باید نړیواله ټولنه په دې قانع کړې وای چې د کورنیو چارو وزارت سره کافي مرسته وکړي چې ملي پولیس او محلي ادارې تقویه شي.

د دې ترڅنګ موږ باید د اساسي قانون د لوی جرګې لپاره ټاکنې ترسره کړې وې او هم موږ د راتلونکو پارلماني او جمهوري ریاست ټاکنو لپاره دکارتونو د ویشلو لړۍ لپاره د امنیت زمبڼه مساعده کړې وې او د کورنیو چارو وزارت وړاندیز داوو چې دکارتونو پرځای دې د تذکرو د ویشلو پروسه تطبیق شي ځکه چې تذکرې ویشل په سمه توگه د هیواد اداري، سیاسي او امنیتي ټولو پروسو سره مرسته کولی شي او هم له بلې خوا به هرکال دولت د ټاکنو لپاره دکارتونو د ویشلو په پلمه میلیونونه ډالرنه مصرفوي. خو متاسفانه چې زمونږ دغه وړاندیز ته د افغانستان حکومت او هم نړیوالې ټولنې په خپل وخت هرکلی ونه وایه او په عوض ددې چې د اداري چوکاټ دایمي اساس یا بنیاد کېښودل شي په بدل کې د ټاکنو دکارتونو پروسه چې هېڅ بنیاد نه لري مصارف یې تر اوسه پورې تقریباً دو سوو میلیونو ډالرو ته رسېږي حال دا چې په هغه وخت کې تقریباً پنځوس میلیونو ډالره دکارتونو په ویش مصرف کېدلې.

په لومړي سر کې جلالی صیب ماته دنده وسپارله چې زه باید د ولایاتي بیارغونې ټیمونو او د پولیسو د وجهي صندوق سرپرستي وکړم.

په ۲۰۰۳ م کال کې د افغانستان په مختلفو سیمو کې د مرکزي حکومت د لږ نفوذ د نشتوالي له امله محلي چارواکو او ټوپک سالارانو خپل حکومت چلوه، او حتی اکثریت والیانو د گمرکاتو عایدات مرکزي حکومت ته نه رالېږل او ددې ترڅنګ محلي قومندانانو چې د ائتلاف د

قواؤ سره يې په يو شکل د اشکالو اړيکي درلودلې زياتره به يې ولسي کسان د القاعده او طالب په نامه ځورول او نيول او په دې پلمه به يې له ولس نه باج هم اخيستو. اکثریت خلکو د لوړ پوړو چارواکو سره د کتنو په وخت کې د مرکزي حکومت نه دوه غوښتنې درلودلې چې د ائتلاف او ايساف ماموريت بايد له کابل نه ولاياتونو ته وغځول شي چې د محلي چارواکو قدرت محدود شي او دا ځکه چې په هغه وخت کې د ملي پوليسو او د ملي اردو جوړيدلو ته زيات وخت او امکاناتو ته اړتيا وه.

د ولس دويمه غوښتنه دا وه چې يو شمېر محلي قومندانانو او چارواکو خپل مخالفين يا رقيبېان په بيلا بيلو نومونو ځورول او نيول به يې نو له دې امله ولس ټينگار کولو چې ولايتي بيارغونې ټيمونه دې ولاياتونو ته پراخه شي او هلته دې د جنگسالارانو مخه ونيسي او محلي چارواکي بايد دنورو سيمو او سيدونکي وي ترڅو يوه بې طرفه اداره رامنځ ته شي او دخلکو د زورولو مخه ونیول شي.

بالاخره د ناټو ځواکونو پريکړه وکړه چې دوی به د هيواد په يوشمېر ولاياتونو کې د بيارغونې ټيمونه جوړ کړي چې نيمايي کارونه به يې بيارغونه او نيمايي به نظامي فعاليتونه کوي او دا لاندې اهداف به ترسره کوي:

1. د مرکزي حکومت لمن به ولاياتونو او ولسواليو ته

پراخوي.

2. د افغانستان د امنيتي ارگانونو په روزلو او ملاتړ کې به

مرسته کوي.

3. په ولاياتونو او ولسواليو کې به د بيارغونې کارونو

لپاره زمينه برابروي.

نو په دې توگه د کورنیو چارو وزارت تر مشرۍ لاندې یو عالی کمیسون چې څو نورو وزارتونو او د امنیت شورا سلاکار هم په کې برخه درلودله جوړ شو تر څو د ولایاتي بیارغونې ټیمونو د کارونو سرپرستي وکړي. ددې کارونو دهمغږۍ لپاره د کورنیو چارو په وزارت کې زما د مشاوریت په چوکاټ کې د پي ار ټی په نوم یو ریاست د جوړیدلو تصمیم ونيوه او زما د پیشنهاد په اساس جنرال سید کمال سادات ددغه ریاست د رییس په توگه وټاکل شو. د ناټو د قواؤ سره په تفاهم د کورنیو چارو وزارت د جنرال په کچه یو کس د ولایاتي بیارغونې په ټیمونو کې مقرر کړو چې د بیارغونې کارونه د محلي ادارو سره همغږي کړي. خو متأسفانه چې کله موږ په ۲۰۰۵م کال کې له وزارت نه استعفا ورکړه د حکومت رول د ولایاتي بیارغونې په ټیمونو کې کم شو. که څه هم د جلالی صیب وړاندیز داو چې ددغه پروسې نوم دې د ولایاتونو د ثبات ټیم په نامه ونومول شي خو متأسفانه د ولسمشر کرزي لخوا ددغه غوښتنه ونه منل شوه او د

**PRT (Provincial Stability Team) پرځای یې**

**(Provincial Reconstruction Team) یانې د ولایاتي بیارغونې ټیم**

نوم غوره وگڼلو.

دغه نوم وروسته یو مشکل رامنځ ته کړو ځکه چې هر والي په دې فکر وو چې که ددوی په ولایت کې د ولایاتي بیارغونې ټیم د امریکا پرته د نورو هېوادونو وي نو ددې مانا به داوي چې د دوی په ولایاتونو کې به بیا رغونه کمزوري وي نو هرچا د امریکایانو د PRT غوښتنه کوله ځکه چې د امریکا PRT زیاتې پیسې درلودلې. د امریکا او نورو هېوادونو پراختیایي ادارو لکه USAID، DFID او GTZ هم خپلې مرستې د ولایاتي بیارغونې ټیمونو له لارې کولې او د دې نه برسېره د امریکا تر مشرۍ



لاندې ائتلافي قواؤ د (Commander Emergency Respond Program) يا CERP په نامه ميليونونه ډالر درلودل او هغه يې هم د ولايتي د بيارغونې ټيمونو له لارې د بيارغونې او نورو پروژو باندې مصرفولې ترڅو د مخالفينو د نفوذ مخنيوی وکړي. په ۲۰۱۰م کال کې يوازی د CERP بودجه تقريباً دولس سوه ميلونو ډالرو ته رسيدله. مونږه ولېدل چې په وروستيو کلونو کې دې بې حسابو پيسو مصرفولو درې عمده ستونزې رامنځ ته کړې:

1. يو خو PRT په ولاياتونو کې د يوې موازي ادارې بڼه غوره کړه چې په ټولو برخو کې لکه اداره، امنيت او بيارغونې کې به يې گوتې وهلې.

2. د PRT قراردادونه چې شفافيت په کې ډېر کم وو نو د اداري فساد لپاره يې زمينه برابره کړه او همدا شان زيات شمېر واليانو د ځانونو لپاره انجيو گانې او ساختماني شرکتونه د خپلو خپلوانو په نامه جوړ کړي وو او ساختماني قراردادونه يې دخپلو شرکتونو په گټه انحصار کړي وو.

3. مختلفو هيوادونو چې د ناټو غړيتوب درلوده د دې لپاره چې د امريکايي ځواکونو سره د تروريزم پرضد مبارزه کې برخه واخلي نو د جنگي اړخ په عوض يې د بيارغونې د ټيمونو په جوړولو کې ونډې اخيستلو ته ترجيح يا برتري ورکړه، د بيلگې په توگه لیتوانيا، نيوزيلينډ يا سکانډينوي هيوادونو چې مالي مرسته يې کمه وه نو د دوی د بيارغونې کارونه هم ډېر سست وو نو له دې امله يې په يو شمېر ولاياتونو کې منفي رقابتونه رامنځ ته کړل او د محلي چارواکو او د PRT ټيمونو ترمنځ اړيکي هم

خرابې شوې. د کومو موخو لپاره چې دغه ټیمونه رامنځ ته شوي و هغه اهداف يې ترسره نه کړل او دا په زغرده ویلي شم که له یوې خوا PRT ځینې انکشافی کارونه کړي خو له بلې خوا د افغانستان د بې ثباتي او اداري فساد په زیاتوالي کې هم مهم اغېز درلود او اکثره والیانو په عوض ددې چې د ولس ستونزې حل کړي نو زیات وخت به یې د PRT سره خپلو شرکتونو ته د قراردادونو په اخستلو تېراوه.

په ۲۰۰۳ م کال په اوایلو کې نړیوالو د افغانستان د ملی پولیسو د تقوویې لپاره یو وجهي صندوق د ملگرو ملتونو د انکشافی ادارې په چوکاټ کې د (Law and Order Trust Fund of Afghanistan) LOTFA په نامه جوړ کړ چې ترڅو پولیسو ته معاشونه په خپل وخت ورسېږي او هم د تجهیزاتو اود ظرفیتونو په لوړوالي کې مالي پانگونه وکړي. په دغه وخت کې په محلي ادارو کې یانې په ولایاتونو او ولسوالیو کې مستوفیتونه او هم بانکي سیستمونه فعال شوي نه و نو پیسې باید په فزیکي ډول له مرکز نه ولایاتونو ته او د ولایاتونو نه ولسوالیو ته انتقال شوي وی، په دې وخت کې د پولیسو شمېر د کاغذ پر مخ ټول درې او یا زره تنو ته رسیده خو موږ په دې نه پوهیدلو چې په افغانستان کې څومره واقعي پولیس شته دی او کنه.

د کورنیو چارو وزارت د مالیه وزارت له لارې د دغه ټول تشکیل په اندازه معاشونه، اعاشه، اباته او یونیفورم حواله کاوه خو دغه معاشونه او لوژستیکي امکانات اکثریت پولیسو ته نه رسیدل کله به چې دغه معاشونه حواله کېدل او بیا د ولسوالیو پورې پیسې انتقالیدلي نو هرچا به تري یو څه کمیشن د کورنیو چارو او مالیه په وزارتونو کې اخسته او

همدارنگه به د ولسواليو او ولاياتونو قومندانانو هم ترې خپله برخه اخیستله. په دې وخت کې اکثریت پولیس راجسټر یا ثبت نه وو او قومندانانو خپل ملګري او قومي کسان استخدام کړي وو او د هغوی معاشونه به یې په خپلو جیبونو کې اچول، دغه تش په نامه پولیسو به خپل ځانونو ته معاشونه اونورامکانات د ولس څخه د زور له لارې پیدا کول.

که څه هم په دې وخت کې د پولیسو تنخواوې ډېرې کمې وې یانې تقریباً دېرش ډالره په میاشت کې وو خو بیا هم چې کله به یو هیئت کومې حوزې ته تللو نو یو کس به د یوې میاشتې معاش اخیستی و او بل کس به بیخي خبر هم نه و او یا به دغه پولیس بیخي حوزو سره راجسټر هم نه و او په خپل سر به یې کار کولو.

جلالي صیب چې کله ماته د LOTFA مسؤولیت راوسپاره نو ماته یې وویلې چې د مالي وزارت اود LOTFA د پروګرام سره دا مسئله حل کړه چې څومره پولیس راجسټر دي او څومره نه دي او ددې سر بېره موږ څنگه کولای شو چې پولیسو ته دغه کم معاش هم په خپل وخت کې ورسوو.

کله چې زه د کورنیو چارو د وزارت د مالي او پیژند ادارو سره کیناستم نو دا راته معلومه شوه چې دوی د معاشونو د توزیع ځانګړی سیستم جوړ کړی چې دوی ته د غیر مشروع عایداتو یوه مهمه لاره وه نو په دې توګه موږ د مالي وزارت او د LOTFA د مسؤولینو سره غونډه وکړه او دا فیصله مو وکړه چې د کورنیو چارو وزارت به هره میاشت د موجوده پولیسو تعداد او شهرت د مالي وزارت ته لیرې او هغوی به د دوی معاشونه د تشکیل په اساس نه، بلکې د موجوده پولیسو په اندازه حواله کوي او هم دا مالي وزارت مسؤولیت دی چې پیسې ولایاتونو ته انتقال

کړي او په ولاياتونو کې مستوفيتونه بايد په دوی معاشونه وويشي. وروسته له دې چې موږ د معاشاتو سيستم بدل کړو د پوليسو شمېر په دويمه مياشت کې له درې اويازرو څخه دوه پنځوس زرو ته راګوز شو نو موږ ته معلومه شوه چې يو ويشت زره پوليس يوازې د کاغذ پر مخ موجود وو.

غواړم چې يوې بلې موضوع ته اشاره وکړم چې څوک غواړي په اداره کې سمون راولي او ولس ته خدمت وکړي اکثريت ورځني اداري کارو نه کوم خاص تخصص ته ضرورت نه لري. يواځې پاکې او قوي ارادې او زړه سواي ته اړتيا ده. د بيلګې په توګه چې کله د کورنيو چارو وزارت ته راغلم نو د افغانستان د پاسپورټ موده يوکال وه، نو ما د پاسپورټ رئيس جنرال گل مېر خان راوغوښته او ورته مې ويل چې ددې پاسپورټ موده يو کال ولي ده؟ نو ده وويلې چې دقانون په اساس دا موده يو کال ټاکل شوې ده، نو ما ورته وويلې چې زه دومره پوهيږم چې د دې قانون يامقرره د تبديلولو لپاره د لوی جرګې داېرېدو ته اړتيا نشته چې په اساسي قانون کې تغېر راولي يواځې يو پيشنهاد د وزېرانو شورا ته کيږي ځکه چې پاسپورټ د صکوکو قيمت لري او که کابينه منظوري ورکړي نو دا مقرره بدليدلای شي اوکنه؟ ده راته وويل چې هو دا مقرره په دې ډول بدليږي شي.

د امسأله مې د جلالې صيب سره مطرح کړه او سمدستي يې امر وکړ چې پيشنهاد جوړ کړي ماته يې راکړي چې د کابينې په غونډه کې پرې خبرې وکړو. هماغه و چې پيشنهاد مو جوړ کړو او جلالې صيب ته مو ورکړو، زموږ پيشنهاد دا و چې د پاسپورټ موده بايد لس کاله وي خو د مالي وزېر ډاکټر صيب اشرف غني نظر دا و چې موږ بايد نوي پاسپورټونه

چاپ کړو او پس له هغې باید د پاسپورټ موده لس کاله کړو. متأسفانه چې نه کاله وروسته هم نوی پاسپورټونه هم چاپ نه شوي. نو په دې اساس کابینې د پاسپورټ موده د پنځو کلونو لپاره منظور کړه چې دا په حقیقت کې د یوې ورقې په لیکلو سره موږ په دفترونو کې پنځه ځلې د کار حجم کم کړو او دخلکو لپاره مو پوره سهولت برابر کړ. کله چې زه د ۲۰۰۴م کال د می به لسمه نیټه د مخابراتو وزیر محمد معصوم ستانکزي او دنورو وزارتونو لوړ پوړو چارواکو سره د پکتیا، پکتیکا، خوست او لوگر ولایاتونو ته د خلکو د مشکلاتو د خپرلو لپاره په سفر لاروم نو زیات شمېر خلکو د کورنیو چارو د وزارت له دې اقدامه سخته مننه کوله چې د پاسپورټ موده پنځه کلنه کړه او ډېر زیات خوشاله و ځکه چې د جنوبي سیمو زیات شمېر کسان په خلیج هیوادونو کې میشت او کار کوي نو هغوی د پاسپورټ د مودې د غځولو په اهمیت پوهېدل او خوشحاله وو.

همدارنگه به دغه وخت کې یوه بله ستونزه دا وه چې له ولایاتونو نه به ډلې ډلې خلک چې د بیلابیلو سازمانونو او خلکو لخوا به سازمان ورکول کیدل او کابل ته به راتلل ترڅو دخپلو سیموله چارواکو شکایت کولو او حتی ځانونه به یې د دولت رئیس ته رسول چې دا ولسوال یا والي تبدیل کړه او په عوض یې د بلې ډلې نفر مقرر کړه. نو دوی به جهادي مشرانو تر درباره دروازي ټکولې او لوړ پوړي چارواکي به یې نه پرېښودل چې خپل کارونه په اسانۍ سره سرته ورسوي او دهغوی وخت به یې ضایع کولو جلالی صیب هم مجبور و چې ددې ډلو سره چې اکثریت به یې د دولت د ریاست لخوا لیرل کیدل ملاقات وکړي، ددې ملاقاتونو یا کتنو مشکل داو چې ټول لوړ پوړي دولتي چارواکو ذهنونه به یې مغشوشول او نه به پوهیدل چې د چا خبره رینستیا ده او د چا خبره دروغ ده. یوې ډلې به چې د

يو چا صفت کولو نو بلې ډلې به يې غيبت کاوه نو موږ مجبور وو چې په داسې حال کې چې امکانات نه و او مخابراتي اړيکي د ولاياتونو او ولسواليو سره کمزورې وې نو جلالې صيب به هميشه ماته دنده رأسپارله چې د يوناما، پي ار تي او يا د وزارت د نورو کشفې ادارو له لارې واقعې معلومات ترلاسه کړم چې په راتلونکې کې موږ وکولای شو چې سم او پرځای تصميم ونيسو، زه غواړم چې د ځينو غونډو او دخلکو د شکايتونو د يوڅو نمونو يادونه وکړم:

### د جولای د مياشتې اتمه نېټه ۲۰۰۳ م کال :

د غور ولايت يو شمېر سپين زېري د خپلو ستونزو د حلولو په موخه کابل ته راغلي و او دا شکايت يې درلود چې د عبوري حکومت د راتگ نه وروسته په خپل منځيو جگړو کې شاوخوا ۲۵ کسان وژل شوي دي او د غور اداره د يو تنظيم او حتی د يو کلي په لاس کې ده او په دغه ولايت کې د بزگرانو څخه د کوکنارو د کرکيلې عشر اخلي. دوی غوښتنه کوله چې د غور امنيه قومندان بايد بدل شي او له کابل نه يو وړ کس د امنې قومندان په توگه وليږدول شي. د يادولو وړ ده چې په دغه وخت کې د غور والي د جمعيت اسلامي غړی، ډاکټر ابراهيم و.

په همدې ورځ د نورستان د کامدیش د سيمې يو شمېر سپين زېري د کورنيو چارو د وزېر سره ليدنه درلوده او په هغې ستونزې ورسره وغږيدل چې د کامدیش او دکشتوز کلو ترمنځ رامنځ ته شوې وه. دکشتوز خلکو ادعا کوله چې د کامدیش کلي د دوی کورنه ورسوځولي او دوی يې دې ته اړکړي چې خپل کلي پرېږدي او د غازي اباد ولسوالۍ ته کډه شي. دغه ستونزه لا تر اوسه پورې حل شوې نه ده.

### د جولای لسمه نیټه :

د فراه د ولایت یو شمېر مشران کابل ته راغلي وو او د فراه د والي عبدالحي اودامنيه قومندان ضابط جليل خخه يې شکایت درلود او غوښتل يې چې نوموړی باید تبدیل شي او په عوض يې له کابل نه بل قومندان وليږل شي. دوی دا هم ويلې چې د فراه خلک باید والي په خپله خوښه وټاکي.

### د جولای دولسمه نیټه:

د کندهار والي گل اغا شېرزی د جلالی صیب سره د لیدنې پرمهال د کندهار پرحالاتو وغږیدو او جلالی صیب ته يې د کندهار په اړه وویل چې د کندهار وضعه قومیت بازیو خرابه کړې او باید له کابل نه یو هټیت کندهار ته راشي چې د کندهار د ټولو ولسوالیو امنیه قومندانان تعیین کړو. شېرزی همدارنگه وویل چې په کندهار کې یوولس ولسوالان د پوپلزیو د قوم خخه دي او که خانو (خان محمد چې د امنیه قومندان و) سرحدی قومندان شي نو امنیتي وضعه به نوره هم خرابه شي. ځکه سرحدی لواء ډېره مجهزه ده چې ۲۳۷ منصبدار ، ۲۸۴ ساتمن او ۹۷۹ ساتونکي په تشکیل کې لري. د شېرزی غوښتنه دا وه چې د کندهار د پولیسو شمېر باید له ۱۳۰۰ څخه ۱۸۰۰ تنو ته لوړ شي.

جلالی صیب په ځواب کې وویل چې موږ مرکزي پولیس جوړوو او هم به د لویو لارو لواء گانې جوړې کړو چې د کندهار- سپین بولدک او کندهار- کابل د لویو لارو امنیت وساتي. جلالی صیب زیاته کړه چې پخوا به په حکومتونو کې معیار اخلاق او اهلیت و خو اوس د ودانیو جوړل دي.

په همدې ورځ د عدليه وزير عبدالرحيم كريمي د جلالې صيب سره ناسته درلودله او جلالې صيب ته يې وويل چې په هرات کې د اسماعيل خان او امريکايې جنرال کرل ايکنبري (۱۷) ترمنځ يو نزاکت پيدا شوی دي، ده وويل چې اسماعيل خان جنرال ايکنبري ته وويل چې بهرنيانو ترهگر افغانستان ته راوستي خو ايکنبري ورته په ځواب کې وويل چې ترهگر د جهادي رهبرانو لخوا راوستل شوي دي. جلالې صيب كريمي صيب ته وويلې که نړيواله ټولنه په افغانستان کې نه وای نو اسماعيل خان به هم، نن په هرات کې نه و.

د كريمي صيب د ليدنې موخه دا وه چې د کرزي صيب د فرمان په اساس ټول محاسب يا زندانونه بايد دکورنيو چارو له وزارت څخه د عدلې وزارت ته انتقال شي، حال دا چې د عدليه وزارت نه کافي بوديجه درلودله او نه يې کافي ظرفيت درلودلو چې د افغانستان د ټولو محاسبو واک په خپل لاس کې واخلي. د دې سر بېره د محاسبو د امنيت او ساتلو لپاره بيا هم پوليسو ته اړتيا شته دی. داغونښتنه اصلاً د ايتاليا د حکومت وه چې د عدلې ريفورم دنده يې په غاړه درلوده يا په اصطلاح مخکښې هېواد و.

---

( ۱۷ ) ايکنبري چې وروسته بيا د امريکا لخوا په افغانستان کې سفير شو مخکې له دې دی د امريکايې ځواکونو قومندان هم په افغانستان کې و او په دغه يعنی لومړۍ مرحله کې د امريکا د حکومت له خوا د ملي اردو د جوړولو د چارو دنده په غاړه درلوده.



## د ملگرو ملتونو د يونما د فتر د مشر ژان ارنو (Jean Arnault) سره

کتنه:

په همدې ورځ جلالي صيب د ملگرو ملتونو د يونما د دفتر د مشر ژان ارنو سره غونډه درلودله او په څلورو مهمو موضوعگانو باندې سره خبرې وکړې.

1. د وسله والو بې وسلې کول
  2. د ټاکنو لپاره د رايو ثبتول
  3. د اساسي قانون د لويې جرگې لپاره د ټاکنو پروسه ...
  4. د راتلونکو ولسي جرگې او ولسمشرۍ ټاکنو ته تيارۍ.
- د جلالي صيب نظر دا و چې که دا ټول کارونه په سمه توگه ونه شي نو د افغانستان ستونزې به نورې هم زياتې شي خو د ملگرو ملتونو د دفتر دليل دا و چې دا ټول کارونه بايد د بون دکانفرانس د پريکړو سره سم په خپل وخت ترسره شي.

## د جولای ديارلسمه نېټه:

جنرال ايکنبري د جلالي صيب سره په لاندېنيو موضوعاتو خبرې وکړې:

**لومړی:** د اسماعيل خان نه يې شکايت کولو چې مشکلات جوړوي او بايد ډېر زرد پي ارټي لخوا په هرات کې د پوليسو د روزلو مرکز جوړ شي او همدارنگه د پوليسو د چټک غبرگون قطعې هم جوړه شي.

**دوهم:** د ملي دفاع وزارت د ريفورم په اساس بايد د يو ښه کردار والا شخص لوی درستيز شي. په دې وخت کې دوی په دغه درې نومونو غور کولو: جنرال شېر محمد کريمي، جنرال بسم الله خان او جنرال محمد رحيم

وردگ. خو جنرال ايکنبيري وويلې چې مارشال فهيم د جنرال کريمي او جنرال رحيم وردگ سره مخالفت کوي. خو کړزی صيب په خوښه وروسته جنرال بسم الله محمدي د لوی درستيز په توگه، جنرال محمد رحيم وردگ د ملي دفاع دوزارت د لومړي مرستيال په توگه او جنرال شير محمد کريمي د ملي دفاع وزارت د اوپراسيون د رئيس په توگه تعين شول.

### د جولای څوارلسمه نيټه:

د مرستندوی هيوادونو استازو جلالي صيب سره غونډه درلودله او د پوليسو د وجهي صندوق د تقويه کولو په اړه يې خبرې وکړې. جلالي صيب وويلې چې موږ بايد تر پنځوسو زرو پورې ملي پوليس او تر دولسو زرو پورې سرحدي پوليس د پوليسو په تعليمي اکاډمۍ کې وروزو چې د دې لپاره مالي لگښت ته اړتيا ده.

جلالي صيب وويلې چې موږ يو شمېر پخواني پوليس لرو چې د خپل عمر د زياتوالي له کبله نشي کولای چې خپلو وظيفو ته دوام ورکړي او همدارنگه اکثریت نور چې د مجاهدينو د ليکونه پوليسو سره يو ځای شوي دي کافي تجربه نه لري او زياتره يې بې سواده دي نو په دې اساس د نوو ملي پوليسو روزنه اړينه ده، د پوليسو په اکاډمۍ کې موږ اوس يواځې د اوسوو څخه تر اتو سوو پورې پوليس روزلی شو، د لويو لارو د ساتلو پوليسو ته مو هم اړتيا شته، د دې ترڅنگ موږ د مرکز او زونونو په کچه د چټک غبرگون پوليسو ته هم اړتيا لرو چې عاجلو او اضطراري حالاتو کې ترينه کار واخيستلی شي، په هوايي ډگرونو کې موږ هم مسلکي پوليسو ته اړتيا لرو چې د هوايي ډگرونو کنترول خپل کړي.

په دغه غونډه کې د مالي وزیر ډاکټر اشرف غني وړاندیز دا وو چې موږ عاجل دوه سوه ميلونه ډالرو ته اړتيا لرو چې د پوليسو ريفورم، زده کړې او تربيه يې پرمخ بوزو خو نړيوالې ټولنې يواځې د شپيتو ميلونو ډالرو ژمنه کړې چې دا يواځې د پوليسو د معاشاتو لپاره چې هغه هم ډېره کمه تنخواه ده کفايت نه کوي. ډاکټر صيب غني زياته کره چې يو ټانکر تيل له هرات څخه کابل ته راځي شپاړلس ځايه ترينه پيسې اخيستل کيږي او بې له ملي پوليسو نه حکومتداري نشي کيدلای. ډاکټر صيب غني وويل چې سم او مسلکي پوليسو په درلودلو سره د حکومت عايدات هم زياتيدلای شي او بيا حکومت کولی شي چې د خپل پوليسو مصارف په غاړه واخلي. په هغه وخت کې د افغانستان خلک ملي پوليس غوښتل خو نړيواله ټولنه د ملي پوليسو روزنې ته ځکه توجه نه کوله چې دوي ته د ملي اردو روزل اسانه و او د پوليسو روزل سخت و ځکه چې ملي اردو يواځې د جگړې لپاره روزل کيږي او ملي پوليس بايد د جگړې د روزلو سربېره بايد په قوانينو هم پوه شي او د خلکو حقوق بايد وپيژني. بل دليل داو چې نړيوالې ټولنې ملي پوليس د ملت سازی برخه گڼله چې دی کار ته هغوي تيار نه و.

ډاکټر صيب غني وويل چې د پوليسو د روزلو لپاره يواځې د شپيتو ميلونو ژمنې نه ۴۴ ميلونه ډالر موږ ته راکړل شوي، حال دا چې موږ يواځې د پوليسو د معاشاتو او د کورنيو چارو وزارت د مصارفو لپاره سرب کال يو سلو او اولس ميلونو ډالرو ته اړتيا لرو.

د ملگرو ملتونو د انکشافی ادارې يا UNDP مشر بناغلی مراد هم تاييد کړه چې د پوليسو وجهي صندوق ۷۴ ميلونه ډالر کسر يواځې د

پوليسو د معاشاتو په برخه کې لري نو په دې اساس نړيوالې مرستندويه ټولنې ته په کار دي چې د پوليسو د تقوي لپاره عاجل کومکونه وکړي. جلالی صيب زياته کړه چې مور اوس پوليسو ته د مياشتې ۸۰۰ افغانۍ چې ۱۸ ډالر کېږي ورکوونو څنگه کولای شو چې مور په دغه لږ معاش بڼه کسان پوليسو ته جذب کړو، ده وويل چې مور يواځې يو محدود شمير پوليس په کابل کې جذب کړي خو ولاياتونو کې په دې معاش مور څوک نشو جذبولی او که جذب هم شي نو د سولې او امنيت لپاره کار نه کوي او يواځې د شخصي گټو لپاره به کار کوي. مور چې څومره زر پوليس وروزو هماغومره به زرا داره په ولاياتونو کې بڼه شي.

ډاکټر صيب اشرف غني وويلې که مرستندويه هيوادونه عاجل کومکونه ونه کړي د اگست د مياشتې د نيمايي نه وروسته مور پوليسو ته دانا کافي معاشونه هم نه شو ورکولی. په دی غونډه کې نړيوال بانک، اسيایي بانک، انگلستان، جاپان، امريکا او د ملگرو ملتونو د پرمختياي ادارې استازو برخه درلودله.

په پای کې جلالی صيب وويلې چې څنگه دا نوې دوره پوليس فارغ شي نو د کورنيو چارو وزارت غواړي چې د اته ولاياتونو د امنيه قومندانان تبديل کړي. جلالی صيب د بيلگې په توگه وويلې چې په کندهار کې په عوض د دې چې پوليس خلک وساتي خلک د پوليسو نه ځان ساتي.

د جولای د مياشتې په ۱۵ نيټه د پوليسو پورته مشکلات د کورنيو چارو وزارت لخوا امنيتي مشورتي گروپ ته چې د حکومت او نړيوالې ټولنې ترمنځ مياشتني غونډه وه وړاندې شول چې د پوليسو ريفورم تائيد او عاجل کومکونه د پوليسو سره وکړي.

د ایساف مشر جنرال نوربت وین هیست

( Gen Norbert Van Heyst)

سره د جولای دمیاشتي په ۱۲ نیټه غونډه

د غونډې موخه د پاکستان د سفارت په هکله د امنیتي تدا بېرو د نیولو وه ځکه چې د جولای دمیاشتي په اتمه نیټه د کابل ښار یو شمېر وگړي د پاکستان په سفارت ورغلل او دغه سفارت ته یې زیان ور وړولو. دغه پېښه هغه وخت رامنځ ته شوه چې داسې اوازې په کابل کې خپرې شوې چې گونډې د مومندو په سیمه کې د پاکستان میشتو او افغاني عسکرو ترمنځ شخړه شوې چې په پایله کې یو شمېر پاکستاني عسکر د افغانستان خاورې ته ننوتلي دي.

د ایساف مشر په دې اند و چې گویا اوس هم د پاکستان سفارت د امنیت له پلوه په تشویش کې دی خو جلالی صیب ورته اطمینان یا ډاډ ورکړو چې موږ کافي ترتیبات نیولي او مخکنۍ پېښه د توقع خلاف وه او د یو شمېر مغرضو کسانو لخوا ترتیب شوې وه چې موږ په دې توانیدلي یو چې پنځه مشکوک کسان ونیسو او د افغانستان حکومت ژمنه کړې چې د پاکستان سفارت ته اوبنتی تاوان جبره یعنی بدل ورکړي. د ایساف مشر وویل چې د ناټو عمومي مشر په کابل کې په ایساف پره اچولې چې ولې یې د پېښې په مخنیوي کې اجرات نه دي کړي. جلالی صیب د ایساف مشر ته وویلې تاسې د پاکستان سفیر ته اطمینان ورکړې چې که دوی هررنګه مشکل لري نو ماسره دې اړیکه ونیسې زه به ورته نور اضافي پولیس ورولیږم.

د دې سربېره جلالی صیب د ایساف نه وغوښتل چې تاسې باید په لارو کې چیک پوستونه جوړ نه کړئ او همیشه د پولیسو سره باید په تماس

کې اوسئ ځکه په خپل سر تحرکات زموږ او تاسو ترمنځ همغږۍ ته زیان اړوي.

### د جولای د میاشتې ۱۸ نیټه:

جلالی صیب به هره پنجشنبه د کورنیو چارو په وزارت کې اونیز مطبوعاتي کنفرانس درلود چې د هیواد په امنیتي حالاتو باندې یې خبرې کولې، خپلې نیمګړتیاوې او فعالیتونه به یې د رسنیو سره شریکولې او افغانان به یې د ټولو پېښو څخه خبرول په دې ورځ یې په مطبوعاتي کنفرانس کې په لاندې موضوعاتو خبرې وکړې:

د پاکستان په سفارت باندې حمله: نوموړی وویل چې دا له مخکې نه ترتیب شوی کار و چې موږ یې په تړاو پنځه تنه نیولي دي.

په شمال کې وضع ښه نه ده او هغه ډلې او قومي قطعات چې موجود دي هماغو په خپلو منځو کې مشکلات جوړ کړي نو دوی باید بې وسلې شي ځکه که حکومت ولس ته امنیت برابر نه کړی نو خپل مشروعیت دلاسه ورکوي.

د اېران او پاکستان سره چې په سرحداتو کې کوم مشکلات لرو باید د خبرو اترو له لارې حل شي، موږ د پاکستان د سفارت تاوان ورکوو او همداسې د افغانستان، پاکستان او امریکا ترمنځ دې درې اړخیز کمیسیون جوړ شي او د پولې په شاوخوا کې چې کوم مشکلات دي هغه باید حل کړي.

په همدې ورځ د امریکا د دفاع وزارت مرستیالې **Ms. Lauren Keane** د جلالی صیب سره وکتل او د خبرو په ترڅ کې یې وویل چې د کورنیو چارو وزارت ښه مشکله وظيفه ده خو جلالی صیب ورته وویل چې

مشکل کار نه دی خو یو شمېر کسان موږ کارته نه پرېږدي، ده ورته وویلي چې د کنړ او پکتیا والیان مو بدل کړل او د فراه والي هم کیدای شي په دغو څو ورځو کې تبدیل کړم. جلالی صیب بیا اسرار وکړو چې PRT باید د ولایتي ثبات د ټیم Provincial Stability Team په نوم بدل شي. همدارنگه د پولیسو وجهي صندوق پیسي نه لري جرمني د پولیسو سره د مرستې ژمنه کړې خو څرنگه چې لازمه ده هومره مرسته نه شي کولای نو د امریکا متحده الات دې باید پولیسو سره په مرسته کې ونډه واخلي.

جلالی صیب وویلي چې د پولیسو او پوځ وظيفې سره جلا دي ځکه د پولیسو وظيفه د قانون حاکمیت دی او د پوځ وظيفه په اضطراري حالاتو کې د هیواد څخه دفاع کول دي. او جلالی صیب وویلي چې څومره اردو او یا بهرنی قواوې په حکومتي چارو کې مداخله کوي هماغومره بد امنی زیاتېږي. اوس پوځ عملیات کوي، خلک نیسي او خپل زندانونه لري همداشان ملي امنیت ریاست د احق نه لري چې په دفاع وزارت کې دخپل ځان لپاره دوکان جوړ کړي او هلته خلک وساتي. نو ښه به داوي چې یو امنیتي ستراتیژي موجوده وي چې د هر دولتي ارگان رول په هغه کې واضح وي. د متحده ایالاتو د دفاع وزارت مرستیالې د جلالی صیب سره همغږی وښودله او وویلي چې دوی کوشش کوي چې د پولیسو سره مرستې وکړي.

په همدې سهار د جرمني سفیر د جلالی صیب سره د لیدلو لپاره راغی او جلالی صیب ته یې ویلي چې زه نن تاسره د پولیسو په اړه جدي خبرې کوم ځکه تاسې اندیښنه لرئ چې جرمني د پولیسو سره لازمه مرسته نه کوي. ده وویلي چې زه دا منم خو پولیس باید مرکزي حکومت ته وفاداره اوسي او د کیفیت په لحاظ ښه وي نوښه به داوي چې کابل د جرمني

حکومت ته یو غوښتنلیک واستوي او ترې وغواړي چې د پولیسو د روزنې چارې گړندی کړي خو تر دې څنګ لا زیاتو کمکونو ته اړتیا شته تر څو د ملي پولیسو د روزنې مرکزونه په اطرافو کې جوړ کړو.

جلالي صیب ورته وویلې چې زه په دې هلو ځلو کې سترې شوی یم نو ځکه ما دا خبره د هیواد ولسمشر او مرستندویه هېوادونو سره شریکه کړې ده ځکه چې له یو طرف نه د اساسي قانون د لوی جرګې لپاره هلې ځلې روانې دي او له بله پلوه د راتلونکي کال ټاکنې مو په مخ کې پرتې دي نو که عاجل اقدام ونشي نو بیا یوازې پیسې څه نه شي کولای. زه فعلاً یو زرافسرانو ته اړتیا لرم چې د پولیسو تعلیمي مرکزونه فعال کړم او زه باید پولیسو ته هاغسې معاش ورکړم چې د ملي اردو لپاره تعین شوی دی، ما دا مسئله د جرمني د پولیسو د پروژې د مشر بناغلي **Zumof** سره مطرح کړې چې که د دولت رئیس زما پلان ومني آیا جرمني کومک کولی شي چې مرسته وکړي او کنه؟ خو هغه وویلې چې جرمني نور کومک نه شي کولی ځکه جرمني اوس یوازې دولس تنه پولیس د روزنې لپاره لري چې دا کافي نه دي. جلالی صیب وویل چې د ملي پولیسو روزنه د افغانستان د ثبات لپاره یوه جدي مسئله ده او مرستندویه هېوادونه باید دې ته جدي پاملرنه وکړي.

د جرمني سفیر وویلې چې زموږ ټولې پروژې د جرمني د بهرنیو چارو وزارت له لارې اجراء کېږي نو ځکه د پولیسو د پروژې مشر هو-یا نه نشي کولای نو باید په دې فکر وکړو چې څرنگه وکولای شو چې په راتلونکي کې د پولیسو لپاره مرستې جلب کړو نو د دې لپاره چې موږ له کابل نه ولایاتونو ته د پولیسو روزل وغځوونو سیاسي ارادې، صحیح طرحه او



امكاناتو ته اړتيا شته نو زه به د امريكا متحده ايالاتو ته هم وليكم چې راتلونكې پوليس به د تېرو پوليسو نه بايد تفاوت ولري.

جلالي صيب په ځواب كې ورته وويلې چې موږ خپل كورنى كار كړى دى ، پوره تفصيلي پلانونه مو جوړ كړي دي او د پوليسو لپاره مشخصات تعين شوي او هغه څوك چې د موجوده پوليسو ته د شرايطو وړ دي هغه به جذب شي او پاتې نور به يې رخصت شي.

د جرمني سفير وويلې چې جرمني د مخكېنه هيواد په توگه د پوليسو د پروگرامونو د همغږي كولو دنده پر غاړه لري خو دا به ښه وي چې د دولت رييس ښاغلي حامد كرزي د جرمني مشر ته يوليک واستوي او ددې خبرې دې يادونه وكړي چې بې له امنيته موږ ټاكنې نه شو كولاى او د كابل نه بايد د پوليسو ريفورم ولاياتونو ته وغځوو نو ددې لپاره د تعليمي مركزونو د جوړولو او زياتو امكاناتو ته ضرورت دى نو ښه به دا وي چې د نورو هيوادونو د مشرانو سره يې مطرح كړي نو په دې توگه به د پوليسو سره د زياتو كومونو امكانات برابر شي. جلالى صيب د جرمني سفير سره ژمنه وكړه چې دې به ولسمشر كرزي لخوا د جرمنى چانسلر يعنې د حكومت مشر ته يوليک واستوي.

### د جولای ۱۹ نيټه :

په همدې ورځ د پاکستان سفير رستم شاه مومند د جلالى صيب سره د كتنې لپاره راغلى و چې د پاکستان د سفارت د امنيت او په شبرغان كې د پاكستاني بنديانو په هكله ورسره خبرې وكړي. د پاكستان د سفارت د امنيت په هكله جلالى صيب ورته وويلې چې زه به يو هټيت دروليرم او تاسي ورته خپل مشكلات په گوته كړئ او څومره پوليس چې د سفارت د

امنیت لپاره ضروري دي هغه به مورډ درولپرو. د شبرغان په بندي خانه کې تراوسه پورې ۵۴۰ پاکستانې اوسيدونکې چې د طالبانو نه يې حمايت کاوه بنديان ونود پاکستان دسفير غوښتنه داوه چې هغوي ياخوشې کړئ او يا پاکستان ته د انتقال لپاره زمينه برابره کړئ.

رستم شاه مومند وويلې چې امريکايانو غوښتل چې د دغو بنديانو نه ابتدايي تحقيق ونه کړي ترڅو دوی خوشي نه شي خوڅرنگه چې د دوی صحي وضعيت خراب دی که داپروسه چټکه شي نو بهتره به وي. جلالی صيب ورسره ژمنه وکړه چې دا موضوع به د دولت د رټس سره مطرح کړي. رستم شاه مومند دا ادعا هم کوله چې يو شمېر پاکستاني اتباع د بناعلي مارشال فهيم سره هم بنديان دي خو جلالی صيب په ځواب کې ورته وويلې چې زه په دې هکله هيڅ معلومات نه لرم او فکر کوم چې دامعلومات ستاسې سم نه دي.

په همدې ورځ په افغانستان کې د ADB يعنې د اسيایي پراختيايي بانک مشر د جلالی صيب سره کتنه درلودله او مهمه موضوع داوه چې دوی غوښتل د کندهار او کابل ترمنځ سپرک جوړ کړي خو په رقابت کې د دغه سپرک د جوړولو چارې يوې پاکستاني کمپنۍ گټلې وې خو وروسته چې بيا د اسيایي پراختيايي بانک د دغه کمپنې مشخصات او تجربه ارزيابي کړه بايد دا قرارداد يې نه وی گټلی نو دويمه کمپنۍ چې يوه هندي کمپنۍ وه دغه قرارداد يې واخست خو هندي کمپنۍ بيا دغه قرار داد په دويم لاس پاکستاني کمپنې ته ورکړ. د دغه لارې د امنيت لپاره جلالی صيب اسيایي بانک ته وويلې چې په اوس وخت کې د لويو لارو امنيت ساتل اړين دي نو داچي موږ د لويو لارو د ساتلو لپاره کافي پوليس نه لرو نو ښه به دا وي چې اوس ځايي خلک امنيت وساتي خو دوی بايد

مرکز ته راپور ورکړي او په دې هکله به د لویو لارو د ساتنې ریاست ته هدایت ورکړم.

د جولای ۲۲ / ۲۰۰۳ م کال :

په دې ورځ د اروپایي ټولني مشر د جلالی سره د کنتي لپاره راغی چې د کابل طورخم د سړک د جوړولو سروې په هکله خبرې وکړي او د کورنیو چارو وزارت د سروې په وخت کې د دغه سړک امنیتي تدابیر ونیسي. د اروپا د اتحادیې مشر وویلې چې د کابل جلال آباد په لاره زموږ د سروې ټیم په مرکز باندې یو شمېر کسانو چې د پولیسو او پوځیانو یونیفورم یې په ځان وو ورننوتې وو دروازه یې ماته کړې او د مخابراتي دستگاه یې وړانه کړې وه. جلالی صیب ورته وویل چې موږ ددې پېښې په تړاو یو څوکسه نیولي او د قانون مطابق به ورته سزا ورکړو. د کابل - جلال آباد د لارې لپاره به موږ درې سوه کسيزه قطعه جوړه کړو چې دلارې امنیت وساتي او په دې اړه دننگرهار او لغمان د والیانو سره به تماس ونیسم چې لازم تدابیر برابر کړي. د اروپایي ټولني مشر جلالی صیب ته وویلې چې د دې سړک سروې به په دوو میاشتو کې بوشپړه شي.

په همدې ورځ د نړیوال بانک یو هیئت د جلالی صیب سره وکتل او دوی په هغه سروې چې د اداري مشکلاتو په اړه د افغانستان په شپږو ولایاتونو کې شوي وه وغږیدل. په سروې کې راغلي و چې د تېرو درې لسيزو جگړو سره بیا هم په افغانستان کې اداري سیستم چوکاټ شته او په ولسوالیو کې کار کېږي نو باید چې ولسوالیو ته خاصه پاملرنه وشي چې د محلي ادارو ظرفیت لوړ شي. جلالی صیب ورته وویلې چې ښه اداره

واقعا په امنیت کې مرسته کولای شي او د ولسواليو جوړول زموږ د مهمو لومړیتوبونو څخه دي.

د جولای ۲۴ / ۲۰۰۳ م کال :

د ملګرو ملتونو د ادارې مرستیال **Jean Arnault** د جلالی صیب سره وکتل او وویلې چې د دې امکان نشته چې د اساسي قانون لپاره لویه جرګه د اکتوبر په میاشت کې د اېره شي نو کیدای شي چې لویه جرګه د دېسمبر په میاشت کې راوغوښتل شي خو ترڅو چې د ملي دفاع وزارت کې په لوړه کچه ریفورم رانشي نو لویه جرګه باید راونه غوښتل شي. جلالی صیب په ځواب کې ورته وویلې چې که د لویې جرګې لپاره سم ترتیبات او تیاری نه وي نیول شوی نو د هغې موخې لپاره چې دا جرګه راغوښتل کیږي هېڅ ګټه به ونه لري.

د جولای ۲۷ / ۲۰۰۳ م کال

په افغانستان کې دانګلیسي ځواکونو مشر د جلالی صیب سره تعارفي ملاقات درلود. په همدې ورځ په افغانستان کې د نړیوال بانک مشر **Alaistair Mckenzie** او د بانک مېنجر **William Byrd** د جلالی صیب سره وکتل او په دې وغږیدل چې څرنګه دوی کولای شي چې د پولیسو د وجهي صندوق سره مرسته وشي او هم د دېسمبر په میاشت کې په دوبي کې د مرستندویه هیوادونو په غونډه کې امنیتي سکتور سره د مرستې په هکله تیاری ونیسي. جلالی صیب دوی ته وویل چې له یوې خوا موږ غواړو چې خپل پولیس تقویه او وروزو خوله بله خوا راپورونه مو ترلاسه کړي چې د پولې هاخوا ته د سرحد او بلوچستان په ایالتونو کې طالبان او پاتې شوني یې ځانونه منظموي او د دغه ایالتونو والیان او

حکومت ورسره مرسته کوي. جلالی صیب همدارنگه دوی ته وویل چې نشه یې توکي، اداري فساد او تروریزم د امنیت لپاره خطر دی او د سیمه ییزې همکاري په وسیله کولای شو چې موږ د گاونډیانو سره دا ستونزې حل کړو. اېران د افغانستان سره په پوله د ۲۵ امنیتي پوستو د جوړولو ژمنه کړې خو د ټولو نه مهمه خبره په افغانستان کې سیاسي ریفورم دی چې په دې ټولو مسائلو اغیز درلودلای شي.

د جولای ۲۸ / ۲۰۰۳ م کال :

جلالی صیب په دې ورځ د ډي ډي ار DDR یا بې وسلې کولود دفتر د مشر بنواغلي سلطان عزیز سره وکتل او د دغه پروگرام د پرمختګ په اړه یې د پروان، کندوز، مزار، هرات، کندهار، بامیان، گردیز او جلال اباد په سیمو کې معلومات ورکړل. د سلطان عزیز موخه دا وه چې هغه صیب منصب چې د ملي اردو څخه منفک کیږي باید په پولیسو کې جذب شي نو جلالی صیب ورته وویل چې دغه کس چې تجربه لري نو بیا ولې د ملي اردو څخه لرې کیږي نو ښه خبره به دا وي چې په ملي اردو کې جذب شي او که یې وړتیا نه لري نو بیا په کورنیو چارو وزارت کې هم کار نشي کولای. په پای کې ورته جلالی صیب وویل چې موږ ته د دې صیب منصبانو لېست د تحصیل، درجه او کاري تجربې پر بنسټ برابر کړئ او هغه کسانو چې زموږ شرایط پوره کړای شول په پولیسو کې به یې جذب کړو. همدارنگه له دې غونډې وروسته د ملګرو ملتونو د کابل د ساحې مشر Trevor Martin د وردګو او سروبي د سیمو په اړه جلالی صیب ته معلومات ورکړل او وویل چې د وردګو او سروبي د پولیسو قومندانان د امنیت په راوستلو کې پاتې راغلي او ولسي وګړي زوروي. جلالی صیب

ورته په ځواب کې وویل چې د وردگو والي هم خپله دنده سمه پرمخ نه بیايي او موږ د ټولو قومندانانو او واليانو په هکله معلومات راټولو چې هغوی څومره په خپلو دندو کې صادق دي او ډېر ژر به نور تغیرات هم راشي.

همدارنگه له دې وروسته د وردگو یو شمېر مشران چې په اغلب گومان د امنیه قومندان او والي لخوا رالیږل شوي و د جلالی صیب سره وکتل او دوی ادعا کوله چې د وردگو والي ، امنیه قومندان ، مستوفي او د معارف د رییس نه ټول ولس خوشاله دی او دوی مجاهدین دي او خدمتگاران دي نو دوی باید تبدیل نشي که دوی تبدیل شي نو په سیمه کې به ناامني زیاته شي او هم بې وزېر صیب ته بې بلنه ورکړه چې د وردگو ته راشي او وضعیت له نږدې وگوري.

همدارنگه په همدې ورځ د ایساف د قواؤ یوتن مشر **Major Torpin** د کابل د سروبي او د وردگو د ولایت د یو شمېر قومندانان په هکله راپور ورکړو چې دوی د طالبانو او القاعده سره اړیکې لري او هم د نشه یې توکو قاچاق کې لاس لري.

### اگست ۳ / ۲۰۰۳ م کال :

په دې ورځ د افغانستان د حکومت او نړیوالې ټولنې ترمنځ د همغږۍ ادارې چې د ملگرو ملتونو مشر لڅدار براهیمې هم موجود و غونډه وکړه او داتصمیم ونيول شو چې د امنیت د ښه والي لپاره باید د نړیوالې ټولنې او حکومت د امنیتي ارگانونو ترمنځ یو شریکه اداره **Joint Coordination Body** په نامه جوړه شي ، جلالی صیب د ایساف څخه مننه وکړه چې د کابل په امنیت کې ورسره مرسته کوي او وویلې چې

پنځلس امنیتي پوستې به د کابل په شاو خوا کې د ایساف سره په همغږۍ رامنځ ته شي. همدارنگه نن د کابل د هوايي ډگر کنټرول د ایساف د قواؤ نه د کورنیو چارو وزارت نوو ملي پولیسو ته وروسپارلی شو.

جلالي صیب دوی ته ډاډ ورکړو چې د هوايي ډگر په شمالي برخه کې چې یوشمېر داخلي بیخایه شوې کورنۍ اوسېږي هغه به د تفاهم له لارې نورو سیمو ته واستوي. د گارنیزون قومندان جنرال بسم الله خان او د ملي امنیت مشرانجنېر عارف هم د ټولو نه مننه وکړه او وویلې چې که څه هم د کابل امنیت نظر نورو سیمو ته ښه دی خو د نړیوالو او افغاني امنیتي ادارو د همغږۍ لپاره ضرورت شته دی او امید دی چې د ملي پولیسو د ریفورم په پایله کې امنیتي وضعه نوره هم ښه شي.

#### د اګست ۲۰۰۳/۱۱ م کال :

د بلغاریه د حکومت یو هڅیت د جلالی صیب سره وکتل چې د بلغاریه د کورنیو چارو وزارت غواړي چې د پولیسو روزنه کې مرسته وکړي. جلالی صیب ورته وویلې چې تاسو د خپلو امکاناتو په نظر کې نیولو سره مورې ته ډاډ راکړئ چې څومره کسان د څومره مودې لپاره په کوم ځای کې تربیه کولای شئ. نو بیا مورې به هماغسې پروگرام ستاسې د امکاناتو په نظر کې نیولو سره ترتیب کړو. په همدې ورځ د ائتلاف د قواؤ قوماندان Gen. David Barno د جلالی صیب سره وکتل او د پولیسو د روزنې په هکله سره وغږیدل جلالی صیب غوښتنه وکړه چې دامریکا د دفاع وزارت باید د پولیسو په روزنه کې مرسته وکړي ، دجنرال بارنو سره د (MPRI) د دفتر مسؤل چې د ملي اردو روزنه یې په غاړه درلوده هم موجود و ، دوی په دې نظر ووچې د پولیسو د روزنې په برخه کې د کورنیو چارو وزارت

لپاره مشاورین استخدام کړي خو د جلالی صیب نظر دا وو چې د مشاورینو لیست باید له مخکې نه راولېږي او باید د پولیسو په اړه تجربه ولري نو چې کله ده د دې مشاورینو لیست منظور کړ نو بیا یې استخدام کړی.

### د اګست ۱۳ / ۲۰۰۳ م کال :

نن د ډنمارک سفارت او د بشر د حقوقو سازمان له خوا د ښځو د حقوقو په اړوند یو سیمینار برابر کړی و چې ښځو ته باید د کار او تعلیم زمینه برابره شي. سمونوال گل محمد مددزی د کورنیو چارو وزارت د بشر د حقوقو د دفتر مسؤل وویل چې د مهاجرینو لپاره باید استوګن ځایونه تعیین شي خو د مهاجرینو وزارت خپله دنده په سمه توګه نه ده اجرا کړې. ده وویل چې دغه نوي مهاجرین په ځېنو جرمنو کې لاس لري خو موږ یې ادرس نه شو پیدا کولای د بېلګې په توګه هغه بله ورځ یو ښځه راغله چې په اتمه ناحیه کې یې میړه لور په قمار کې بایللې وه ، همداشان په زندانونو کې ښځو ته مخدره مواد ورل کيږي، نودداسې جرمنو مخه باید ونیول شي او د ښځو لپاره باید په زندانونو کې روزنیز پروګرامونه ترتیب شي، د USAID مشر وویل چې په نوي اساسي قانون کې د بشر په حقوقو ډېر تاکید شوی او د ښځو حقوق باید خوندي وساتل شي.

جلالی صیب وویل: د اساسي قانون د جوړیدو په اړه ډېر بحثونه روان دي خو خلک د هر ډول افراط ګرۍ نه ستړي دي، د ۱۹۲۱ م کال نه راپه دې خوا د افغانستان په ټولو اساسي قوانینو کې د شریعت د نفاذ او اسلامي قوانینو تطبیق مادې ځای پر ځای شوي دي او د هغې مطابق به بشري حقوق مراعت کيږي.



په همدې ورځ دملي امنیت په شورا کې د PRT یا بیارغونې د ټیمونو د اجرائیه کمیسیون غونډه وه چې د بهرنیو چارو وزیر ډاکټر عبدالله، د ښار جوړونې وزیر انجنیر یوسف پښتون، د کلیو پراختیا وزیر ښاغلي محمد حنیف اتمر، د ملي امنیت شورا مرستیال انجنیر محمد ابراهیم سپین زاده، د امریکا شازدافېر David Sydney، د کورنیو چارو وزارت امنیتي معین جنرال هلال الدین هلال او ما برخه درلوده. جلالی صیب دوی ته د PRT په هکله معلومات ورکړل. او وویل چې په ۲۲ د دسمبر به د نیوزیلند PRT په بامبانو کې په کار پېل وکړي خو د جرمني حکومت لا تر اوسه تصمیم نه دی نیولی چې PRT په جلال آباد یا کندوز کې جوړ کړي خو دا مهمه ده چې PRT باید د پولیسو په روزنه کې مرسته وکړي. اوس PRT په گردیز، مزار، کندهار، هرات او کابل کې جوړ شوی دی نو ښه به دا وي چې ددې PRT لپاره یوه لایحه د وظایفو یا رهنمود جوړ شي او دوی خپل کارونه د حکومت سره همغږي کړي او دا لایحه باید راتلونکي غونډې ته وړاندې شي. جلالی صیب ماته دنده راکړه چې ددې لایحې مسوده د PRT لپاره ترتیب او راتلونکي غونډې ته یې باید وړاندې کړم دغه پورته کتنو او غونډو څخه مې د بېلګې په توګه یادونه وکړه خو ددې نه برسېره په لسګونو نور مسائل او غونډې وې چې د کورنیو چارو د وزیر او د وزارت د رئیس هټیت وخت به یې نیوه.

## په مزار شريف كې د جنرال عطا محمد نور او جنرال عبدالرشيد دوستم د قواؤ ترمنځ لاندېه :

داسې راپورونه وچې د مزار شريف په ښار كې د جنرال عطا محمد نور او جنرال دوستم د قواؤ ترمنځ تشنج مخ پر زياتيدو دى، حتى په ځينو سيمو كې نښتې هم رامنځ ته شوې دي او دواړو خواو خپل قطعات دښار په مختلفو سيمو كې ځاى پر ځاى كړي دي. دواړه خواوي ددې بهانه لټوي ترڅو په يو پر بل حمله وكړي. دا كړكېچ هغه وخت اوج ته ورسیده چې د جنرال دوستم دوه قوماندانان د جنرال حبيب باى او گل احمد په نامه د استاد عطا محمد نور د نفرو په واسطه دامام بکري په سيمه كې اختطاف شولو چې وروسته د جنرال دوستم نفرو شله كسه ملكي وگړي بنديان كړل خو له جنرال روزي سره له تفاهم او موافقې وروسته ملكي وگړي بېرته خوشې كړاى شول او همدا شان دبلخ دامنيه قومانداني، د PRT او UNAMA په كومك د پل امام بکري په سيمه كې د دواړو قواؤ ترمنځ امنيتي پوستې واچولې ترڅو دواړه خواوې په خپلو منځو كې جگړه ونه كړي. په PRT كې د كورنيو چارو وزارت استازي جنرال فضلي مونږ ته راپور راكړ چې دوه كسه نور د حبيب الرحمن او نصرت په نامه د ۵۱ فرقي د قوماندان علم خان له خوا تښتول شوى خو د دوى دخوشې كيدو په هكله د PRT نماينده د جنرال روزى او جنرال صبور چې د (۷) او (۸) قول اردو رئيس ارکان دي خبرې وكړې چې دوى خوشې كړې، ده وويل چې دمزار پوليس بې طرفه نه دي او اختطافونه زيات شوي دي، خوورځي دمخه انجنېر صادق د كود برق دفابريكې اداري مرستيال هم د جمعيت اسلامي دنفرو له خوا تښتول شوى و.

د سپتمبر او اکتوبر په مېاشتو کې د مزار شریف په ښار کې بي امني او تېنتوني اوج ته رسيدلي و. جنرال دوستم او جنرال عطا گروپونو چې يو يې د اومي قول اردو قوماندان او بل يې اتمه قول اردو په خپل کنټرول کې درلوده، غوښتل چې د مزار شريف په ښار کې بايد نفوذ ولري، که څه هم جمعه خان همدرد د اتمې قول اردو قوماندان وو خو قدرت د جنرال دوستم سره وو.

استاد عطا محمد نور د جنرال دوستم نفوذ د مزار شريف په ښار کې د خپل قدرت لپاره تهديد گانه نو کونښن يې کاوه چې په يو شکل د اشکالو د جنرال دوستم لاس د مزار شريف نه لڼد کړي او ددې بډامنيو پرېه په هغه واچوي. دا گډوډي د اکتوبر د مېاشتې په لومړۍ اونۍ کې داسې حد ته ورسيدله چې د دواړو خوا ترمنځ يو څه شخړې وشوې او د يو بل نفر يې يرغمل ونيول او حتی داسې آوازي هم خپرې شوي چې په دې شخړو کې پنځوسونه ترشپيته کسوپوري وژل شوي دي.

د يوناما (UNAMA) او PRT مسؤولينو جلايي صيب ته خبر ورکړ چې که مرکزي حکومت ډېر ژر مداخله ونه کړي نو امنيتي وضعیت نور هم خرابېږي او د دواړو خواو ترمنځ د يو پراخه جنگ امکان شته دی. دواړو خواو درندې وسلې لکه توپ، ټانکونه او BM-41 دستگاوې د يو بل پر ضد ځای په ځای کړي دي.

هماغه و چې د کورنيو چارو وزير علي احمد جلايي، د ملگرو ملتونو د يوناما د دفتر مشر ژان ارنو (Jean Arnault)، د امريکا د سفارت مرستيال David Sydney، د انگلستان سفير ران نش (Ron Nash) او زه د اکتوبر د مېاشتې په نهمه نېټه چې د ۱۳۸۲ هـ ش کال دمېزان د مېاشتې اولسمې نېټې سره سمون خور مزار شريف ته لاړو ترڅو د دواړو

خواو ترمنځ اوربند وکړو او د بې وسلې کېدو پروسه هلته په چټکۍ سره عملي شي.

په دې وخت کې جنرال دوستم په کابل کې وو خو جلالی صیب ورته خبر ورکړ چې د اکتوبر په نهمه نېټه سهار وختي مزار شریف ته څو نو تاسې هم باید هلته راشئ او کولای شې چې موږ سره یو ځای په الوتکه کې لاړ شې که څه هم جنرال دوستم نه غوښتل چې مزار شریف ته لاړ شي خو د کورنیو چارو دوزېر په اصرار جنرال دوستم دې ته مجبور شو چې له موږ سره یو ځای لاړ شي. جنرال دوستم په دې خبره ټېنګار کاوه چې جلالی صیب او ورسره هټیت باید په کابل کې ورسره وګوري خو د جلالی صیب او ملګري هټیت ټېنګار په دې وو چې په کابل کې خبرې ګټه نه لري او ټول مسائل به د مزار شریف په ښار کې د نږدې نه حل کړو.

همدا نن د پنجشنبې په ورځ مزار ته له راتګ دمخه جلالی صیب په خپل او نیز مطبوعاتې کنفرانس کې د مزار حالاتو ته اشاره وکړه او ویې ویل: پروډ د امنیت شورا یو څلور فقره یې پېشنهاد د کورنیو چارو د وزارت منظور کړی دی چې استاد عظامحمد نور او جنرال دوستم دواړه باید له مزار څخه کابل ته راوستل شي که څه هم جلالی صیب د کنفرانس په منځ کې نور زیات تفصیل ورنه کړ او همدارنګه د مزار د تګ په اړه یې هم معلومات ورنه کړل خو ماته یې خصوصي وویل چې د کنفرانس نه وروسته مزار ته څو او په شمال کې باید عمیق تغیرات راشي تر څو د شمال وضعه عادي حالت ته راوګرځي.

کله چې د کابل نه د مزار شریف هوا یې ډګر ته ورسیدو نو د هوا یې ډګر نه رأساً د PRT دفتر ته لاړو چې د انګلستان د حکومت له خوا هلته نوی پیرانستل شوی و. په PRT کې د کورنیو چارو وزارت استازې جنرال فضل

احمد فضلي، د PRT قوماندان ډگرمن Dickie Davis او د پوليسو مشاور Maj. Zimmer د مزار شريف په حالاتو تفصيلي راپور د كورنيو چارو وزير او د كابل نه راغلي پلاوي ته وړاندې كړ د دې خبرې يادونه ضروري ده چې مورډ كله د هوايي ډگر څخه د PRT مركز ته چې د بلخ دروازې سره نږدې وو ورتلو نو د جگړې له و پرې ټول دكانونه تړل شوي وو او هيڅوك په سركونو نه گرځيدل، تا به ويل چې د مزار له ښاره ساه وتلې ده كه څه هم د راپيو له لارې د ډبرو تلفاتو خبرې كيدلې خو دغه تلفات تر لسو كسانو نه زيات نه وو.

په مزار كې مو استاد عطا محمد نور، جنرال دوستم، جمعه خان همدرد او د بلخ والي اسحاق رهگذر ته خبر ور كړ چې ټول بايد په دوه بجو د PRT دفتر ته راشي تر څو د مزار پر مسائلو باندې خبرې وكړو. كه څه هم دوى غوښتل چې د كورنيو چارو وزير علي احمد جلالې او ورسره هټيت له دوى سره جلا جلا وگوري خو وزير صيب او ورسره هټيت چې ټول به په يوځل وويني، ځكه چې مورډ غوښتل چې دوى بيا دا فكر ونه كړي چې گواكې مركزي حكومت د كوم مشخصې ډلې څخه ملاتړ كوي نو ښه به دا وي چې دنړيوالې ټولنې داستازو په مخامخ له دوى سره خبرې وشي او دا خبره ورته په گوته شي چې مركزي حكومت او نړيواله ټولنه ددې گډوډيو برداشت نه شي كولى.

دوى د PRT مركز ته په ټاكلي وخت راغلل او د كنفرانس په خونه كې سره كيناستو په شمال كې د وحدت د حزب مشر سلطان سعدي په مزار كې نه ونو د هغه پر ځاى يې مرستيال ښاغلي سلطاني راغى. كه څه هم جنرال دوستم بيا هم اصرار كاوه چې له ده سره دې جلا وكتل شي خو جلالې صيب ورسره دا خبره ونه منله. استاد عطا محمد نور په لومړي سر

کې وويلې چې مورږ خو ونه شو کولای چې دحل لاره پيدا کړو دا چې تاسې مشران راغلي ياست ښه به دا وي چې تاسې يوه دحل لار راوباسئ.

جلالي صيب وويل: په دې هکله به مرکز تصميم ونيسي خو دا چې اوس وضعه ارامه شي او جنگ ونه شي څه بايد وشي؟

استاد عطا محمد نور وويل: لومړی دې د دواړو خواو قطعات بېرته خپلو پخوانيو ځايونو ته ستانه شي، خو د خلکو تشويش له منځه ولاړ شي، ځکه د جنرال دوستم د فرقي قطعات د شبرغان نه بلخ ولسوالۍ ته او د سرپل نه چمتال ولسوالۍ ته راغلي دي نو ځکه مورږ هم خپل قطعات ويستلي دي او د امام بکري په سيمه کې مو ځای پر ځای کړي دي، جلالي صيب وويل: مخکې له دې چې قواوې بېرته خپلو اصلي ځايونو ته ستونږې لومړی بايد ټول نيول شوی کسان پريښودل شي.

استاد عطا محمد نور وويل: ايا دا سمه ده چې د اختطاف په نامه دې پنځه زره کسه دلته راټول شي، کله چې زه ددې خبرې نه خبر شوم نو والي صيب رهگذرته مې وويل: هر هغه چا چې دا نفر تښتولي هغه ونيسئ لومړنی خبر دا و چې دا نفر د آغا زلمي له خوا تښتول شوي دي نو والي صيب ته مو وويل چې هغه ونيسي، ومو کتل چې د آغا زلمي موټر چپه شوی دی او هغه په شفاخه نه کې زخمي دی نو بيا مو دهغه ورور ونيوه، وروسته دوی (جنرال دوستم نفرو) وويل چې آغا زلمي دا کار نه دی کړی، دا نفر حبيب الرحمن تښتولي دي، کله مو چې د حبيب الرحمن دنيونې هڅه وکړه. دغه قوماندان چې لادرکه شوې تل به د ۱۵ تر ۳۰ نفرو باډي گارډانو سره گرځيده خو دوی وايې چې دغه قوماندان کود برق فابريکې ته د ډوډۍ لپاره دعوت شوی او له هغه ځايه لادرکه شوی دی، د

استاد عطا محمد نور هدف دا و چې دا يوازې بهانه ده چې د جنرال دوستم له خوا جوړه شوې ده.

جلالي صيب وويل: ښه داده چې قطعات بايد بېرته خپلو سيمو ته ستانه شي او دا ختلاف په مسائلو بايد تحقيق وشي. جلالې صيب له ټولو وغوښتل چې په نوبت خبرې وکړي ترڅو لفظي شخړه رامنځ ته نه شي او بايد ديو بل خبرو ته غور کيدو.

جنرال دوستم وويل: زه هم په کابل کې وم، زه او استاد پوهنځي چې يوه ورځ زيات بادي څارډان لرو او يوه ورځ کم، دوی فيصله کړې چې زما قوماندانان دلته ونيسي، رجب باي يې ونيوه، تاسې (هيټ) دلته ياست دا مسائل بنيادي حل کړئ، زه بې غبرته نه يم چې زما قوماندانان دې دلته وژل کيږي او زه دې دلته څرغم له دې نه موږ ته مرگ بهتر دی، موږ د امنيت د شورا د پريکړې حمايت کوو، ټولې قواوې دې جمع شي او هغه ځای ته دې لاړې شي چې د قول اردو لپار ټاکل شوی دی، موږ دلته د امنيت د خرابۍ باعث شوي يو دلته بايد بې طرفه پوليس وي چې نه د جنرال دوستم نفر وي نه د عطا او نه د وحدت (هزاره گروپ)، که په شمال کې امنيت خراب شي په جنوب هم تاثير لري.

د يوې خبرې يادونه ضروري بولم دا چې د جنرال دوستم نفر تښتول شوي و، نو ډېر بې حوصلې و خو د دې لپاره چې د مرکزي حکومت او نړيوالې ټولني پريکړې ته غاړه کيږدي نو جلالې صيب د مجلس دمخه د انگلستان له سفير څخه وغوښتل چې د PRT الوتکې دې د مزار په ښار، شبرغان او د جنرال دوستم په کور يو څو دورې ووهي، نو دا به په دواړو خواو تاثير وکړي او دوی به زموږ پريکړې ته غور کيږدي، د انگلستان سفير همداسې وکړل چې په نتيجه کې د دواړو غاړو مورال راټيټ شوی

و، که نه دوی هیڅکله حاضر نه و چې په یوه خونه کې سره کیني او خبرې وکړي.

۸د مې قول اردو رئیس ارکان جنرال مجید روزي وویل: زه د استاد عطا محمد دخبرو سره موافق نه یم داومې قول اردو رئیس ارکان جنرال صبور دلته دی، دغه دوه جنرالان (قوماندانان) دمانام په شپږو بجو اختطاف شوي دي مورډ اغا زلمې ونیوه خو هغه وویل چې دا بل چا اختطاف کړی دی.

جنرال دوستم وویل چې مورډ موافق یو چې مزار باید بې وسلې شي او له جنرال عطا نه یې پوښتنه وکړه چې ایا ته موافق یې او کنه؟  
استاد عطا وویل چې مسئله دځای ده قواوې به چېرته ځای پر ځای شي، جنرال دوستم وویل چې مورډ به په غرونو کې شپې وکړو په مورډې بلا راوغورځیږي، مورډ په دشتو کې شپې کولای شو، وزارت دفاع دی مورډ ته تجېرونه راکړي هغه به مورډ ووو.

جلالي صیب د PRT د قوماندان نه وغوښتل څه خبرې لري او کنه؟ خو په عوض کې یې د انگلستان سفېر (Ron Nash) وغږیده.

نوموړي وویل: مورډ واوریدل چې اختطافونه شوي او کسان وژل شوي دي اول باید بارکونه تعین شي او ټول قطعات باید هلته په شا شي که داسې ونه شي نو دقتل او اختطاف تحقیقات هم نه شي کیدلای، که تاسې اوس موافقه کوئ او بیا یې ماتوئ نو داهم تاسې لپاره شرم دی، مورډ به یو وخت دلته نه یو، دا ستاسې د شهرت لپاره بڼه نه ده ځکه تاسې خپل ملت ته شرم رسوئ، دا هفته PRT خپل وخت ستاسې ترمنځ دجگړې په کولو مصرف کړی، په بلخاب کې ستاسې او حزب وحدت تر منځ جنگ



و، PRT قواؤې هلته تللی وې هغه پیسې چې دیارغونې په نامه دلته راغلي هغه په دې جگړو مصرفیږي.

جنرال دوستم وویل چې زه موافقه کوم چې بلخ ولایت دې بې وسلې شي خو زه واضحه وایم چې زما په نفرو به حمله نه کیږي، همدا پیسې چې مور په یوه ورځ جنگ مصرفوو پرې همغه ځایونه جوړولی شو. یوه شریکه قوه باید جوړه شي او هغه باید په ښار کې ځای پر ځای شي.

جلالی صیب وویل: اول باید د امنیت شورا د فیصلو لپاره یو پلان جوړ شي چې دلته امن راشي، دویم د اختطاف او وژنو مسئله جدي ده او دریم دا چې موجوده تشنج څنگه ختم شي باید حل لارې ولټوو.

دملگرو ملتونو مشر (Jean Arnault) وویل چې د مزار د امنیت شورا عالی کمیسیون دې دا مسائل حل کړي.

بلخ والي ښاغلی اسحاق رهگذر وویل چې د مزار خلک تشویش لري او پنځه سوه مشران په دې ولایت کې جمع شوي وو او دهغوی طرحه دا وه چې په اول قدم کې باید ټول مسلح قوتونه د مزار له ښاره ووځي خو دا مشکل د مزار د امنیت کمیسیون نه شي حل کولای، یوازې جنرال دوستم او استاد عطا محمد نور چې دلته موجود دي، دوی دا مسائل حل کولای شي.

جنرال دوستم وویل چې د خپلو او پردیو تر ټولو دمخه بې ابرو شولو ولې شف شف کوو، کوم ځایونه چې تعیین شوي همغه ځایونو ته به قواؤې ولیږو.

استاد عطا محمد وویل چې د ښار غېر نظامي کول ماته قبول دي، دولت دې ماته خیمه راکړي او ځای دې راته جوړ کړي.

جنرال صبور وويل چې موږ په تېرو درې کالونو کې پلانونه درلودل خو ټول لويه (کلوخ) په اوبو کې رډي او پرې تېرېږي. ټول مشران دلته دي او بايد اساسي فيصله وکړي، مسئله د دوه کسانو ترمنځ پيدا کېږي بيا پورته مشرانو ته رسېږي او په سياسي جنگ بدليږي، په شمال کې هيڅوک داسې نه شته چې د دې دواړو (جنرال دوستم او استاد عطا محمد نور) د قوماندې څخه تېر شي ټولې ثقيله وسلې دې په يو ځای کې راټولې شي، قانون ته بايد احترام وشي او هر مشکل چې پيدا کېږي بايد د قانون له لارې حل شي.

جلالي صيب دمجلس په پايله کې وويل:

۱- جنگ بايد بند شي

۲- ټول قطعات بايد په يوه يا دوه ورځو کې خپلو ځايونو ته په شا شي.

۳- وروسته دې د ملي امنيت شورا فيصله عملي شي

۴- دا اختطاف شوي کسانو لپاره دې يو کميسيون جوړ شي او تحقيق دې وکړي.

۵- د کابل نه يوه قطعه پوليس دمزار بنار د امنيت لپاره رالېږم چې د بنار امنيت وساتي.

جلالي صيب جنرال صبور ته امر وکړ چې دا مواد په يوه ورقه کې وليکه چې ټول يې امضاء کړي  
د فيصلې متن په لاندې ډول وو:

**فيصله نامه ای هیت محترم عالی رتبه در قبال**

**رفع تشنج فعلی در ولایت بلخ!**

جهت خاتمه دادن به وضعیت موجوده در ولایت بلخ ذیلا فيصله نامه صادر میگردد:

- ۱- اعتبار از همین لحظه آتش بست را طرفین رعایت نماید.
- ۲- قطعات قول اردو ۷ و قول اردو ۸ در قدم اول قرار ذیل از خطوط جمع و تجمع نماید.
- الف: قطعات چمتال مربوط قول اردو نمبر ۸ به قلعه غوث الدین و از قول اردو نمبر ۷ به دهدادی.
- ب: قطعات مسپر بلخ از قول اردو ۷ بفرقه ۵۱ و از قول اردو ۸ به چاربولک.
- ج: تمام قطعات طی دو روز به وضع الجیش خود منتقل شوند.
- ۳- همزمان با اجرائی عملیه فوق کمیسیون ذیل جهت بررسی مسائل بعمل آمده توظیف میگردد:
  - ۱- جنرال عبدالمجید روزی از جنبش
  - ۲- جنرال عبدالصبور از جمعیت
  - ۳- محترم سلطانی از حزب وحدت
  - ۴- جنرال علم خان ازادی
  - ۵- نماینده دفتر یوناما
  - ۶- نماینده PRT
  - ۷- نماینده خارنوالی
  - ۸- جنرال نبی خان از قول اردو نمبر ۸
- ۴- برای حل مسائل بطور دایمی تمام مواد ات موافقات شواری محترم امنیت ملی دولت انتقالی اسلامی افغانستان عملی گردد یعنی مرکز قطعات قول اردو ۷ در تنگی مارمل - قول اردو ۸ در لوای ۷۲ سابقه و فرقه ۳۸ در تنگی شادیان جایجا گردد.

۵- وزارت محترم امور داخله یک قطعه به کمیت ۳۰۰ نفر پولیس مرکز را ظرف سه یوم به مزار شریف توظیف نماید.

۶- افراد یکہ در جریان جنگ بیجا شده اند دوبارہ بمحلات شان جابجا گردند.

۷- نظارت از متن فیصلہ نامہ بہ دوش دفتر یوناما و PRT مپماند.

قرار شرح فوق فیصلہ نامہ ہذا صحت است وقابل اجرا میماند.  
سند توسط ذوات آتی امضاً شد:

محترم ستر جنرال الحاج عبدالرشید دوستم

محترم ستر جنرال عطا محمد نور

محترم الحاج محمد اسحاق رہگذر والی بلخ

محترم الحاج جمعہ خان ہمدرد قوماندان قول اردو ۸

محترم الحاج سلطانی نمایندہ حزب وحدت

شاهد: سفیر محترم کشور دوست انگلستان **Ron Nash**

مسؤل یوناما از کابل **Jean Arnault**

محترم وزیر امور داخلہ دولت انتقالی اسلامی افغانستان علی احمد

جلالی

(اصل این فیصلہ با امضاء اشخاص فوق الذکر ضمیمہ این کتاب

است)

### **ضمیمہ فیصلہ نامہ ہیئت محترم عالی رتبہ وبزرگان شمال :**

در ارتباط و حل کلیہ مسائل درہمہ ولایات شمال شامل بلخ، سمنگان، جوزجان، سرپل، فاریاب تمام موادات فیصلہ نامہ مورخہ ۱۷ میزان ۱۳۸۲ در مزار شریف قابل اجرا میباشد و کمیسیون مؤظف بہ همکاری دفتر یوناما و PRT در عملی نمودن ان اقدام نماید.

این سند هم توسط ذوات آتی امضاً شد:  
محترم ستر جنرال الحاج عبدالرشید دوستم  
محترم ستر جنرال عطا محمد نور  
محترم الحاج جمعه خان همدرد قوماندان قول اردو ۸  
محترم الحاج سلطانی نماینده حزب وحدت  
محترم وزیر امور داخله دولت انتقالی اسلامی افغانستان علی احمد  
جلالی

شاهد: سفیر محترم کشور دوست انگلستان **Ron Nash**

مسئول یوناما از کابل **Jean Arnault**

محترم دیوید سیدنی **David Sydney** از سفارت کشور ایالات  
متحده امریکا

(اصل این فیصله با امضاء اشخاص فوق الذکر ضمیمه این کتاب  
است)

دیادولو وږده چې دافغانستان انتقالی دولت د بن دپریکړو پر بنسټ  
جوړ شوی وو، دملگرو ملتونو ادارې او ایساف دافغانسان په ثبات کې  
همکاري او دبن دپروسی د عملی کېدو دنده یې په غاړه درلوده.

خرنگه چې وخت ډېر کم و، نو د مزار شریف د بناریو شمېر سپین ږېري د  
**PRT** مرکز ته راغلل او غوښتل یې دکورنیو چارو وزیر سره وگوري. د  
کتنې پر مهال سپین ږېرو وزیر صیب ته وویل چې په زرگونو کسان  
دولایت په دفتر کې ستاسې د لیدو په خاطر راټول شوي وو نو جلالی  
صیب دوی ته وویل چې زه فکر نه کوم چې په زرهاو کسان دې په مزار  
شریف کې ووسیږي، سپین ږېرو وویل چې د مزار بنار په لکونو نفوس  
لري، جلالی صیب دوی ته وویل چې داسې وي او په لکونو خلک دلته

اوسپيري زه دکورنيو چارو د وزبر په توگه تاسې بايد دې ته تشويق نه کړم چې مظاهري وکړئ خو تاسې بايد د دې ظالمانو پرضد راپاخيږئ او خپل اواز اوچت کړئ، دجلالي صيب هدف دا و چې ولس بايد راتلونکي تغيراتو ته آماده وي ځکه دامنيت شورا دفيصلي پر اساس بايد په ټول شمالي ولاياتونو کې تغيرات راشي. کله چې مورډ PRT نه راووتلو د BBC راديو پښتو خانگي راته زنگ ووهلو چې مزار ته ستاسې دسفر نتيجه څنگه شوه، ځکه چې په دې وخت کې د جنرال دوستم او استاد عطا ترمنځ دجگړې په هکله رپوټونه خپاره شوي وکه څه هم په خبرونو کې مبالغه شوې وه خو بيا هم د مزار وضعه وخيمه وه. جلالي صيب راته وويل چې د BBC راديو سره مرکه وکړه او ووايه چې دواړو خواو اوربنډ امضاء کړي او دمزار ښار دامنيت لپاره به دکورنيو چارو وزارت په درې ورځو کې له کابله يوه درې سوه کسيزه قطعه راولېږي چې دښار امنيت وساتي. کله چې ما د بي بي سي راديو سره مرکه وکړه خلک د راپوگانو له لارې له ضعيت نه خبر شول نوکله چې مورډ ماښام هوايې ډگر ته ستښيدو، نو دسړکونو پرغاړه په سلگونو کسان راوتلي وو او زمورډ موټرو ته يې چکچکې کولې او خونبي يې خرگندوله.

پر سبا چې وزارت ته راغلو، نو ما جلالي صيب ته وويلې چې اوس دا درې سوه کسه پوليس له کومه کوي ځکه ما مخکې يادونه کړې وه چې په وزارت کې کافي مسلکي پوليس، موټري او لوژستيکي امکانات نه وو نو جلالي صيب راته وويلې چې امنيتي معين جنرال هلالدين هلالي سره دا کارونه همغري کړه او که د وزارت باډيگاران هم وي خو مزار ته يې وليږه چې خپله وعده پوره کړو. جلالي صيب وويلې که درې سوه نفرنه پوره کيدل، فرق نه کوي خو نفر بايد وليږو ځکه چې څوک خو يې نه

شماری چې څوکسه لارول، همغه وو چې د جنرال خلیل الله ضیایي په مشرۍ، مو شا او خو دوه سوه پولیس د مزار ښار ته واستول چې د دې پولیسو په لیرلو د مزار په ښار کې پوره امن تأمین شو.

که څه هم دا د ملي دفاع وزارت دنده ځکه وه چې د دوی دوه قول اردو قوماندانانو په خپلو منځو کې په جگړه کې ښکیل شوي و خو متأسفانه چې مور سره د دفاع وزارت هېڅوک هم په دې سفر کې نه وو او نه دې ته چمتو و چې دا مسله حل کړي. به دې وخت کې ښاغلی محمد قسیم فهیم د دفاع وزارت وزیر و. د ټولو خطراتو سره سره د کورنیو چارو وزارت دا ابتکار په لاس کې واخېست او په مزار کې امنیتي وضع یې کنټرول کړه. له دې وروسته د دفاع او کورنیو چارو وزارتونو په ګډه د پورته فیصلو په رڼا کې د امنیت شورا ته په شمالي ولایتونو کې د تغیراتو په هکله مشخص پیشنهادونه وکړل ترڅو امنیتي وضعیت په دایمي توګه سم شي دواړو وزارتو په ګډه دا لاندې پیشنهادونه دملي امنیت شورا ته وړاندې کړل:

## **پیشنهاد در مورد اصلاحات اداری، نظامی و خلع سلاح در صفحات شمال :**

کمیسون مؤظف در مورد تطبیق فیصله های شورای محترم امنیت ملی به منظور تحکیم امنیت وثبات در صفحات شمال افغانستان به تاریخ ۲۰/۷/۱۳۸۲ نشست کاری نموده وموضوع برخورد های مسلحانه منطقه را مورد بحث و ارزیابی قرار داده وریشه های اختلافات ذات البینی، بدامنی وبی ثباتی راتحلیل نمودند وهیئت برای استقرار، ثبات وامنیت در منطقه تدابیر آتی را در سه مرحله پیشنهاد می نماید.

### **مرحله اول : پروسه رفع تشنج : الی ۱۰ عقرب ۱۳۸۲**

- ۱- تطبیق فیصله های مورخ ۱۷ و ۱۹ دولت در مزار شریف در مورد قطع جنگ و بازگشت قطعات به موقعیت های دائمی ایشان.
- ۲- تعیین والی و قوماندان جدید در ولایت بلخ
- ۳- اخراج پوسته های مسلح از شهر مزار شریف و محدودیت حمل سلاح برای اشخاص واجد شرایط نظریه تصمیم کمیسیون امنیتی.
- ۴- موکول بودن سوق قطعات مسلح از وضع الجیش اصلی آن به امر وزیر دفاع ملی و لوی درستیز
- ۵- تأمین امنیت شهر مزار شریف توسط قطعه سه صد نفری پولیس اعزامی مرکز.

### **مرحله دوم : الی اخیر عقرب ۱۳۸۲ :**

- ۱- تجدید ساختار قول اردو های هفت و هشت به فرقه ها و تنظیم آن به سطح یک قول اردو.
- ۲- تعدیل فرقه ها به غند ها.
- ۳- تعیین قوماندان خوش نام و بی طرف در رأس قول اردو.
- ۴- تثبیت سلاح ، مهمات و سلاح ثقیله تا راکت انداز جمع آوری ، دیپو و قرار دادن آن تحت کنترل PRT.
- ۵- غیر نظامی ساختن بندر شهر چپرتان.

### **مرحله بعدی : اصلاحات وسیع تر اداری :**

- ۱- گزینش کادرهای در ادارات کلیدی دولتی که در برگیرنده امتیازات تنظیمی نباشد و تقرر اشخاص مسلکی و متخصص با رعایت ترکیب قومی در این بست ها.



۲- توسعه اصلاحات اداری، امنیتی و نظامی به ساپر ولایات شمال افغانستان.

### **کمیسیون تطبیق پلان :**

برای تطبیق پلان فوق یک کمیسیون با صلاحیت و بی طرف از نمایندگان وزرات های محترم دفاع، امور داخله و وزرات خانه های ذربیط تعیین گردد تا عملاً در ولایات شمال فعالیت نمایند.

این کمیسیون با مقامات محلی ولایتی در تعیین اشخاص مساعد که سهولت را در تطبیق پلان مطروحه به وجود آورد کمک نماید.

کمیسیون عند اللزوم پیشنهادات مزاید سازنده رابه مقامات عالی دولت ارائه نماید، برای ترمیم، اعمار و امنیت تمام دیپوها و ذخا پر اسلحه و مهمات کمک و همکاری PRT خواسته شود.

### **تقویه قوه امنیتی :**

به مقصد پشتبانی این پروسه علاوه از قطعه سه صد نفری پولیس وزارت امور داخله، یک کندک اردو ملی و یک قطعه ISAF در ولایت بلخ جابجا شود.

نقش آینده سران ورهبران شمال درقبال شاخص های میزان کاری شان در صفحه تطبیق این پروسه تعیین کننده پیشنهاد می گردد.

علي احمد جلالی - وزیر امور داخله

ستر جنرال عبدالرحیم وردگ - معاون اول وزارت دفاع ملی

دگر جنرال هلال الدین هلال - معین امنیتی وزارت امور داخله

دگر جنرال همایون فوزی - معاون وزارت دفاع ملی در امور پرسونل،

تعلیم و تربیه

(اصل این فیصله نامه با امضاء اشخاص فوق ضمیمه این کتاب است)

دپورته فيصلو د عملي کولو لپاره د امنیت شورا، د کورنیو چارو وزارت تر مشرۍ لاندې یو کمیسیون مؤظف کړ چې دپوره برسی نه وروسته دپورته مواردو د عملي کولو لپاره لازمی فیصلې وکړي.

د اکتوبر د میاشتې په ۲۲ مه نیټه دیکشنبې په ورځ جلالی صیب دیوهیټ مشري چې د ملي دفاع د وزارت لوی درستیز ستر جنرال بسم الله خان، دملي امنیت د شورا مرستیال انجنیر محمد ابراهیم سپین زاده، دمزار د اومې قول اردو قوماندان استاد عطا محمد نور، دامریکا د قواؤ یو تن جنرال (Gen. Prasek) او زه د کابل نه مزار ته لارو ترڅو دکمیسیون فیصله په مزار کې اعلان کړو او هم انجنیر حبیب الله د بلخ ولایت د سرپرست والي او محمد اکرم خاکریزوال دنوي امنیه قوماندان په توگه او یو شمېر نور چارواکي معرفي کړو دا غونډه چې د بلخ ولایت په مقام کې جوړه شوې وه جلالی صیب د جنرال دوستم او استاد عطا محمد نور نه مننه وکړه چې د امنیت شورا د فیصلو حمایت کوي.

د جلالی صیب له خبرو نه وروسته استاد عطا محمد نور لنډې خبرې وکړې او د بلخ په ولایت کې یې د ریفورم نه خپل پوره ملاتړ اعلان کړ او ویې ویل چې د بلخ په ولایت کې د ریفورم د تطبیق نه وروسته په نورو شمالي ولایتونو کې د ریفورم عملي کول اسانه دي، د حزب وحدت گوند په استازیتوب استاد سعیدی او د جنرال دوستم مرستیال جنرال روزی هم د دغه فیصلې نه ملاتړ وکړ. شپه مو په مزار کې وکړه او سهار مو امنیه قوماندان جنرال اکرم خاکریزوال او د امنیت آمر جنرال عبدالرزاق په خپلو نوو دندو معرفي کړل، ورپسې د شاه اولیاء یعنی د علي کرم الله وجهه روضې ته لارو او له هغه ځایه مو د بلخ ولسوالۍ ته سفر وکړ ترڅو خلکو ته اطمینان ورکړو چې د بلخ ولایت وضع عادي حالت ته بېرته راگرځیدلې

ده. د بلخ په ولسوالۍ کې چې استاد عطا محمد نور هم رأسره و، وزېر صیب خلکو ته وویل چې د امنیت په راتګ سره به انکشافی کارونه هم پیل شي او خلکو ته به کار پیدا شي.

د بلخ ولسوالۍ یو تن قومي مشر الحاج عبدالقیوم وویلې چې ملت د حکومت نه ډېرې زیاتې هیلې لري خو د مرکزي حکومت په موجودیت کې د بلخ په ولسوالۍ حمله وشوه، زموږ د یو تن دوه پښې قطع شوي، د خواجه پارسا جومات چې دوه سوه کلن تاریخي قدامت لري، په خپل منځي جګړو کې تخریب شو، نو بې وسلې کولو پروسه باید دلته عملي شي او وسله وال ګروپونه باید د بلخ د ولسوالۍ نه ووځي. د چاربولک د ولسوالۍ یو تن قومي مشر د شېر افضل خان په نامه هم د چاربولک له ولسوالۍ نه د وسله والو ګروپونو د وتلو غوښتنه وکړه، ده وویل چې زموږ حاصلات لکه د پخته (پنبه) خریداري د دولتي چارواکو له خوا انحصار شوي ده او دا انحصار باید له منځه ولاړ شي او موږ باید پرېږدي چې خپل حاصلات په ازاده توګه په بازار کې خرڅ کړو، ده وویلې چې د نظامي تشکیلاتو کمښت ضروري دی، ځکه دوی پر خلکو اعاشه حواله کوي او پنځلس ورځې کیږي چې د جنګونو له لاسه زموږ مکاتب ټول تړل شوي دي. دغه مشر زیاته کړه چې حکومت زموږ نه یوه کیلو پنبه په (۱۵) افغانۍ اخلي حال دا چې په یوه کیلو زموږ (۲۰) افغانۍ مصرف کیږي، موږ د اووه کیلو غنمو په مقابل کې یو کیلو چای او د (۵۰) کیلو غنمو په مقابل کې یوه کیلو غوښه اخلو، داسې کسان هم شته چې کله د جنرال دوستم خواته ځي په ځان د علي قل نوم ږدي او کله چې د استاد عطا خواته ځي نو پر ځان د علي گل نوم ږدي او کله چې د وحدت حزب خواته ځي په ځان د علي داد نوم ږدي، همدغه کسان دي چې دوی په جنګ اچوي. یو بل

تن سپين ږبري د عظامحمد قريه دار په نامه چې د چمتال دولسووالۍ اوسيدونکي و وويلې چې که امنيت نه وي د مرکز يو حکم هم دلته نه عملي کيږي، دلته ملت د جنگ سالارانو له لاسه په سر ولاړ دی او هر څوک چې دوه ميله وسله ولري د خپلې سيمې پادشاه دی.

يو بل دقاري عبد الصمد په نامه وويلې چې اوس موږ ته اميد پيدا شوی چې حکومت زموږ پوښتنه کوي خو دا مريض افغانستان د پرش کلن مريض دی او وخت ته ضرورت لري چې جوړ شي. استاد عظامحمد نور په اخر کې وويلې چې موږ د دولت هر امر منو، امنيت او دخلکو عزت غواړو او دامنيت شورا د وروستيو پريکړو ملاتړ کوو.

د بلخ دولسووالۍ د ليدلونه وروسته بېرته مزار ښار ته ستانه شولو او ديوناما په دفتر کې مو د PRT د قوماندان سره وکتل. ديوناما داستازی او PRT د قوماندان نظر دا و چې د لوی څارنوالۍ نه بايد يو باصلاحيته هيئت مزار شريف ته راشي تر څو داخطافونو مسائل بررسي کړي دلته څارنوالان دمحلي چارواکو له خوا تهديد شوي دي او پوره بررسي نه شی کولای.

د بلخ په ولايت کې د فيصلې متن په لاندې ډول و:

### **فيصله کمیسیون مؤظف در ولايت بلخ**

**شهر باستاني مزار شريف ۴/۸/۱۳۸۲**

بمنظور تطبيق فيصله شورا امنيت ملي و مجلس کابينه اصلاحات لازم در پنج ولايات شمال در شهر مزار شريف مورخ ۴ عقرب ۱۳۸۲ فيصله ذيل بعمل آمد.

۱- به اساس منظوری مقام ریاست دولت انتقالی اسلامی افغانستان  
محترم برید جنرال محمد اکرم خاکریزوال بحیث قوماندان امنیه ولایت  
بلخ

۲- محترم برید جنرال عبدالرزاق بحیث آمر امنیت ولایت بلخ

۳- الی تعیین اشخاص مؤظف ذوات آتی بحیث سرپرست در بست ذیل  
تعیین گردیدند.

- محترم انجینر حبیب الله رئیس پوهنتون بلخ بحیث سرپرست والی بلخ  
باحفظ پست قبلی

- محترم محمد ظاهر وحدت بحیث سرپرست معاون ولایت بلخ

- محترم محمد یونس مقیم بحیث سرپرست شاروال بلخ

- به اساس فیصله و تصمیم وزارت امور خارجه نماینده وزارت امور  
خارجه در شهر مزار شریف تبدیل و شخص مسؤل متعاقباً معرفی  
میگردد.

- به اساس تصمیم ریاست عمومی امنیت ملی محترم جنرال عبدالخلیل  
عامل به صفت رئیس امنیت ملی فاریاب تعیین و تقرر حاصل نموده است.  
- همچنان تغیرات مشابه در سایر ولایت بعداً عملی میگردد و شخصیت  
های که از وظایف سبکدوش گردیده اند در ظرف وقت کم مقرر میگردد.

۴- قوماندان امنیه ولایت بلخ به همکاری هیئت های رهبری قول  
اردوهای ۷ و ۸ و مقام ولایت بلخ در هماهنگی با قطعیه اعزامی پولیس  
مرکز در اخراج پوسته های داخل شهر و محدودیت اسلحه در شهر طبق  
فیصله کمیسیون امنیتی مزار شریف و جا بجا نمودن پرسونل در عوض  
قرارگاه های اخراج شده از شهر اقدامات مقتضی بعمل می آورند.

۵- وزارت محترم دفاع ملی به همکاری مقامات محلی PRT و دفتر یوناما سلاح و مهمات اسلحه ثقیله (ماشیندار 14 mm و بالا تر از آن - هاوان 82mm و بالاتر از آن، تمام راکت اندازها، تمام وسایط توپچی به شمول توپچی راکتی تانک، ماشین محاربوی پیاده و زره پوش در تمام بلخ، ولایات شمالی که قطعات نظامی موجود میباشد تثبیت و شرایط را برای جمع آوری آن مساعد نموده و تمام این سلاحها توسط وزارت محترم دفاع ملی الی آخر عقرب سال ۱۳۸۲ جمع آوری و تحت نظارت PRT قرار داده میشود.

اشخاص آتی فیصله مذکور را امضاً نمودند:

الحاج ستر جنرال عبدالرشید دوستم

مشاور خاص ریاست ۱۰۱۰ در امور امنیتی و نظامی

سردار سعیدی رئیس زون شمال حزب وحدت اسلامی افغانستان

الحاج اسحاق رهگذر والی بلخ

دگر جنرال بسم الله خان لوی درستیز

علی احمد جلالی رئیس کمیسیون مؤظف و وزیر امور داخله کشور

(پورتنی سند دوی امضاء گانو سره ددی کتاب په اخره کې ضمیمه

دی.)



له چپې خوا کورنیو چارو وزیر علي احمد جلالی ، دافغانستان ولسمشر حامد کرزی او د لوگر والي محمد امان حمیمي (لوگر د محمد اغې ولسوالی)



ولسمشر حامد کرزی او دامریکا سفیر زلمی خلیل زاد



بناغلی حامد کرزی دیو شمیر چارواکو ، قومی مشرانو او د بنونځي زده کوونکو په  
منځ کې (لوگر محمد اغه ولسوالی)



له بني خوا څخه لومړی زلمی خليل زاد ، علي احمد جلالی ، حامد کرزی ، شهزاده  
مسعود ، زلمی رسول ، محمد یو سف پښتون او ولي منور (لوگر محمد اغه ولسوالی)





علي احمد جلالی د تاجکستان د کورنیو چارو وزیر سره (دوحه ، قطر)



بناغلی حامد کرزی او شاه محمود میاخیل د کورنیو چارو د وزارت د پولیسو د عالی رتبه منصبدارانو سره (دارلې ماڼۍ)



له کڼې خوا نه لومړي قطار، شاه محمود میاخیل، شهزاده مسعود، محمد عمر داودزی، زلمی رسول، زلمی خلیل زاد (USID) مشر، جاوید لودین، محمد یوسف پښتون، امیره حق (UNAMA) مرستیاله، شیدا محمد ابدالی، جنرال عبدالهادي خالد او ولي منور (لوگر محمد اغه ولسوالي)



بناغلی علي احمد جلالی او شاه محمود میاخیل (دوحه قطر)



د پاکستان د کورنیو چارو وزیر فیصل صالح حیات او شاه محمود میاخیل (کابل اتیر کاتینتیل هوټل)



بناغلی علی احمد جلالی اور سره پلاوی د قطر د حکومت داستازی سره کتنه (دوحه قطر)



ڊگري جنرال هلال الدين هلال او شاه محمود ميخايل (دوچه قطر)



له کيڼې خوا نه لطف الله مشعل ، ډگري جنرال هلال الدين هلال ، جنرال عبدالرحمن او شاه محمود ميخايل (دوچه قطر)



بناغلی علی احمد جلالی د قطر حکومت له استازیو او کنفرانس گډوڼوالو سره (دوحه قطر)



بناغلی علی احمد جلالی او ورسره پلاوی د ایتالیا دبهرنیو چارو وزارت دمرستیالی سره کتنه (دوحه قطر)



د قطر شيخ حسن له خوا په جوړه شوې ميلمستيا كې ښاغلی علي احمد جلالی او ورسره پلاوی د كين خوا څخه په قطر كې د افغانستان سفير ، ډگر جنرال هلال الدين هلال ، علي احمد جلالی ، شيخ حسن ، شاه محمود ميا خيل ، ډگر جنرال عبدالجمیل جنبش او ډگر جنرال صبغت الله صایق (دوچه قطر)





شاه محمود میاخیل او ترخنگ یی د کابل والی بناغلی سید حسین انوری او قومی مشران د کابل د استالف ولسوالۍ د تعمیر د بنسټ د ډبرې د اینډولوپه حال کې



باميانو کې د نوي والي اعلیٰ حبيبه سرايي معرفي کول (باميان)



شاه محمود میاخیل په بامیانو کې د قومي مشرانو او د کورنیو چارو وزارت د منسویینو په منځ کې (بامیان)





د باميانو د نوي والي اغلی حبيبه سرايي معرفي کولو مراسم (باميان)



شاه محمود مياخيل د باميان ولايت د چارواکو سره د بودا مجسمو دکتلو  
پرمهال باميان



د ۲۰۰۴ کال د جمهوري ریاست ټاکنې د ټاکنو د یوې حوزې څخه کتنه، شاه محمود میاخیل او د مکرویانو د سیمې د پولیسو مشر سمونوال گلا جان (کابل)



د شاه شهید په سیمه کې د ټاکنو له حوزې څخه کتنه (کابل)



په صدارت کې له رای اچونې وروسته شاه محمود میاخیل له خبریالاتو سره خبرې کوي



د کارته نو په سیمه کې شاه محمود میاخیل د ټاکنیزې حوزې څخه د کتنې پرمهال



شاه محمود میاخیل اود کابل والی بناغلی سید حسین انوری د کابل  
د سروبی ولسوالۍ د بنسټ ډبره ږدی. په انځور کې عبدالملک صدیقی هم تر سترگو  
کیږي (سروبی ولسوالی کابل)



د کابل د کلکانو ولسوالۍ دنوې ودانۍ د بنسټ ايښودنې مراسم شاه محمود میاخیل د کابل والي انوري اونور قومي او دولتي مشرانوسره (کابل کلکان)



دپولیسو دفراغت او شهادتنامو د ویشلو مراسم د بني خوانه ډگر جنرال نورالله خل ، ډگر جنرال شیرآغا روحانی، امنیتي معین بناغلی ضرار احمد مقبل، شاه محمود میاخیل، ډگر جنرال سید محمد خان ، تورن جنرال سید کمال سادات او ډگر جنرال صبغت الله صایق



د لوگر ولايت د سرخ اباد ولسوالۍ د لومړني ښوونځي څخه کتنه دغه ښوونځی چې یوې امریکایي ښځې له خوا چې په عکس کې ښکاري رغول شوی د نوموړې ښځې زوی د ۱۱ سپټمبر په پېښه کې وژل شوی اوس دغه ښځه هم مړه ده په عکس کې د لوگر دمعارف ریس غروال ، اوانجنیر محمد اشرف پوپل هم لیدل کیږي



شاه محمود میاخیل او د لوگر والي محمد امان حمیمي د قومي مشرانو سره د روغڼې پر مهال (لوگر)



د لوگر ولايت د ودانۍ د بنسټ ايښودلو مراسم (لوگر)



د لوگر ولايت د سرخ اب دانجونو د ښوونځي د کار له بهير څخه کتنه (لوگر)



د لوگر ولايت د سرخ اب دانجونو د بنوونځي دکار له بهير څخه کتنه: په عکس کې شاه محمود مياخيل او مشاور وزير شاهزاده مسعود د لوگر د معارف ريس غروال سره (لوگر)



کابل نه شمالي ولاياتو ته سفر: دمخبر اتو وزير محمد معصوم ستانکزی، شاه محمود مياخيل، محترم عبدالرحمن معقول او محترم انوري د سمنگانو د دولتي چارواکو سره روغې





شمالی ولایتو ته کاری سفر د کینیې خوا نه اعلیٰ امنه افضلې ، د ولسمشر مرستیال محمد کریم خلیلي ، شاه محمود میاخیل ، بنباغلی معصوم ستانکزی او بنباغلی جمعه خان همدرد



شمالی ولایتونو ته د کاری سفر د موټرو د کاروان یوه بیلگه



د سمنگانو ولایت په ایبکو ښار کې د والی غلام حسین شفق سره (شمال ته کاري سفر یو څنډه)



د شمال دکاري سفر په ترڅ کې په ایبکو ښار کې په هغه غونډه کې ګډون چې د کابل  
څخه د ورغلي پلاوی لپاره جوړه شوي وه



دولسمشر مرستیال محمد کریم کریم خلیلي او ورسره پلاوی په ایبکو کې د تخت رستم څخه د لیدلو پر مهال



دولسمشر مرستیال محمد کریم خلیلي او ورسره پلاوی په مزار شریف کې د حضرت علي کرم الله وجهه د روضي څخه د لیدني پر مهال



دولسمشر مرستیال محمد کریم خلیلی په مزار شریف کې د خبریالاتو پوښتنو ته ځواب وايي



د تاشقرغان په سیمه کې د بلخ والي عطا محمد نور د کابل څخه ورغلي پلاوی سره  
خدای په امانې کوي



شاه محمود میاخیل دپولیسو د اکاډمی د قوماندان ډگر جنرال محمد موسی نعیمی سره (د کورنیو چارو وزارت)



د کینې خوا نه جنرال محمد شفیق فضلي، جنرال نعیمی، شاه محمود میاخیل، جنرال مطیع الله او جنرال محمد حبیب ناصري (د کورنیو چارو وزارت)



د کورنیو چارو وزارت د پیژنتون د اسنادو د کمپیوټري کولو مراسم: دکنيي خوانه شاه محمود میاخیل ، جنرال شیراغا روحاني ، انجنیر محمد حسیب لطیفی ، جنرال سید محمد خان او جنرال محمد ناصر هاشمی



د کورنیو چارو وزارت د پیژنتون د اسنادو د کمپیوټري کولو نه کتنه



بغلان ته دنوي والي جمعہ خان ھمدرد د معرفي کولو لپاره تلې او پټه سالنگونو کې د  
زياتو اوږو وريډو له امله ودریدل



شاه محمود ميخيل د کورنيو چارو وزارت ريشسانو او قوماندانو سره اړکي

مانی،



افغاني پلاوی د بلجیم د بروکسل په ښار کې



شاه محمود میاخیل د کنړ ولایت د امنیتیه قوماندان جنرال مطیع الله خان ساپی  
اود کورنیو چارو وزارت د قرارگاه د قوماندان سمونوال عبدالوحید سره (د کورنیو چارو وزارت)





میدان وردگو ولایت د نوي والي عبدالجبار نعيمي معرفي کولو مراسم : په عکس کې شاه محمود میاخیل ، بناغلی سید حامد گیلاني ، بناغلی سید محمد گیلاني او پخواني والي راز محمد دليلي هم لیدل کیږي



شاه محمود میاخیل د وردگو د پخواني والي راز محمد دليلي سره ( دنوي والي جبار نعيمي د معرفي مراسم )



شاه محمود میاخیل د کنړ ولایت د نورگل ولسوالۍ د نوې ودانۍ د بنسټ  
ډبرې د ایښودلو پر مهال



شاه محمود میاخیل د کنړ ولایت د نورگل ولسوالۍ د نوې ودانۍ د بنسټ  
ډبرې د ایښودلو پر مهال د کنړ ولایت مرستیال حاجی محمد روزی سره



د بهرینو چارو وزارت مرستیال حیدر رضا سره یادگاري عکس (سویدن ستیا کهولن)



د بلخ ولایت د شولگری ولسوالۍ نه کتنه ، د نبي خوانه میر عبدالرحمن معقول ، شاه محمود میاخیل او د بلخ ولایت مرستیال محمد ظاهر وحدت لیدل کیږی



د بلخ ولايت د شولگرې ولسوالي د ودانۍ د کار له بهير څخه ليدنه



د بلخ ولايت د شولگرې ولسوالي د خلکو سره کتنه



د بلخ ولايت د شولنگري ولسوالۍ په جامع جومات کې د خلکو سره خبرې



د بلخ ولايت د شولنگري ولسوالۍ د پوليسو د قطعي معاينه



د بلخ ولايت د شولگري ولسوالۍ د صحي کلينک د منسويينو څخه کتنه



د پکتيا ولايت له قومي مشرانو سره کتنه ، په عکس کې دمخابراتو وزير  
محمد معصوم ستانکزی او دکورنيو چارو وزارت سلاکار معين مرستيال هم ليدل

کيږي



کنډ ولایت ته دنوي والي اسدالله وفاد معرفي کولو مراسم



کنډ ولایت ته دنوي والي اسدالله وفاته دکنډ خلکو هرکلی



کنډ نوي والي اسدالله وفا ته د کنډ خلکو هرکلی



شاه محمود میاخیل د کنډ نوي والي اسدالله وفا د معرفي کیدولو په مراسمو کې د کنډ خلکو ته ویناپر مهال





دخاص کني د ولسوالۍ د قومي مشرانو سره ليدنه (د کورنيو چارو وزارت)



د پکتيا ولايت څخه کتنه په عکس کې له کني خوا څخه ښاغلي هر يو شريفی ، شاه محمود  
مياخيل ، محمد معصوم ستانکزی ، محمد احسان ضيا او معين مرسيستال (دگريدز هوايي ډگر)



د پکتیا والي اسدالله وفا سره کتنه: د کينډي ځوانه امنيه قوماندان جنرال حى گل سليمان خيل، بناغلى هريو فضل احمد عظيمي، شاه محمود مياخيل، اسدالله وفا او محمد معصوم ستانکزى (گرددیز بنار)



د جمهورى رياست د ټولټاکنو په مهال شاه محمود مياخيل د کورينو چارو وزارت وياند لطف الله مشعل او جنرال عبدالمنان فراهى د استقلال لېسه په حوزه کې

## پاکستان ته دکورنیو چارو د وزیر رسمي سفر ۲۰۰۳م کال د جولای د میاشت ۲۳-۲۴مې نېټې پورې

د پاکستان د اسلامي جمهوریت د کورنیو چارو وزیر بناغلي فیصل سید صالح حیات د افغانستان د کورنیو چارو وزیر علی احمد جلالی ته خو ځله بلنه ورکړې وه چې داریکو دښه والي او گډې همکارۍ لپاره پاکستان ته سفر وکړي. هماغه و چې دکورنیو چارو وزیر د یو لوړپوړي هیئت په مشرۍ د جولای په ۲۳ مه نیټه پاکستان ته رسمي سفر وکړ چې په دغه سفر کې د کورنیو چارو د وزارت امنیتي مرستیال ډگر جنرال هلال الدین هلال، دکورنیو چارو د وزارت د تروریزم سره دمبارزې پر ضد رئیس تورن جنرال عبدالجمیل جنبش، د کورنیو چارو دوزارت د استخباراتو رئیس جنرال نعمت الله جلیلی، په پاکستان کې دافغانستان سفیر ننگیالی طرزی او ما د کورنیو چارو د وزیر د سترسلاکار په توگه گډون درلود.

زمونږ الوتکه دسهار په نهه بجو او شلو دقیقو داسلام اباد په هوایې ډگر کې کښته شوله چې د پاکستان د کورنیو چارو وزیر بناغلي فیصل صالح حیات دنورو لوړ پوړو چارواکو سره په هوایې ډگر کې هرکلي ته ولاړ وو. دروغبر نه وروسته بناغلي فیصل صالح حیات وویل چې لومړی به زموږ لپاره هغه استوگن ځای ته چې د اسلام اباد په Marriott هوتل کې تیار کړی دی لاړ شواو هلته به له لږې دمې نه وروسته په یولسو بجو او دېرش دقیقو د پاکستان له صدراعظم مېر ظفرالله خان جمالی سره مولیدنه ترتیب کړې ده.

په هوتل کې دلږدمې نه وروسته کله چې موږ د پاکستان د صدر اعظم دفتر ایوان صدر ته لاړو نو بناغلی جمالي یو څو دقیقې ناوخته راغی، موږ چې د پاکستان د پلاوي سره په غیررسمی خبرواترو بوخت وو، د پاکستان د کورنیو چارو د وزارت سکرتجنرال له جلالی صیب څخه دگوریلابی جنګونو په اړه پوښتنه وکړه او ویې ویلې چې ستاسې بیوگرافي مې په انټرنیټ کې لوستلې او ډېر کتابونه مولیکلي دي. کله چې جلالی صیب د خوشال خان خټک د دورنه راپدې خوا دگوریلابی جنګونو په اړه معلومات ورکړل نو د کورنیو چارو د وزارت سکرتجنرال سره نورې پوښتنې نه وې، نورې خورې ورې پوښتنې یې پیل کړې، بیا یې پوښتنه وکړه چې ایا د دري الفبا د عربي ژبې په شان ده او که څنګه؟ دا چې د اردو ژبې ډېره برخه دري ده نو نوموړي باید داسې پوښتنه نه وی مطرحه کړې خو دې د جلالی صیب د خبرو تر تاثیر لاندې راغلی وه.

د پاکستان د صدارت مانی. مخکې ما له داخل څخه نه وه لیدلې، کله به چې د هجرت پر مهال اسلام اباد ته تللو نو له بهره مودغه مانی. (ایوان صدر) لیدله چې د سترې محکمې تر څنګ په یوه لیکه پرته وه. له بهر هم ډېره ښکلې معلومیده خو دننه هم ډېره زیاته ښایسته وه، په دغه کتنه کې له جلالی صیب سره یوازې امنیتي معین هلال الدین هلال، په پاکستان کې د افغانستان سفیر ننگیالی طرزي اوزه ملګري وو او دزموږ د پلاوي نور ملګري په هوتل کې پاتې شول.

کله چې صدر اعظم مېر ظفر الله خان جمالي راغي نو لومړی یې وویل پاکستان ته ښه راغلاست جلالی صیب ورته وویل چې ډېره ښه ده چې بیا دې وینم، ستاسې د میلمه پالنې او دا چې وخت مو راکړ چې درسره

وگورو هم مننه کوم، (دا بايد ووايم چې دا خبرې ټولې په انگليسي ژبه وي).

بناغلي جمالي وويلې چې ډېر خوشاله يم چې په لوړ موقف کې مو گورم، له دې معلوميدې چې جلالي صيب او جمالي له وړاندې سره هم پيژندل.

جلالي صيب وويلې چې زموږ د دواړو هېوادونو تر منځ روايتي دوستي د دواړو هېوادونو په گټه ده، تاسې له افغانانو سره په تېرو پنځه ويشت کلونو کې مرستې کړي دي خو وروستۍ کومه پېښه چې په کابل کې (د پاکستان اسلامي جمهوريت پر سفارت حمله وشوه) يو غېر متوقعه پېښه وه هيله لرم چې د دواړو هېوادونو پر اړيکو به ناوړه اغيز ونه کړي.

بناغلي جمالي وويلې چې گيله خلک له نږدې دوستانو څخه کوي. جلالي صيب وويلې چې موږ بايد دا پېښه تر شا پرېږدو او دمسائلو د حل لارې چارې ولټوو، ځکه چې موږ د تروريزم سره په جگړه کې يو او موږ هره ورځ د مشکلاتو سره مخامخ يو که څه هم پاکستان د کرنې دې خوا خپل کوششونه کړي دي خو ډېرو هڅو ته اړتيا ده چې افغانستان ته د ترهگرو د اوبستنې مخنيوی وشي، موږ پر چا پوره نه اچو.

بناغلي جمالي وويلې چې دافغانستان د بهرنيو چارو وزير ډاکتر عبدالله عبداللہ موږ ملامتوي.

جلالي صيب وويلې چې ځينې وخت د کرنې څخه ځينې کسان افغانستان ته د وړانۍ په موخه راوړي، دغه کار سړی بدگمانه کوي خو گډو هڅو ته اړتيا ده چې د تروريزم مخنيوی وکړو، پاکستان هم د قومي

او مذهبي کشمکشونو څخه متضرره کيږي خو يوازې گلهې هڅې کولای شي چې د ډول پېښو مخنيوی وکړي.

جلالی صیب وويلې چې مور د پاکستان پر وړاندې هيڅکله بده اراده نه لرو او په کابل کې د پاکستان د سفارت د سوځيدو د پېښې په اړه بښنه غواړو او د دې قضیې په اړه مو شپږ کسه هم نيولي دي.

ښاغلي جمالي وويل چې ډېره زیاته مننه، مور بايد په وضاحت او صداقت سره خبرې وکړو، پخوا که د پاکستان د حکومت موقف هر څه و، په هغې نه غږېږو خو د يولسم سپتمبر د پېښې وروسته د پاکستان حکومت د متحدینو د قوتونو او د حامد کرزي د حکومت نه ملاتړ کړی دی او د تروريزم په مقابل کې د جگړې په لومړۍ کړښه کې پروت دی، د پاکستان په تاريخ کې د لومړۍ ځل دی چې مور د وومره قواوې قبایلي سيمو کې ځای پر ځای کړي دي. مگر بد بختانه بيا هم مور ملامتېږو، مور غواړو د دواړو غاړو ترمنځ روابط ښه شي، اوس جمال په پاکستان او جلال په افغانستان کې دی. مور ستاسې د تحقیقاتو (د سفارت په هکله) هرکلی کوو، خو متاسفانه چې هم هلته او هم دلته داسې کړۍ شته چې نه غواړي د دواړو هېوادونو ترمنځ دوستي تقويه شي چې دا د تروريزم څخه بدتره خبره ده، زموږ نيت همدا دی چې د دواړو هېوادونو ترمنځ ښه روابط وي او نور هم ښه شي او ټول افغانان وکړای شي چې خپل وطن ته ستانه شي. افغان مشر ښاغلي حامد کرزي له مور غوښتي چې مهاجر افغانان بايد تریو وخته په پاکستان کې پاتې شي چې مور ورسره دا خبره منلې ده.

مور غواړو مرسته وکړو او په افغانستان کې بهتري وگورو خو د مهاجرو ساتل یو خطر او یو قمار دی. افغانستان یواځنی هېواد دی چې د خارجیانو اشغال نه مني او دا په ځای وخت دی چې مور بايد مرسته

وکړو، مخکې له دې چې موږ مسائل د مطبوعاتو له لارې مطرح کړو بڼه به دا وي چې د ديپلوماسۍ له لارې مسائل حل کړو، که مسائل د مطبوعاتو له لارې مطرح کيږي نوموړې هم مجبور يو چې د مطبوعاتو له لارې وغږيږو ځکه چې موږ دلته پارلمان لرو او په پارلمان کې زموږ د حکومت مخالفين ډېر قوي دي او له ما نه هميشه د افغانستان په هکله پوښتنه کوي.

جلالي صيب په ځواب کې وويل: ډېره زياته مننه زه تاسره موافق يم خو موږ هم د فشار لاندې يو. دگوشتي، باجوړ، چمن او وزيرستان له لارې ترورئستان افغانستان ته داخليري، افغانان هم له موږ توقع لري چې يو څه بايد وکړو، جمال بڼه نوم دی او دا توقع بايد له يو بله ولرو وايې چې وروري به کوو حساب ترمنځه، يو بل ته به ارزښت ورکوو، دا د افغانستان لپاره خردمندانه نه ده چې له پاکستان سره خراب روابط ولري. زه ستاسې انگېرنې پرځای گڼم چې زموږ ترمنځ د روابطو دغه بڼه کولو مواع بايد له منځه یوسو.

بناغلي جمالي وويل: زما د هېواد او افغانستان گټې سره نغښتې دي خو په افغانستان کې د نورو هېوادونو لکه دهند دنفوذ پراختيا چې موږ گورو زموږ د انديښنې سبب گرځي، افغانستان د مرکزي او جنوبي اسيا ترمنځ يو مهم هېواد دی، دتيلو پايپ لاین او تجارتي کرښې د افغانستان نه تېريږي، په کندهار کې زه د هندوستان د فعاليتونو نه راضي نه يم، همدارنگه په هرات يا زاهدان کې هم د دوی فعاليتونه د انديښنې وړ دي، موږ (افغانستان او پاکستان) د ويني ورونه يو.

جلالي صيب وويل چې موږ په افغانستان کې هيڅ هېواد ته اجازه نه ورکوو چې د پاکستان پرضد فعاليت وکړي او دا زموږ په گټه هم نه ده،

هند د افغانستان سره روایتی دوستی لري او دا باید د دې باعث نه شي چې زموږ روابط خراب کړي.

په اخره کې د پاکستان صدراعظم مېر ظفر الله جمالي د جلالی صیب نه وغوښتل چې د ده سلامونه ښاغلي کرزي ته ورسوي. د پاکستان صدر اعظم سره لیدنه ډېره مختصره وه او صرف تعارفي ښه یې درلوده.

د دې نه وروسته زموږ پلاوی د پاکستان د کورنیو چارو وزارت ته دنورو خبرو لپاره لاړو، لومړی د افغانستان د کورنیو چارو وزیر علي احمد جلالی او د پاکستان د کورنیو چارو وزیر فیصل سید صالح حیات د پنځوسو دقیقو لپاره دوه په دوه سره وکتل او وروسته د دواړو هېوادونو پلاوي شریکه غونډه درلوده.

په دې غونډه کې لومړي د پاکستان د کورنیو چارو وزیر ښاغلي فیصل صالح حیات، جلالی صیب او ورسره راغلي پلاوي ته هرکلی ووايه او ویې ویل چې د ښاغلي کرزي له سفر وروسته ستاسې سفر ډېر مهم دی چې په ډېرو مسائلو به سره خبرې وکړو، هغه مسائل چې زموږ د دواړو هېوادونو پر اړیکو تاثیر لري. نوموړي زیاته کړه چې موږ له افغانانو سره تاریخي روابط لرو، موږ تل د افغانانو ترڅنګ د ټولو چلنجونو ترڅنګ دریدلي یو او په راتلونکي کې به هم ستاسې ترڅنګ ولاړیو.

په دې وخت کې په پاکستان کې هوا ډېره گرمه وه، نو ښاغلي فیصل حیات وویل د موقع نه په استفاده غواړم چې د هوا د گرم والي په هکله معذرت وغواړم، ده زیاته کړه چې زه امید لرم چې زموږ خبرې به ګټورې او سازنده وي او مسائلو ته باید د حل لارې پیدا کړو، له دې وروسته یې خپل ورسره پلاوي افغاني پلاوی ته وروپېژنده.



جلالي صيب د پاکستان د کورنيو چارو وزير د صميمانه خبرو څخه مننه وکړه او په خپل نوبت يې ورته افغان پلاوی وروپيژنده او وروسته يې وويل: دا ډېره ښه موقع ده چې نن سهار مو د پاکستان صدراعظم سره وکتل، زموږ روابط يوازې د گاونډيتوب په بنياد نه دي بلکې داوړه هېوادونه د يوشان گواښونو سره مخامخ دي او د دواړو هېوادونو ترمنځ گډې همکارۍ ته ضرورت دی، زموږ چلنجونه نهايت زيات دي چې خپلې ادارې له سره جوړې کړو، نو د پاکستان په گډون نړيوالې مرستې ته اړتيا لرو، موږ د تروريزم پر وړاندې گډې مبارزې ته ضرورت لرو چې په خپلو هېوادونو کې امن راولو.

د پاکستان د کورنيو چارو وزير بناغلي فيصل حیات وويل: پاکستان ستاسې خپل کور دی، موږ د تروريزم پر وړاندې مبارزې ته ژمن يو او دا د دواړو هېوادونو او نړيوالې ټولنې په گټه هم ده، موږ غواړو د تروريزم د ټولو ډولونو پر ضد مبارزه وکړو، جنرال مشرف په دې هکله خپله قوي اراده ښودلې ده. موږ د ټولو هغه گوندونو او ادارو فعاليتونه بند کړي چې قومي او مذهبي تبعيضاتو ته لمن وهي. په پاکستان کې هم داسې عناصر شته چې زموږ امنيت تهديدوي او موږ بايد د دوی پر ضد جدي اقدام وکړو که دا فعاليتونه زموږ د سرحد شرقي لوري ته وي او يا هم غربي لوري ته، موږ د کابل قرارداد( د ډيورنډ کرښې معاهدي) (۱۸) له مخې

---

(۱۸) ددې خبرې يادونه ضروري گڼم چې کله د ډيورنډ معاهده په کال (۱۸۹۲) کې امضا کېدله پاکستان اصلاً وجود نه درلوده او دا معاهده د بریتانوي هند سره د امير عبدالرحمن خان له خوا لاسليک شوي ده او د افغانستان يو حکومت هم د ډيورنډ د کرښې معاهده تر اوسه پورې په رسميت نه ده پېژندلې.

(۱۹) کله چې محمد يونس قانوني د کورنيو چارو وزير وو نو د کورنيو چارو وزارت يو شمېر د پوليسو افسران هند ته د روزنې لپاره لېږلي وو نو د پاکستان حکومت واور دا غوښتنه کوله چې که افغانستان پاکستان ته هم يو څه پوليس د روزنې لپاره ولېږي خو د افغانستان حکومت په دغه کې ددې غوښتنې په هکله متضاد نظرونه لرل ددې لپاره چې د دواړو هېوادونو ترمنځ توازن په نظر کې ونیول شي جلالي صيب وروسته ډېر محدود کسان چې تعداد يې تقريباً دېرش کسو ته رسیده د پوليسو افسران د کمې مودې لپاره پاکستان ته د زده کړو لپاره ولېږل.

اړيو چې په دواړو اړخونو کې امنیت تامین کړو، موږ به د افغانستان د ترقۍ سره مرسته کوو او دازموږ په فکر کې ده خو بعضې وخت ځینې خنډونه رامنځ ته کیږي او موږ غواړو چې هغه خنډونه له منځه یوسو، موږ په ګلې توګه د ټولو سرحدونو نه هغه خوا مداخلې په خاصه توګه په افغانستان کې په کلکه ردوو، موږ ارزو لرو چې ښاغلی حامد کرزی او دهغه حکومت موږ سره دوستي ولري او موږ د افغانستان ازادي او سوکالي غواړو، موږ د افغانستان د بیارغونې لپاره زیاتې پیسې تخصیص کړي خو د امنیتي وجهې له امله لا تر اوسه دغه کمکونه مصرف شوي نه دي. که څه هم پاکستان په خپله محدود امکانات لري خو بیا یې هم له افغانستان سره د سل میلیونو ډالرو د مرستې وعده کړې ده، موږ د افغان پولیسو د روزنې لپاره هم یو څه پیسې جدا کړي دي (۱۹) موږ به د پاکستان د پولیسو د اکاډمۍ نه کتنه هم وکړو او د پولیسو د روزنې په اړه به لومړني معلومات تاسې ته درکړو، خلاصه دا چې امنیت د دواړو ملکونو لپاره فوق العاده اهمیت لري، په سرحد کې مشکلات باید د تفاهم له لارې حل شي. موږ دې ته حاضر یو چې دمهاجرینو په بېرته ستندنه او د پولیسو په روزنه کې تاسې سره مرستې وکړو، دافغان مهاجرو په هکله د ملګرو ملتونو دفتر UNHCR او زموږ د ارقامو ترمنځ اختلاف شته، افغان مهاجرینو تعداد په پاکستان کې تر دوه میلیونو پورې اټکل کیدای شي شاید چې غیر رسمي ارقام له دې هم اوچت وي، په سرحد کې موږ د مخدره موادو د قاچاق په اړه اندیښنه لرو، دواړه ملکونه باید د ملګرو ملتونو په مرسته د دې مخنیوی وکړي ځکه چې دمخدره موادو قاچاق پر پاکستان ډېره منفي اغیزه کوي، همدارنګه موږ باید پاکستان ته د غیر قانوني اجناسو د قاچاق په هکله هم خبرې وکړو

همداشان هغه افغان بنديان چې په پاکستان کې بنديان دي موږ به هڅه وکړو دهغوی د بند د مودې ترپشپړیدو پورې لازم سهولتونه برابر کړو او د دې ترڅنګ هغه پاکستانی بنديان چې په افغانستان کې بنديان دي دهغوی د راخوشې کولو هڅې هم باید وشي، په دې هکله باید ګډ کار وشي او ګډې همکارۍ ته ضرورت دی.

زموږ پالیسي دا ده چې د افغانستان په کورنیو چارو کې مداخله ونه کړو او هر هغه څه چې زموږ د ګډو همکاريو مانع ګرځي هغه باید له منځه یوسو، ستاسې د مؤفقت په هبله.

له دې وروسته جلالی صیب خبرې وکړې او ویې ویل: زه ستاسې پر خبرو ډېر خوشاله شوم چې تاسې وویل چې پاکستان به د ټولو هغو ګروپونو او ډلو پر ضد اقدامات وکړي چې د افغانستان پر ضد فعالیتونه کوي او دا کار به ډېر ژر تغیرات رامنځ ته کړي، زه عقیده لرم چې پاکستان به په دې کار کې جدي وي، زه د خپل اړخه د همکارۍ وعده کوم. موږ دخپلو ادارو او خاصتاً د سرحدی پولیسو په جوړولو او ریفورم باندې کار کوو، همدارنګه مامعلومات ترلاسه کړل چې تاسې هم په خپلو ادارو کې په ریفورم کار کوئ ښه به داوي چې له یو بله زده کړه وکړو. موږ غواړو په راتلونکو څو میاشتو کې د پولیسو روزنه چټکه کړو. موږ د پېښو د بررسی او د شواهدو راټولولو په ساحه کې خاصتاً د نوې ټیکنالوژۍ په ساحه کې زیات کومک ته ضرورت لرو، موږ به ستاسې د دې پیشنهاد چې غواړئ د پولیسو په برخه کې مرسته کوئ غور وکړو.

افغانان په پاکستان کې شته او د پاکستان خلکو او حکومت ورسره هر راز مرستې کړي دي، تېر کال یو میلیون افغان کډوال خپل وطن ته ستانه شوي دي او امید دی چې دغه لړۍ لاپسې وغځېږي. په دې کې هېڅ شک

نه شته چې افغانان اوس دپاکستان له خلکو سره ډول ډول اړیکې لري دوی به تگ راتگ لري نو امید دی چې دپاکستان حکومت په دې برخه کې همکاري وکړي، په ځانگړې توگه اسلام اباد ته څېرمه د کچه ابادۍ په کمپ کې باید افغان مهاجرینو سره له حوصلې کار واخستل شي. زموږ اطلاعات دا وایي چې پاکستان حکومت نږدې پنځه سوه افغانان یوازې په اسلام آباد کې په دې پلمه نیولي چې کارت نه لري، په بلوچستان کې هم ورته نیونې شوي چې موږ یې په اړه دقیق معلومات نه لرو، زموږ هیله ده چې د پاکستان حکومت به هغه افغانان چې په وړو جرمونو کې نیول شوي او د (۸ - ۹) کلونو پر بند محکوم شوي نو ددې کسانو دوسیې باید له سره وکتل شي او هیله ده چې خوشې شي. البته هر هغه څوک چې په غټو جرمونو تورن دي دوی باید سزا وويني.

په افغانستان کې دپاکستاني بنديانو مسئله جلا ده، (۵۴۰) تنه پاکستانيان په شبرغان او (۱۰۳) کسه په کابل کې بنديان دي، په دې مسئله کې د امریکا حکومت هم دخپل دی، موږ هڅه کوو چې دا ټول بنديان کابل ته انتقال کړو او دوسیې یې تکمیل او ژرخوشی شي.

د مخدره موادو د کرکيله او قاچاق او بد امنی په سیمه کې د اقتصادي رشد د کم والي له امله مخ په زیاتیدو ده. دا منطقوي او نړیواله مسئله ده او موږ کوشش کوو چې دنړیوالې ټولنې په مرسته یې مخنیوی وکړو تر څو چې د کوکنارو پر ځای متبادل کرکيله پیدا کيږي دا به ستونزمنه وي چې دا بوتی په اسانه له منځه لاړ شي، بل لوري ته وچکالی هم د کوکنارو په کښت کې زیاتوالی راوستی، موږ د کورنیو چارو وزارت په چوکاټ کې د مخدره موادو پر ضد اداره جوړه کړې ده، د جرمني او انگلستان په مرسته په یوه همه جانبه ستراتیژۍ باندې کار کوو چې په

سیمه او هم په نړیواله کچه د دې مخنیوی وکړو. یو ملک په یوازې توګه له دې سره مبارزه نه شي کولای، موږ د ایران او تاجکستان سره هم په دوه اړخیزه همکاريو کار کوو چې ایران په دې برخه کې وعده کړې چې په سرحدې سیمو کې به امنیتي پوستې جوړوي، د تروریزم برخه کې ځکه ګډې همکاري ته اړتیا ده چې تروریزم د دواړو هېوادونو ګډ دښمن دی او دواړه هېوادونه له دغې پدیدې څخه ځورېږي او زیان ویني. زه د درې اړخیزه کمیسیون (۲۰) او کارونو ته سترګې په لاره یم چې په سرحد کې به د تاوتریخوالي په کمولو کې رغنده رول ولوبوي، موږ د یو بل د خاورې نیولو ته ضرورت نه لرو، مننه.

له دې وروسته ښاغلي فیصل حیات وویل: چې موږ تیار یو چې د تروریزم مخه ونیسو ځکه موږ هم د تروریزم قرباني یو، موږ خوشاله یو چې درې اړخیزه کمیسیون جوړ شوی دی او موږ د افغانستان د خپلواکۍ او امنیت درناوی کوو، خودامنیتي وضعیت له امله ډېر پاکستاني قراردادیان له افغانستان څخه راوتلي او ځای یې هندي کمپنیو نیولی، د کچه ابادۍ مسئله به وځنډول شي خو بعضې اشخاص چې غیر قانوني لاس وهنو او جرمي مسائلو کې لاس لري باید مخه یې ونیول شي، موږ دوی ته مهاجر نه وایو بلکې دوی زموږ خویندې او وروڼه دي که چېرې تاسې داسې لست چې د قانوني اسنادو په نه لرلو یعنی Foreign Act په اساس بنديان شوي وي، نو موږ ته یې راکړئ هغه به خوشې کړو او یا که د چا د بند موده پوره شوی وي او نه وي خلاص شوی، هغه به هم راخلاص

---

(۲۰) د افغانستان، پاکستان او امریکا ترمنځ درې اړخیز کمیسیون جوړیدلو ته اشاره وه ترڅو د افغانستان او پاکستان د پولو په شاوخوا کې د تاوتریخوالي مخه ونیسي او ګډې همکاري ته زمبڼه برابره کړي.

کړو، مگر ځینې دا سې پیښې رامنځ ته کیري چې منفي تاثيرات لري، دبیلگې په توگه په کابل کې د پاکستان پر سفارت حمله، که څه هم تاسې څه کسان نیولي دي او موږ ستاسې په اقدام خوښ یو خو دا لومړی ځل نه دی، موږ د امریکا او افغان حکومتونو سره د پاکستانی بندیانو په هکله غږیدلي یو او یو زماني چوکات به ورته تعیین کړو خو مگر موږ ته ویل شوي چې تقریباً (۱۰۵) کسه پاکستانی بندیان هند ته استول شوي دي او موږ یې لیست هم لرو.

د دې خبرو په جواب کې جلالی صیب وویل: غواړم د یوڅو خبرو وضاحت وکړم، پاکستانی کمپنی د امنیتي دلایلو پر بنسټ نه دي راوتلي، بلکې ستاسې کمپنیو د قرارداد مشخصات نه دي پوره کړي او همدا اوس په کندهار کې شپږزره پاکستانیان په کار بوخت دي، مامخکې هم وویل چې په کابل کې پر پاکستانی سفارت حمله غندو او د دې قضیې په اړوند مو کسان هم نیولي. ښاغلي کرزي هم د پاکستان له حکومت نه بنسټه غوښتي او د اوبستي تاوان خساره یې هم ورکړې ده. په دې اړه زه هیڅ معلومات نه لرم چې گواکې پاکستانی بندیان دې هند ته استول شوي وي که تاسې لیست لرئ موږ ته یې راکړئ موږ به پرې غور وکړو او موږ چمتو یو چې ټول مسائل دخبرو له لارې حل کړو.

د پاکستان د داخله چارو وزیر وویل: هغه افغانان چې اسناد نه لري نو د افغانستان سفارت دې همکاري وکړي چې دوی ته اسناد ورکړي شي، موږ ۷۷۰ کسه افغانان له بنده خلاص کړي دي موږ د ځینو امنیتي ملحوظاتو پر بنسټ ځینې افغانان نیولي دي او په دې کې هم شک نه شته چې پولیسو به ځینې د پیسو په خاطر هم نیولي وي.

د افغانستان سفير بناغلي ننگيالي طرزي وويل: هغه لستونه چې موږ د افغان بنديانو برابر كړي دي هغه د بشر حقوقو او خبريه ادارو له خوا هم تائيد شوي دي، دابه مشكله وي چې موږ ټولو افغانانو ته پاسپورټونه وركړو او يا هغوى په ويزو دلته راشي، د مخدره موادو دمخنيوي په اړه په نږدې راتلونكي كې د افغانستان د ولسمشر د ملي امنيت سلا كار زلمې رسول او دمخدره موادو دضد ادارې رئيس مېرويس ياسني پاکستان ته راروان دي چې په دې اړه به تفصيلي خبرې په راتلونكې كې وشي. همدارنگه د مالي او تجارت وزېران هم راروان دي چې له پاکستان څخه افغانستان ته د غېرقانوني اجناسو په وارديدو او افغانستان ته دمالونوپه ترانزيت، له پاكستاني چارواكو سره خبرې وكړي او په گډه به د دغه ستونزو د مخنيوي په موخه لارې چارې ولټول شي.

په پاى كې جلالى صيب د پاكستان د كورنيو چارو وزېر بناغلي فيصل حيات ته بلنه وركړه چې كابل ته راشي، ترڅو د دواړو هېوادونو ترمنځ اړيكي لا غښتلي شي.

په پاكستان كې د متحده عربي امارتو سفير علي محمد الشامي غرمې تياره كړې وه چې غرمه موهلته تېره كړه، د جولای په څلور ويستمه نيټه سهار په نهه نيمو بجو د استراليا د مهاجرينو وزېر چې په اسلام اباد كې و، له جلالى صيب سره وكتل او په استراليا كې دافغان مهاجرينو پر ستونزو خبرې وشوې، دغه وزېر وويل چې استراليا ته دغېر قانوني مهاجرو شمېر ۳۹۰۰ كسو ته رسېږي چې يو شمېر يې افغانان هم دي، نوموړي ژمنه وكړه چې د استراليا حكومت د افغان حكومت ملاتړ كوي خو د غېر قانوني كسانو پر وړاندې د استراليا دريغ ثابت دى او استراليا نه غواړي چې غېر قانوني كسانو ته پناه وركړي او هغه كسان

چې هېڅ اسناد نه لري استرالیا حکومت یې له بنده خوشې کوي او خپلو هېوادونو ته یې استوي که افغانان هم په دې کې وي استرالیا به یې خپل هېواد ته واستوي.

جلالي صیب وویل چې تاسې قانوني ستونزه لرئ او موږ د امکاناتو نشتوالی، نوښت به دا وي چې دافغانستان دمهاجرینو وزارت سره اړیکې ونسیئ او دې ستونزې ته به دحل لارې چارې ولټوو. موږ هم پوهیږو چې د خلکو قاچاق یو نړیوال مشکل دی او حتی داسې کسان هم شته چې دافغانانو په نوم پاسپورټونه اخلي او په اروپا کې او یا نورو هېوادونو کې د سیاسي پناه غوښتنه کوي، موږ حاضر یو تاسې سره په دې برخه کې همکاري وکړو.

په همدې ورځ یو ځل بیا افغان پلاوي د ښاغلي فیصل صالح حیات سره په کورنیو چارو وزارت کې وکتل، ښاغلي فیصل حیات وویل چې تقریباً په ټولو مسائلو خبرې وشوې خو جلالي صیب وویل یوه مسئله چې ډېره مهمه ده هغه دطالبانو هغه غړي او مشران دي چې په افغانستان کې وړانې کوي او دلته په پاکستان کې ازاد گرځي نو د دوی مخه باید ونیول شي، ځکه تروریزم د دواړو هېوادونو لپاره تهدید دی. جلالي صیب زیاته کړه چې ښاغلي کرزي صیب دې ته لیوال دی چې هم د ولسونو او هم په حکومتي کچه له پاکستان سره ښې اړیکې ولري.

ښاغلي فیصل حیات وویل هر هغه څوک چې د قانون خلاف فعالیت کوي مخه یې باید ونیول شي. په پاکستان کې داسې ډلې او گروپونه شته خو دا باید ووايم چې هیچا ته به اجازه ورنه کړو چې په افغانستان کې بې ثباتي رامنځ ته کړي او په افغانستان کې بې ثباتي زموږ په گټه هم نه ده. ځینې جهادي گروپونه بیانونه صادروي، موږ دا منو چې ځینې کسان تگ



راتگ کوي خو زموږ پوځونه په همدې موخه په سرحد کې ځای پر ځای شوي چې د دوی مخه ونیسي، موږ د امریکا نه هم غواړو چې د طالبانو مخه ونیسي، ځکه هغوی اوس یوازې د القاعدې د نیولو سره دلچسپي لري. موږ په افغانستان کې د هند د فونسلگریو په هکله تشویش لرو، ځکه دوی په افغانستان کې د پاکستان مخالفین روزي او حمایه کوي یې، په پای کې ستاسې له راتگ څخه مننه کوو او تاسې ته هر وخت هرکلی وایو که د سفر په پای کې یو تفاهم نامه لاسلیک کړو نو ښه به وي.

جلالي صیب په ځواب کې وویل: د اچې موږ په ډېرو مسائلو خبرې وکړې، موږ ستاسې د تعهداتو درناوی کوو، تاسې د هند سره زموږ د دوستۍ خبره بیا بیا تکرار کړه خو زه ډاډه درکوم چې افغانستان به هیڅ پاته اجازه ورنه کړي چې خاوره یې د گاونډیانو پر ضد استعمال کړي، د بلوچستان مسائل او پېښې د افراطیت پورې اړه لري.

وروسته د پاکستان د کورنیو چارو وزیر څرگنده کړه چې د افغانستان د کورنیو چارو د وزیر بلنه ورته منظوره ده او ژمنه یې وکړه چې ډېر ژر به د افغانستان دوره وکړي او زیاته یې کړه چې ټول واره او غټ مسائل باید د خبرو له لارې حل شي.

له دې وروسته دواړو وزیرانو ګډ خبري کانفرانس ته خبرې وکړې او د ژور نالستانو پوښتنو ته یې ځواب ووايه په کانفرانس کې لومړی د پاکستان د کورنیو چارو وزیر د افغانستان د کورنیو چارو وزیر او ورسره پلاوي ته هرکلی ووايه او بیا یې مننه وکړه چې د افغانستان د کورنیو چارو وزیر دده په بلنه د ښاغلی حامد کرزي د سفر په تعقیب اسلام اباد ته تشریف راوړی دی. نوموړي زیاته کړه چې پاکستان او افغانستان له ډېر پخوا دیو بل سره همکاري لري او په راتلونکې کې به هم دغه همکاريو ته

دوام ورکړي موږ په ډېرو خبرو سره غږېدلي یو او دخپلو خبرو له پایلو راضي یو، موږ یو بل ته ضرورت لرو او دا زموږ په گټه هم ده، پاکستان چې څنگه زموږ کور دی داسې د ټولو افغاني خویندو او ورونو کور هم دی. پاکستان د افغانستان سره دوستی ته خاص ارزښت ورکوي ځکه چې موږ گډې کلتوري، اجتماعي او اقتصادي اړیکې لرو او موږ د ښاغلي حامد کرزي د حکومت مؤفقیت غواړو، موږ باید خپل کوششونو او گډو همکاريو ته دوام ورکړو ځکه دا زموږ د دواړو هېوادونو، سیمې او نړۍ په گټه ده، دا د ټولې نړیوالې ټولنې مسؤلیت دی چې د افغانستان سره مرسته وکړي، پاکستان هم په خپل وار د خپلو اقتصادي مشکلاتو سره سره سل میلیونه ډالره مرسته د افغانستان د بیا رغونې لپاره ځانگړې کړې ده، موږ د عدم مداخلت واضحه پالیسي په ټولو ملکونو کې او په ځانگړې توگه د گاونډیو هېوادونو پر وړاندې لرو، پاکستان به هېڅ ډلې او یا گروپ ته اجازه ورنه کړي چې د افغانستان پر ضد فعالیت وکړي ځکه تروریزم د دواړو هېوادونو د گټو پر ضد دی، په کویټه کې وروستی فعالیت ددې نښه ده او دا زموږ شریک مسؤلیت هم دی.

د مخدره موادو د قاچاق او کرکیله زموږ د دواړو ملکونو گډه ستونزه ده او باید د ملگرو ملتونه او نړیواله ټولنه په دې برخه کې مرستې وکړي، دافغان مهاجرینو ستونزه موږ د UNHCR یا د مهاجرو د عالي کمشنري له لارې غواړو چې حل یې کړو تر څو افغان مهاجرین په عزت سره خپل وطن ته ستانه شي، همدارنگه موږ د سرحدی ستونزو، ترانزیت او د افغان پولیسو په روزنه هم خبرې وکړې.

ورپسې جلالی صیب خبرې وکړې او ویې ویل: لومړی د پاکستان د کورنیو چارو دوزیر څخه مننه کوم چې زموږ ښه میلمه پالنه یې کړي

ده، موږ په مختلفو هراړخيزو مسائلو خبرې وکړې، دواړه ملکونه شريکي فرهنگي، اقتصادي او اجتماعي اړيکي لري او دواړه غاړې قوي نيت لري چې يو له بل سره همکاري وکړي او په دې اطمینان لرو. زه د دواړو خواو دمذاکراتو نه راضي يم، موږ په دې وخت کې کومک او همکاري ته ضرورت لرو ترڅو د خپلو ادارو ظرفيت لوړ کړو، افغانستان به هيچاته اجازه ورنه کړي چې زموږ خاوره د بل چا پر ضد استعمال کړي او موږ بايد يو له بل سره همکاري وکړو او د تروريزم او بنياد گرايي مخه بايد ونيسو، ځکه دا زموږ د سيمې او د نړيوالې ټولنې په گټه هم ده، پاکستان د افغان مهاجرينو سره کومک کړی دی ترڅو چې د افغانستان اقتصادي وضعيت ښه کيږي هغه مهاجرين چې دلته اړيکي لري، دوی به ځي راځي، همدا شان د پوليسو په روزنه خبرې وشوې خو ډېر نور داسې مسائل لا پاتې دي چې بايد په تفصيل خبرې ورباندې وشي، دبيلگې په توگه د پاکستان له لارې د افغان مالونو د ترانزيت مسئله او داسې نور...

وروسته جلالی صيب اسلام اباد ته خپرمه د پاکستان د پوليسو له اکاډمۍ نه ليدنه وکړه چې د پوليسو د اکاډمۍ قوماندان له خوا معلومات ورکړل شول، جلالی صيب وويل چې موږ غواړو زموږ پوليس خدمت په يو ځواک بدل شي ترڅو د خلکو او پوليسو ترمنځ همکاري زياته شي. د پوليسو د اکاډمۍ له ليدنې وروسته ما زديگر مهال جلالی صيب او ورسره پلاوی بېرته کابل ته راستون شو.

## د کورنیو چارو په وزارت کې د ولسوالیو او ولایاتونو اړوند ورکشاپ

د ۲۰۰۳ م کال د اکتوبر په یویشتمه نیټه د نړیوال بانک په مرسته د کورنیو چارو په وزارت کې د ولایاتونو او ولسوالیو د تقویې لپاره ورکشاپ جوړ شوی و چې په دغه سیمینار کې د کورنیو چارو وزیر او منسوبینو برسېره دملگرو ملتونو استازي او د مالي وزیر ډاکتر اشرف غني احمدزي هم گډون کړی و.

د کورنیو چارو وزیر په خپلو خبرو کې لومړی په اداري اصلاحاتو رڼا واچوله او ویې وویل چې که څه هم دافغانستان د اداري فزیکي زېر بنا له منځه تللې خو د دې سره په ادارو کې کارونه پرمخ ځي او خلک مختلفو ادارو ته مراجعه کوي، دافغانستان په تشکیلاتو باید تجدید نظر وشي او خارجي متخصصین باید یوازې دمشخصو ضروریاتو په بنیاد استخدام شي مود د فزیکي زېر بنا د جوړولو لپاره یو جامع پلان جوړ کړی ترڅو په ولسوالیو کې امنیت او ثبات تامین شي او د دغې پلان په اساس به خلکو ته خدمات وړاندې شي. د دغه پلان په اساس، د ولسوالیو او ولایاتونو ترمنځ مخابراتي اړیکي به ټینګي شي ترڅو داسې یوه اداره رامنځ ته شي چې خلک پرې اعتماد وکړي. د جلالی صیب له خبرو وروسته، **Dr. Andrew Wilder**، د AREU یا دافغانستان د ارزیابی او تحقیق ادارې مشر خبرې وکړې او دخپل رئیس رچ او تحقیق پر پایله وغږیده. ده ویې وویل چې د افغانستان محلي ادارو اسکلیت سره له دوه نیمو لسیزو جنګونونه وروسته اوس هم موجود دی او خلک ورسره اشتیای لری. له دې وروسته د افغانستان دمالي وزیر ډاکتر اشرف غني

احمدزي خبرې وکړې او ويې ويل: زموږ هدف واضح دی، موږ يو پرمختللی او مرفه افغانستان غواړو او داسې هېواد غواړو چې د ټولو حقوق په کې خوندي وي، دولت بايد د خلکو خدمتگار وي نه بادار، دولت او حکومت بايد دخلکو دحقوقو ساتونکی وي، نن ملت دی چې موږ رهنماي کوي، ملت د دولت نه حساب غواړي. ملت د دولت نه شفافيت غواړي، دا ټولې هغه خبرې دي چې د اسلام پيغمبر صلی الله عليه وسلم او خلفاء راشدینو يې بنسټ ايښی دی، هغوی د بيت المال ديوه خس حساب هم ورکاوه، ملت يو قوي دولت غواړي او ديو قوي دولت معنی دا نه ده چې هر څه په مرکز کې وي، افغانستان اجتماعي عدالت غواړي، افغانستان يوازې کابل نه دی بلکې کابل د اطراف لپاره وسيله د خدمت ده، زموږ دراتلونکي تصوير معلوم دی، دملي انکشاف په چوکاټ کې د حکومت پالیسي ده چې په لاندې ستونو ولاړه ده.

اوله ستنه: امنیت دی چې ملي اردو، ملي پولیس او ملي امنیت باید په وسلو مجهز وي ترڅو امنیت وساتي خو متأسفانه دتوکيو په کنفرانس کې دې اصل ته توجه ونه شوه او دا اشتباه وه مگر اوس دا نیمگرتیا مخ په ترمیمیدو ده.

دویمه ستنه: بشري قوت دی، موږ يو اداري نسل له لاسه ورکړی ځکه اوس يو وزېر د يو مدېر کار هم کوي او مدېر دکاتب کار کوي، بې صلاحیته مسؤلیت نه شي اخستل کیدای او همدا شان بې مسؤلیتته کار نه شي ترسره کیدای.

دریمه ستنه: اقتصاد دی او څلورمه ستنه: اداري اصلاحات دی، ډاکټر اشرف غني احمدزي زیاته کړه چې زموږ اداره معیوبه ده او له اداري اصلاحاتو پرته موږ نه شوای کولای چې نړیواله ټولنه په دې قانع کړو چې

مورې سره مرسته وکړي، زورگويې او زيات گويې ځای نه نيسي، د دولت مامورين بايد حساب ورکړي او هرڅوک بايد خپل د دارايې فورمه ډکه کړي چې څومره پيسې لري، زما په فکر وزارت ماليه لا تر اوسه مؤفقه نه ده ځکه په خپل وخت مامورينو ته معاش نه شي رسولي، وزارتونه بايد د خپلو تشکيلاتو او افرادو صحيح لست وزارت ماليې ته راوړي. ده وويل چې هيڅوک د قانون نه اوچت نه دی افغانستان يو مشر لري چې هغه نساغلی کرزی دی او ولايات خود مختاره نه دي، اکثره بودجې د وزارتونو د ضرورت په مطابق نه دي، نو ځکه د مالي وزارت ته د قبول وړ نه دي.

که مور د جلالی صيب او ډاکتر اشرف غني پورته ته ذکر شوو خبرو ته وگورو، نو دوی د افغانستان د راتلونکې لپاره جدي او عميق پلانونه درلودل خو متأسفانه چې د جناب کرزي صيب او د بين المللي ټولني له خوا د دوی ملاتړ ونه شو نو ځکه افغانستان په موجوده وخت کې له نامعلوم برخليک سره مخامخ دی.

د دې ورکشاپ نه وروسته په سبا يعنې د اکتوبر د مياشتې په دوه ويشتمه نيټه د بهرنيو چارو د وزارت په تالار کې د افغانستان د واليانو او قوماندانانو يو سيمينار د ادارې او پوليسو د سمپوزيم په نامه جوړ شوی وو چې لومړی ورته جلالی صيب خبرې وکړې او ويې ويل: که له يوې خوا د ادارې د جوړېدو پروړاندې زيات چلنجونه شته، بل خوا اميدونه هم شته، ادارې بايد د گروهې شکل نه ووځي، زموږ مشکل ډېر په دې کې دی چې زموږ ادارې گروهې بڼه نيولې او ستونزې يې پيدا کړي دي، ددغو ادارو مؤثريت بايد زيات شي تر څو خلکو ته بڼه خدمات وړاندې کړي شي او امنيت برقرار شي، ترهغې چې محلي ادارې مرکزي حکومت ته وفاداره نه وي امنيت نه شي راتلای، زموږ پوليس گروهې

شکل لري، په شمال کې امنیت د همدې رقابتونو او جگړو په پایله کې خراب شوي دي، کله چې یو قوماندان تبدلیږي ټول پرسونل یې ورسره ځي، لکه چې په زابل، فراه، میدان او تریو حده په کندهار کې همداسې وشول، دا هم باید ووايم چې په اته سوه افغانیو مورځنګه کولای شو چې ځوانان ملي پولیسو ته راجذب کړو، دپولیسو معاشونه باید لوړ کړای شي او د ملي اردو د عسکرو سره باید برابر شي. پولیس باید غیر نظامي شکل ولري ترڅو د قانون حاکمیت تحکیم کړي اوس پولیس د جگړې په لومړۍ کړنښه کې دي، حتی ترافیک هم ثقیله وسلې او راکټ انداز ګرځوي، که اداره ښه شي او خلک پرې اعتماد وکړي امنیت په خپله راځي خومتاسفانه چې زموږ اکثریت ولسوالۍ ودانۍ نه لري او ولسوال په یو کرایې کور کې دفتر جوړ کړی، نه موټر لري او نه نور امکانات، نو څنګه به خلک داسې ولسوال ته د احترام په سترګه وګوري، مورځنګه د محلي ادارو لپاره پلان ترتیب کړی او امېد دی چې نړیواله ټولنه به زموږ د دې پلان ملاتړ وکړي.

له جلالی صیب وروسته د ملګرو ملتونو دسرمنشي ځانګړي استازي لخداری براهیمي وویل: د افغانستان موجوده حکومت د نړیوالو له خوا په رسمیت پیژندل شوی خو امکانات نه لري چې خپله اداره وچلوي او حاکمیت تامین کړي، مورځنګه باید خپل فعالیتونه سره هماهنگ کړو او هغه مخرب کسانو ته چې امنیت خرابوي دا وښايو چې دوی نور وس نه لري چې امنیت خراب کړي.

له لخداری براهیمي نه وروسته د مالي وزیر ډاکټر اشرف غني احمدزي خبرې وکړې او وېي ویل: زموږ اصلي مسئله دولت جوړول دي او مورځنګه داسې دولت نه لرو چې دولس نمایندګي وکړي، دولت په ولس د زور

وسيله نه ده بلکې د ولس خدمتگار بايد وي او ټول بايد دقانون په چوکاټ کې کار وکړي، د دولت د رئيس نه نيولې تر سرکاتب پورې، هر څوک چې له قانونه وځي ولس ته د منلو وړ نه دی.

دنيا له مور سره کومک کوي نه له مور نه تيل غواړي او نه اډه.

د دولت ادارې بايد د عدالت بنياد وي، نن خلک د دې دولت نه شاکي دي که اساسي لاره د حل پيدا نه شي مور به بيا دنيا او هم خدای جل جلاله ته خجله اوسو. نن تاسې (واليان او قوماندانان) د وضعې نه شکايت کوئ، د دې وضعې مسؤل مور او تاسې يو ځانته بايد گوته ونيسو مور د تاريخ نه عبرت نه دی اخستی چې بيا به قوماندانان بې سره نه وي، رشوت به نه وي، مگر داسې نه ده، دنيا دا وضعيت نه مني، اداري رشوت بايد ورک شي، دولتي موقف څخه شخصي استفاده بايد ودرول شي په خاصه توگه د مخدره موادو د قاچاق او کرکيلې په برخه کې، مور له يو پلوه له دنيا نه کومک غواړو او له بل پلوه مخدره موادو ته توسعه ورکوو، دوه شيان په يو کميس کې نه ځايېږي، دافغانستان وگړی د حق خاوند دی، سپيڅلتيا بايد موجوده وي، دولت ماليه بنده کړې خو قوماندانان په خپل سر ماليه اخلي او حتی د اپينو (ترياک) نه هم ماليه اخلي او دغه اپين په دولتي موټرو کې انتقالوي، دا نه شي کيدلای چې دنيا ته يوه څېره او ځانته بله څېره وښايو، له امنيت پرته اقتصادي رشد ممکن نه دی ترڅو چې سرمايه گذاري ته شرايط برابر نه شي تر هغې پورې زموږ مشکلات حل کيدای نه شي خو زموږ افغان پانگوال بايد د امنيتي وضعيت څخه مطمئن شي او په اسانۍ سره ځمکې د دوی په اختيار کې ورکړل شي چې فابريکې په کې جوړې کړي، تر څو چې مور خپله عادي بودجه دخپل ملک له عايداتو پوره نه کړو مور په جرات له نړيوالې ټولنې



سره خبرې نه شو کولای، موږ په دوه لاري کې ولاړ يو يا به مثبت طرف ته خو او که نه منفي طرف ته خوروان يو، د حکومت تصاميم بايد په ټولو برخو کې عملي شي او هغه طرحه چې د کورنيو چارو وزير د افغانستان حکومت او نړيوالې ټولنې ته وړاندې کړې ده هغه موږ ټولو ته دمنلو وړ ده او بايد عملي شي، افغانستان يوه ټوټه ده او ولايات صرف اداري واحدونه دي، اجرات بايد دقانون په چوکاټ کې ترسره شي، زموږ ناکامي په دې کې ده چې اول وزارت ماليه بايد په يو وخت کې ټولو ادارو ته معاش ورکړي او موږ هيله لرو چې دا ستونزه به دکال ترپايه حل شي، دويمه خبره دا ده چې موږ نه پوهيږو چې موږ په ولاياتونو کې څومره مامورين لرو. دريم هغه کسان چې مقرر شوي ايا د دې وړتيا لري چې کار وکړي او کنه؟ د دوی سوانح بايد وکتل شي. څلورم د وزارتونو تشکيلات بايد اصلاح شي او بې ځايه کاغذ پراني بايد ختمه شي ځکه يو وزارت په درېو مياشتو کې يو مکتوب تر وزارت ماليه نه شي رارسولی، د عاجل او غېر عاجل کارونو توپير بايد وشي، مثبت خبره دا ده چې زموږ خزاین اوس ټول کمپيوټري شوي دي او مستوفيتونو ته بايد تخصیص وليږل شي او دبانک دلارې بايد پيسې حواله شي تر څو ولايتونو ته فزيکي بودجه ورسول شي.

دډاکټر اشرف غني له خبرو وروسته دپکتيا والي اسدالله وفا خبرې وکړې او ويې ويل: د دې خبرې يادونه ضروري گڼم چې د طالبانو د سقوط نه وروسته دپکتيا امنيتي وضعه ډېره خرابه وه او بالاخره د افغانستان حکومت او نړيوالې ټولنې په گډه يو امنيتي پلان جوړ کړ چې هلته بايد PRT جوړ شي او هم په اداره کې بايد تغيرات راشي. دپکتيا PRT په افغانستان کې لومړنۍ PRT وه. کله چې د راز محمد دليلي پرځای

اسدالله وفا د پکتیا والي شو. نو جنرال حی گل سلیمانخیل د امنیه قوماندان په توگه وټاکل شو او امنیتي وضعه د پکتیا په ولایت کې ښه شوله. په دغه شپو کې د حکومت او نړیوالې ټولنې د همکارۍ یوه ښه نمونه د پکتیا ولایت و. اسدالله وفا وویل چې د پکتیا نفوس نږدې ۲،۱ میلیونه دی، پاکستان سره ۹۶ کیلومتره پوله لري او نه لوی قومونه په پکتیا کې ژوند کوي، په پکتیا کې ۲۰ لیسې او ۱۹ متوسطې فعالې دي چې یو لک او شل زره شاگردان پر زده کړو بوخت دي. ده وویل چې اول مو د هرې ولسوالۍ نه دوه دوه کسان ولایتي شورا لپاره تعیین کړل او اوس مو په ولسوالیو کې ادارې فعالې کړي دي او په مرکز کې مو د قوماندان سالاری مخه نیولې ده، د امنیتي قومانداني، اردو ملي او ملي امنیت سره په گډه کار کوو، د پاچا خان خدران (۱) د ستونزې پرته بله ستونزه په پکتیا کې نه شته او PRT موږ سره د بیارغونې په پرگرامونو کې مرسته کوي.

دغه سیمینار ته جمهور رئیس کرزي هم خبرې وکړې نوموړي په خپلو خبرو کې وویل: وضع به شکل عمومي بهتره شوه، از لحاظ اقتصاد، زراعت وغیره، اما از لحاظ امنیت من راضي نیستم، ما خود را حکومت اسلامي مي گویم اصل حکومت اسلامي باید امن بیارد و عدالت تامین کند، حکومت کفر مي چله و بقا میداشته باشد ولی حکومت ظالم بقا کرده نمی تواند، متأسفانه در حکومت ما در بعضی نقاط ظلم موجود است و ما باید جلو ظلم را بگیریم.

---

۱- پاچا خان خدران په دغه وخت کې د مرکزي حکومت نه ناراضه و او د حکومت پر ضد یې فعالیت کاوه.

ما باید درگريبان خود به صفت حکومت سيل کنم و ببينيم که بنا م  
ولسوال، والي، وزير، معاون رياست دولت، و رئيس دولت آيا خدمت  
کرده يم يانه. مردم های که من از اطراف ملاقات دارم هر هفته. از حکمران  
های محلی شکایت دارند از دست قوماندان بازی به تنگ رسیده، کسی  
به تجار گفته اگر پيسه نه دهی القاعده هستی و به خارجی میدهم ات.

اگر قصه های مردم رأست است و حقیقت دارد ما وقتی خود را حاکم  
عادل بگويم که مردم از دست ولسوال، قوماندان امنیه، و دیگر مسؤلين  
امنيتي ترس نه داشته باشد، در ولایت جنوبي مردم ازار می شود، اگر  
پول نه دهید نام القاعده را سرش مانده می شود، در شمال مردم از  
جنگسالاران روزنه دارند.

حکومت مسؤليت بسيار بزرگ دنياوی وهم اخروی است در دنيا  
بدنامی دارد و در آخرت بازخواست دارد، حکومت جای پيسه پیدا کردن  
نیست، اگر پيسه می خواهيد کار دیگری را باید بکنيد حکومت جای این  
نیست که از بيت المال دزدی کنیم، این فکر و طرز باید عوض شود.  
حکومت جای ظلم و خود نمایی هم نیست، در هیچ جای دنيا نیست، و  
درافغانستان باید قطعاً نه باشد که ما از یوغ ظلم برخاستيم خواهش من  
از شما والي صاحبان و قوماندانان این است که با مردم رویه نیک کنید،  
حداقل باید باعث ازار شان نه شويد، روابط را کم کنید و به ضوابط  
اصرار کنید، در شهرها وضع شاید بهتر باشد اما در ولسوالي ها وضع  
بدتر است، به بازسازی توجه کنید ما مردم غریب هستم مردم ما از ما  
ابادی های بلند منزل یا سرک های شیشه آینه نه می خواهد، تنها زنده گی  
عادي مرفع می خواهد. مهاجرین می گوید که تا جمع آوری سلاح نه شود،  
و امنیت نه بیاید و ایساف به ولایات نه رود نه می آید یعنی ایساف باید

توسعه پیدا کند. در جمع آوری اسلحه باید همکاری کنید تا افغانستان ازاد و مستقل سر پای خود ایستاده شود. بیدون این تا ابد احتیاج کشورهای خارج خواهیم بود، امسال اوازه ها است که در اکثر نقاط تریاک کشت شده، در ظاهر یک چند نفر محدود را پیسه دار می سازد اما در حقیقت مردم ما را محکوم و بد نام می کند، زراعت ما را خراب می کند از همه بالاتر ضد دین است این حرام است.

له دې وروسته د سیمینار گډون کوونکي په څلورو گروپونو تقسیم شول چې په مسائلو او مشکلاتو بحث وکړي او لازم پیشنهادات کابینې ته وړاندې کړي، د دې گروپونو عمده پیشنهادات دا وو چې وسله باید ټوله شي، ملي پولیس تقویه شي، د بیارغونې پروسه باید گړندی شي، که حکومت پولیسو ته معاش نه شي ورکولی نو د مکلفیت عسکري دوره دې بیا شروع شي. د دې والیانو او قوماندانانو یو پیشنهاد دا هم و چې د کابینې په سطحه تفاهم او صمیمیت نه شته نو ځکه اکثریت دغه مسلح قوتونه د کابینې په یو یا بل غړي پوري تړلي دي او دوی په اطرافونو کې مشکلات پیدا کوي، باید داسې کابینه جوړه شي چې د خلکو د اعتماد وړ وي او د کابینې اعضا د تخصص تر څنګ باید د ملي خدمت تعهد هم ولري، دمجاهد غېر مجاهد، طالب غېر طالب په نامه اختلافات باید له منځه لاړ شي او د ملي پخلاينې پروسه باید پیل شي. د دې بر سېره د افغانستان سرحدات باید د ترورئیستانو او قاچاقبرانو پر مخ وتړل شي چې د بد امنۍ باعث کیږي.

د سیمینار په اخر کې جلالی صیب په خپله اختتامیه وینا کې وویل: مهم مسائل مطرح شول او دحل لارې چارې پیشنهاد شولې مگر اوس عمل کولو ته ضرورت دی، بې له همکاری بله لار نشته دی ترڅو یوه

فضيله كړې چې په اجتماعي عدالت ولاړه وې جوړه كړو او د دولت داري  
خبيشه كړې بايد ماته شي.

## روسيې ته د کورنيو چارو د وزير ښاغلي علي احمد جلالي سفر ۲۰۰۳ کال د نومبر ۱۳-۱۵ نيټه پورې

د روسيې د کورنيو چارو وزير څو ځلې د افغانستان د کورنيو چارو وزير علي احمد جلالي ته بلنه ورکړې وه چې د دواړو هېوادونو ترمنځ د بڼه همکاري، په خاطر سفر وکړي که څه هم دغه سفر څو ځلې وځنډيده خو جلالي صيب په عاجله توگه ومنله چې داسفر د ۲۰۰۳ م کال د نومبر په يولسمه نيټه ترسره کړي. په دغه سفر کې له جلالي صيب سره يوازې زه او د جلالي صيب ياور جنرال گل اغا روحاني ملگري وو. د مسکو په هوايي اډه کې د روسيې دکورنيو چارو وزارت د پروتوکول مشر، په روسيه کې دافغانستان سفير احمد ضياء مسعود او د سفارت يو شمېر نور کارکوونکي د استقبال لپاره ولاړ وو. دا مسکو ته زما لومړنی سفر وو، مسکو يو ښکلی او تاريخي ښار دی او د پخوانيو امپراطوريو عظمت په کې له ورايه ښکاریده، زموږ موټرې د روسيې دکورنيو چارو وزارت د استقباليه موټرو په واسطه بدرگه کيدلې او موږ ته يې د اوسيدلو لپاره د مسکو په ( Presidential Hotel ) کې ځای برابر کړی و. دغه هوټل چې ډېر پخوانی و، د پخواني شوروي اتحاد د سياسي بېرو مشرانو به هغه مهال په دغه هوټل کې استوگنه کوله.

روسيې ته زموږ د سفر موخه له روسيې سره د ښو اړيکو جوړول او له بل پلوه که وتوانېږو چې دکورنيو چارو وزارت ته د روسانو له خوا پوليسو ته د تجهيزاتو او نقلیه وسايطو کمکونه راجلب کړای شو او همدارنگه تاجکستان سره په پوله روسي ځواکونه ميشت دي نو موږ غوښتل چې روسيه د مخدره موادو د قاچاق دمخنيوي په اړوند زموږ سره همکاري

وکړي، له افغانستان څخه قاچاقبران مخدره مواد د تاجکستان له لارې روسیه او له هغه ځایه یې شرقي او غربي اروپا ته لیږدوي.

په همدې ورځ په هوټل کې د لږ استراحت وروسته زموږ پروگرام د روسیې د کورنیو چارو وزارت له خوا د روسیې د سلاح د خرڅولو یو شرکت سره برابر کړی و، کله چې موږ د دغې کمپنۍ له مشر سره وکتل، نو نوموړي وویل: دا لومړی ځل دی چې د افغانستان د حکومت له یو پلاوي سره گورو، نو جلالی صیب له دوی نه پوښتنه وکړه چې زه باید پوه شم چې د پولیسو په کومو تخنیکي برخو کې تاسې له موږ سره مرسته کولای شئ؟ د کمپنۍ مشر وویل: متاسفانه چې موږ کافي معلومات نه لرو خو د روسیې د سلاح خرڅولو ۹۵٪ صادرات زموږ د کمپنۍ له لارې کیږي چې تېر کال موږ د څلور ملیارده ډالرو په ارزښت سلاح خرڅې کړي دي او امید دی چې سرب کال دا رقم پنځه ملیارده ډالرو ته لوړ شي. زموږ ډېر صادرات هیلکوپتري او کشتۍ دي خو که کامازیا نورې موټرو خریداري تاسې کوئ موږ کولای شو چې هغه هم تاسې ته برابرې کړو. د کمپنۍ مشر زیاته کړه، دا چې زموږ کمپنۍ یوه دولتي کمپنۍ ده، هغه څه چې د دفاع وزارت موږ ته راکوي هغه موږ خرڅوو خو زموږ قیمتونه د ټولو نه کم دي. د دی کمپنۍ هدف دا و چې موږ باید کمکونه د پیسو په مقابل کې واخلو.

جلالی صیب وویل: هغه قرارداد چې تاسې د هیلکوپترو په اړه رالیږلی یو اندازه تخنیکي معلوماتو ته ضرورت لري، ځکه چې موږ وړو کشفی هیلکوپترو ته ضرورت لرو، بل دا چې موږ مستقیماً ستاسې کمپنۍ سره قرارداد نه شو کولای ځکه زموږ د حکومت د تدارکاتو قوانین دا ایجابوي چې ستاسې قیمتونه او مشخصات باید د نورو هېوادونو سره پرتله شي.

څرنگه چې روسیه ته زموږ سفر ژر برابر شو د روسیې د کورنیو چارو وزیر چې د جمهور رئیس پوتین سره د دغې هېواد یو بل ایالت ته په سفر تللی و زموږ دهیت د لیدو لپاره راونه رسیده. د نومبر په دیارلسمه نیټه مو د روسیه د کورنیو چارو په وزارت کې د دغه وزارت له مرستیال او ورسره پلاوي سره وکتل.

د روسیه د کورنیو چارو د وزارت مرستیال له هر کلي وروسته وویل: غواړو د مخدره موادو د قاچاق او تروریزم په هکله سره خبرې وکړو او موږ څنگه کولای شو د دغه دواړو پدیدو مخنیوی وکړای شونو موږي وویل چې دمخه مو د افغانستان د کورنیو چارو له وزیرانو محمد یونس قانوني او تاج محمد وردگ سره رابطه درلوده اوس موږ خوشاله یو چې تاسې سره په اړیکه کې یو.

جلالي صیب هم په خپل وار دنوموږي د میلمه پالنې نه مننه وکړه او ویې ویل: زما سلامونه د روسیې د کورنیو چارو وزیر ته ورسوه. تروریزم، مخدره مواد، د انسانانو قاچاق او نور سازمان یافته جرایمو پرضد مبارزه، دواړو هېوادونو ته خورا ډېر ارزښت لري.

په دې وخت کې د افغانستان د سفارت ترجمان سمه ترجماني نه شوه کولای نو جلالي صیب پخپله په روسیې ژبه کله کله مداخله کوله او کوم ځای چې به په خبرو کې ترې پاتې کېده هغه یې تصحیح کوه، د روسیې د کورنیو چارو وزارت مرستیال وویل چې تروریزم موږ لپاره عمده مشکل دی او په خپل وزارت کې د تروریزم پرضد اداره جوړه کړې ده نو د دواړو ملکونو ترمنځ ګډې همکارۍ ته اړتیا ده، ده وویل د قفقاز په سیمه کې موږ د تروریزم له ستونزې سره مخامخ یو، زه علاقمند یم چې د دواړو هېوادونو ترمنځ د تروریزم پر وړاندې د مبارزې یو ګډ کمیسیون جوړ شي.



د روسیې د تروریزم د ادارې رئیس چې په غونډه کې ناست و وویل: د تروریزم سره مشکلات په ټولو هېوادونو کې یو شانته دی او یوازې پولیس ورسره مبارزه کوي خو باید ټول ارګانونه په ګډه د تروریزم پر وړاندې مبارزه وکړي، موږ باید خپلې تجربې له یو بل سره شریکې کړو، د تروریزم پر وړاندې همکاري او د معلوماتو شریکول ټولو ملکونو ته ضروري دي او د راتلونکي کال په پیل کې باید دا کمیسیونونه جوړ شي که څه هم د تروریزم اداره په روسیه کې د دولتي امنیت د وزارت په غاړه ده خو د کورنیو چارو وزارت سره ګډه همکاري لري.

جلالي صیب په ځواب کې وویل: څه چې تاسې وویل زموږ برداشت هم همدا دی ځکه افغانستان زیات ضرر لیدلی او تروریزم زموږ سیاسي، کلتوري او اجتماعي اړخونه تخریب کړي دي او د دې ځای نه یې نه یوازې افغانستان ته ضرر ورساوه بلکې نورې نړۍ ته یې هم ضرر ورساوه، هغه رژیم چې د ترورستانو حمایت یې کولو هغه اوس نه شته دی خو موږ اوس هم د تروریزم سره مبارزه کوو او د افغانستان امنیت ته یو جدي ګواښ دی، هغه ترورستان چې افغانستان ته راځي په یو ملک پورې تړاو نه لري او که خدای ناخواسته تروریزم یو ځل بیا په افغانستان کې غلبه کوي، نو موږ ټولو ته یې خطر دی، دې کې هېڅ شک نه شته چې د جناب کرزي د رهبرۍ لاندې افغانستان د تروریزم پرضد مبارزه کوي خو تر څو چې زموږ د ادارو ظرفیت لوړ شوی نه وي زموږ مبارزه کامیابیدای نه شي او موږ نړیوالو مرستو ته اړتیا لرو، په افغانستان کې ملي امنیت، ملي دفاع او د کورنیو چارو وزارت په شریکه سره همکاري کوي خو پولیس په افغانستان کې د تروریزم سره د جګړې په لومړۍ کړنډه کې دي، موږ په سرحداتو کې په لسګونو حتی په سلګونو پولیس له لاسه

ورکړي، نو په دې اساس د افغان ملي پولیسو تقویه ډېره مهمه ده، دا ډېر ښه کار دی چې د تروریزم پر ضد مشترک کمیسیون جوړ کړو چې زموږ د کورنیو چارو وزارت د تروریزم د ریاست سره اړیکې ولري او معلومات تبادلې کړي. زموږ د علاقې وړ بله مسئله زموږ د ملي پولیسو انکشاف سره د مرستې مسئله ده او امید لرم چې څرنگه روسیه له افغانستان سره تاریخي اړیکې لري نو په دې برخه کې دې موږ سره مرسته وکړي ځکه چې د پولیسو روزنه د اردو له روزنې په پرتله ارزانه ده، نړیواله ټولنه هم په دې فکر کوي چې د ملي اردو د روزنې سره د ملي پولیسو تقویه او روزنې ته هم انکشاف ورکړي نو امید لرم چې د روسیې کمکونه هم راجلب کړای شو.

د روسیې د کورنیو چارو وزارت مرستیال وویل: زه امید لرم چې د راتلونکي کال په لومړۍ ربعه کې به په همکارۍ پیل وکړو، بله مسئله چې موږ ته مهمه ده هغه د مخدره موادو قاچاق دی چې موږ د کورنیو چارو په وزارت کې د مخدره موادو پر ضد اداره لرو او د عدلیې وزارت سره ګډه همکاري لري او په تېرو نه میاشتو کې چې دا دفتر جوړ شوی د مخدره موادو د قاچاق یو غټه شبکه مونیولې او ۳۲۴ کیلو ګرامه هېروین مو ضبط کړي دي نو موږ حاضر یو چې په ټولو ساحو کې له تاسې سره همکاري وکړو.

جلالي صیب وویل: د مخدره موادو ترافیک نه یوازې تنظیمي او ډله ییزو جګړو سره مرسته کوي بلکې د تروریزم سره هم مرسته کوي نو موږ په دې عقیده یو چې د مخدره موادو سره مبارزه په عین زمان کې د تروریزم سره مبارزه ده. او موږ په دې هکله جدي یو خو د تنظیمي جګړو له امله په افغانستان کې د کوکنارو کرکبله زیاته شوې وه، مګر دهقانانو ته

یې فايده ډېره کمه ده او زیاته گټه یې قاچاق چیانو ته ده، دمخدره موادو پر ضد مبارزه د یو هېواد کار نه دی بلکې نړیوالې همکارۍ ته اړتیا لري ځکه د دغه توکو قاچاق له ډېرو سرحدونو نه تېرېږي نو ددی مسئله حل یوسیمه بېز او نړیوال میکانزم ته ضرورت لری چې د مخدره موادو قاچاق مخه ونیسو ، که دملگرو ملتونو د UNODC اداره دا ابتکار په لاس کې واخلي نو ښه به وي.

د روسیې د داخله وزارت مرستیال وویل: زه ستاسې د ټولو نظریاتو ملاتړ کوم، موږ د مشترک المنافع د هېوادونو ترمنځ دا ډول همکاري لرو او کیدای شي قرغیزستان او تاجکستان هم په کې شامل شي، بله مسئله د افغان مهاجرینو مسئله ده چې یو تعداد یې په روسیه کې په قانوني توگه ژوند کوي خو یو تعداد نور بیا په غیر قانوني توگه په روسیه کې اوسېږي. د روسیې د مهاجرینو د ادارې مشر وویل چې دا مسئله هم د تروریزم او مخدره توکو د قاچاق نه کمه نه ده، ځکه چې په تېرو لسو کالونو کې تقریبا ۱۲۰۰۰۰ افغانان د روسیې له لارې اروپا ته تللي دي چې تقریبا ۲۰۰۰ یې غیر قانوني اسناد درلودل، تراوسه دولس زره افغانانو د روسیې څخه قانوني اسناد ترلاسه کړي دي، موږ کوشش کوو چې په روسیه کې ټول بهرني اتباع باید قانوني اسناد ترلاسه کړي او یا بېرته خپلو هېوادونو ته ولیږدول شي، په دې هکله موږ د ملگرو ملتونو د مهاجرت ادارې سره په تماس کې یو او یوازې څلور سوه کسان تر اوسه پورې موږ بېرته خپلو هېوادونو ته استولي دي، موږ پوهیږو چې افغانان اقتصادي مشکل لري او دوی جعلی ویزې جوړوي نو باید په دې ساحه کې همکاري وشي.

جلالي صيب وويل: زموږ او ستاسې نظريات سره ډېر نږدې دي، مخکې وضعیت داسې وه چې افغانانو بهرته مهاجرت ته زړه ښه کاوه خو اوس په دې دوه کلونو کې نږدې دوه نيم ميليونه افغانان بېرته خپل هېواد ته راستانه شوي دي او دا سلسله دوام لري او زه هيله لرم چې افغانان دنړۍ په هر گوټ کې وي بېرته خپل وطن ته راستانه شي، زه اميد لرم چې دافغانانو غېر قانوني مشکل هم راکم شي او موږ بايد په دې هکله سره همکاري وکړو نو ښه به دا وي چې په راتلونکې کې تاسې يو تخنيکي هيئت کابل ته را واستوئ چې په دې ټولو موضوعاتو زموږ له تخنيکي کسانو سره خبرې وکړي.

د روسيې د کورنيو چارو دوزارت مرستيال دجلالي صيب د دې وړاندیز سره موافقه وکړه، جلالې صيب يو ځل بيا يادونه وکړه که تاسې د پوليسو په تجهيزاتو کې مرسته وکړئ نو ښه به وي خو د کورنيو چارو وزارت مرستيال وويل ستاسې پيشنهادونه مې ولسمشر پوښتن ته وړاندې کړي او موږ په منظمه توگه هغه ته معلومات ورکوو تر اوسه هغه موږ ته ځواب نه دی راکړی ځکه ددغه مسائلو په هکله تصميم مشخصاً د ولسمشر پوښتن پورې اړه لري.

په همدې ورځ مو د روسيې د دولتي امنيت له وزېر سره دهغه په دفتر کې وليدل، جلالې صيب نوموړي ته وويل: داچې روسيه او افغانستان تاريخي روابط لري نو اوس دزياتې همکارۍ لپاره زمينه برابره ده.

د روسيې د دولتي امنيت وزېر وويل زه د تاسې سره هم نظره يم زموږ او ستاسې ادارې بايد سره نږدې اړيکي ولري او زه هيله لرم چې دغه اړيکي لا پسې پراخې شي، موږ د افغانستان د ځينو ادارو سره يو لړ کمکونه

کړي دي او امید لرم چې له نورو ادارو سره هم ورته کمکونه وکړو. موږ د بناغلي کرزي او دهغه دکابینې دغړو څخه حمایت کوو، موږ ليواله یو چې په دې سیمه کې سوله راشي ځکه چې د تروریزم، مخدره موادو قاچاق او غیر قانوني وسلو شتون او خرڅلاو لاهم په دې سیمه او نړۍ کې غټ مشکل دی نو موږ حاضر یو چې همکاري وکړو.

جلالي صیب وویل: هغه مشکلاتو ته چې تاسې اشاره وکړه واقعا عمده مشکلات دي خو په افغانستان کې ثبات دسیمې او نړۍ په گټه دی او گډې همکاري ته ضرورت دی، موږ باید خپلې ادارې لکه ملي پولیس، ملي اردو او عدلیه تقویه کړو ترڅو موږ په شریکه په سرحدي سیمو کې همکاري وکړو، موږ دولس زره سرحدي پولیس جوړو چې اته لخواوې به ولري چې د دې لوانانو نه پنځه لخواوې به دافغانستان په شمال او غرب کې ځای پرځای شي، د مخدره موادو د قاچاق د مخنیوي په اړه موږ له اېران سره موافقه کړې چې په سرحد کې ۲۵ تانې جوړې کړي، که ملي پولیس په افغانستان کې تقویه شي او په افغانستان کې امنیت ښه شي نو څرگنده ده چې په سیمه او نړۍ هم خپل اغیز لري. ستاسې له مرستیال سره مې په کابل کې لیدنه درلوده، که څه هم تاسې د مقاومت پر وخت د تروریزم پر ضد کمکونه کړي دي خو اوس چې په افغانستان کې حکومت جوړ شوی باید خپلې مرستې زیاتې کړئ.

د روسیې د دولتي امنیت وزیر وویل: سړ کال د مارچ په میاشت کې د روسیې سرحدي قواوې د دولتي امنیت وزارت پورې وتړل شوې، موږ امنیتي شورا لرو چې په رأس کې یې زه یم او باید دوه اړخیزه همکاري سره ولرو ځکه سرحدي مسائل موږ لپاره ډېر مهم دي او د پخواني شوروي اتحاد هېوادونه نه شي کولای خپل سرحدات په خپله وساتي،

مور په افغانستان کې سوله او امن غواړو خو مور د تاجکستان په سرحد کې امنیتي ستونزې لرو.

جلالي صیب وویل: د تاجکستان سره په پوله یو څه پوستې شته خو د دغه سرحد کنټرول مشکل دی نو د دې لپاره زموږ د سرحدې پولیسو تقویه ضروري ده چې هم امنیت وساتي او هم کشفی فعالیتونه ولري خو د دې تر څنګ مور کشفی هوايي ځواک او چټک غبرګون قطعې ته اړتیا لرو البته ورته مشکل مور په جنوب او جنوب ختیځ کې هم په خپلو سرحداتو کې لرو او هلته چیچن، ازبک، عرب او دنورو هېوادونو ډلې فعالیت کوي چې د روسیې او سیمې په امنیت تاثیر لري نو ښه به دا وي چې روسیه هم د سیمو په هېوادونو فشار راوړي چې د افغانستان په ثبات کې مرسته وکړي څرنگه چې تاسې د افغانستان د ملي دفاع وزارت سره یو څه کومک کړی نو د کورنیو چارو وزارت سره هم مرستې ته اړتیا شته دی.

د روسیې د ملي امنیت وزیر وویل: د سرحدي همکاريو لپاره به هم یو مشترک کمیسیون جوړ کړو او په هر حالت کې به مور له تاسې سره مرسته کوو.

که څه هم په دې او نورو ورته سفرونو کې به روسیه د افغانستان د کورنیو چارو وزارت سره د مرستې وعدې کولې خو تر هغې چې جلالي صیب په کورنیو چارو وزارت کې و، روسیې هیڅ راز مرسته ونه کړه.

په همدې ورځ مو د روسیې د مخدره موادو د قاچاق پر ضد د کمیټې له رئیس **Alexander Fedorov** سره وکتل او نوموړي وویل: دغه ریاست په ۲۰۰۳ م کال د مارچ په میاشت کې جوړ او د جون په لومړۍ نېټه یې خپل کار پیل کړی او دغه ریاست رأساً د جمهور رئیس پوتین د قوماندې

لاندې کار کوي چې دري څلويښت زره پر سونل لري او د روسيې د فدراسيون په ۸۱ رياستونو کې په دندو بوخت دي. ډاکټر زلمي رسول مورې ته بلنه راکړې وه چې په افغانستان کې په هغه نړيوال کنفرانس کې گډون وکړو چې د مخدره موادو پر ضد مبارزې تر عنوان لاندې په کابل کې جوړېږي نوموړي وويل مورې غواړو تاسې سره همکاري وکړو، دملگرو ملتونو د ارقامو پر اساس په راتلونکي کال کې به په افغانستان کې د مخدره موادو د توليد اندازه شايد ۳۶۰۰ ټنو ته لوړه شي نو په لومړي قدم کې بايد د مخدره موادو د قاچاق مخه ونيسو او په دويم قدم کې د مخدره توکو کرکيله له منځه بايد يوړل شي، ده زياته کړه چې د روسيې، ترکمنستان، قزاقستان او تاجکستان ترمنځ گډه همکاري شته مگر سره له دې د افغانستان مخدره مواد دروسيې له لارې اروپا ته انتقالېږي خو د دې تر څنگ مورې د روسيې د يورال په ايالت کې په مخدره توکو د روږدو کسانو لوړه شمېره لرو او په ټوله روسيه کې نږدې درې ميلونه وگړي په مخدره توکو روږدي دي چې نيمايي په هېروينو اخته دي.

جلالي صيب وويل: متاسفانه چې په افغانستان کې د مخدره موادو توليد زيات شوی چې دا اندازه ۳۴۰۰ ټنو ته رسېږي، هغه کسان چې کمې ځمکې لري گمان کوي چې له دې لارې به ډېرې پيسې ترلاسه کړي خو گټه په اصل کې قاچاقبران کوي نه کروندگر، ډله ييزو او تنظيمي جگړو د مخدره موادو د توليد په زياتوالي کې مرسته کړې ده او ترورستان هم ورڅخه گټه اخلي نو د مخدره موادو پر ضد مبارزه يو پيچلي او اوږد مهالې مبارزې ته اړتيا لري، په افغانستان کې د مخدره موادو پر ضد د مبارزې پاليسي د ملي امنيت د شورا له خوا جوړېږي خو د تنفيذ برخه يې په کورنيو چارو وزارت پورې اړه لري، د مخدره موادو له منځه وړلو لپاره

د افغان پولیسو او امنیتي ادارو تقویه او اقتصادي پرمختګ ته اړتیا ده، د دې برسېره دوه اړخیزو منطقوي او نړیوالې همکارۍ ته هم ضرورت دی، د ۳۵۰۰ ټنو اپینو څخه ۳۵۰ ټنه هېروین جوړېږي او دیو کیلو ګرام اپین قیمت درې سوه ډالره دی خو دسل ګرامو هېروینو قیمت لس زره ډالرو ته رسېږي.

د روسیې دمخدره موادو رئیس وویل: موږ غواړو د مخدره توکو د قاچاق پر ضد څو کمربندونه جوړ کړو، ځکه څومره چې د مخدره موادو د قاچاق مخنیوی کېږي په هماغه اندازه یې په کرکيلې کې هم کمښت رامنځ ته کېږي خو د دې لپاره د کدرونو تربیې او دوه اړخیزه همکارۍ ته ضرورت دی نو په دې هکله باید د همکارۍ یو سند هم امضاء کړو.

د نومبر د میاشتې په څوارلسمه نیټه موږ په مسکو کې د پولیسو د تجهیزاتو نندارتون ته لاړو او دوی غوښتل چې پر موږ خپلې وسلې او تجهیزات خرڅ کړي خو جلالی صیب ورته وویل چې ښه به دا وي چې خپل مشخصات او قیمتونه راولیږئ چې زموږ د مالي وزارت او تخنیکي هیئت سره په دې هکله خبرې وکړي موږ د چنې وهلو یا بارګین لپاره دلته نه یو راغلي.

د نندارتون له لیدنې وروسته مو د روسیې د بهرنیو چارو وزارت د لومړي مرستیال Vyacheslav Trubnikov سره په داسې حال کې ولیدل چې په افغانستان کې د روسیې پخوانی سفیر ښاغلي کابلوف چې تازه د افغانستان لپاره بیا ټاکل شوی و هم حاضر و.

د روسیې د بهرنیو چارو دوزارت لومړي مرستیال له هرکلي وروسته وویل: روسیه د افغانستان د حکومت او د اساسي قانون له مسودې نه حمایت کوي موږ په افغانستان کې ډېر ژر سوله او ثبات غواړو او موږ د



افغانستان تحولات د نږدې نه تعقیبوو چې څرنگه پر مخ ځي او په افغانستان کې امنیت راوستل ضروري خبره ده، روسیه دې ته حاضر ده چې په دې هکله مرستې وکړي، موږ حاضر یو چې د ملي اردو په جوړولو کې مرسته وکړو، موږ د افغانستان سره د همکارۍ ښې تجربې لرو، موږ د اساسي قانون د لوی جرگې پایلو ته منتظر یو او غواړو چې د بن پروسه په سمه توګه عملي شي.

جلالي صیب وویل: له تاسې نه مننه چې په دې لنډ وخت کې مو له ماسره وکتل، د افغانستان وضعیت ساده نه دی افغانان له خو لسیزو جګړو وروسته غواړي اساسي قانون ولري او خپل راوبط د راتلونکي په بنیاد ټینګ کړي نه د سابقه پېښو په بنیاد، موږ غواړو چې ټولو هېوادونو سره ګډې اړیکې ولرو او د نړیوالې ټولنې پرته موږ خپل هدف ته نه شو رسیدلی او د روسیې رول هم په دې اړیکو کې ډېر مهم دی، دوه اړخیزه او څو اړخیزه همکاريو ته ضرورت دی او د دې لپاره یو **Road Map** یعنې تګلارې ته ضرورت دی، زموږ مسائل په درې اړخونو کې روان دي اول سیاسي ثبات، دویم امنیت او دریم د بیا رغونې پروګرام، روسیه په شپږ جمع دوه (۲+۲) هیوادونو، د بن په پروسه کې او هم په نورو مسائلو کې دخپله وه، زموږ روسي دوستان په دې پوهیږي چې زموږ مسائل ډېر مغلق دي، امید لرم چې راتلونکې اساسي قانون سیاسي فعالیتونو ته شرایط برابر کړي، د ټاکنو لپاره دنوم لیکنې پروسه په راتلونکې میاشت (ډیسمبر) کې پیل کیږي څومره چې خلک په سیاسي فعالیتونو کې برخه اخلي په همغه اندازه ثبات راتلای شي اما د سیاسي پروسې مؤفقت په امنیت پورې تړلی دی او دواړه مستقیماً پر بیا رغونه تاثیر لري زموږ ټولې ادارې بیا رغونې ته ضرورت لري نو د دې لپاره دا یو

مغلقه پروسه ده او حل يې هم مغلقې ستراتيژۍ ته ضرورت لري، روسيه د يو عنعنوي دوست هېواد په توگه بايد په دې ټولو ساحو کې له موږ سره مرستې وکړي، په تېرو درې ورځو کې موږ ستاسې د کورنيو چارو وزارت، دولتي ملي امنيت (FSB) او د مخدره موادو ضد ادارې مسؤلينو سره گټورې ليدنې درلودې، په دې ليدنو کې مو په دې بحث وکړ چې څرنگه سره گډ کار وکړو هغه څوک چې دامنيت دنده پر غاړه لري، هغه خوب نه لري ځکه دوی د تنظيمي او گروهې جنگونو، مخدره موادو قاچاق او سازمان يافته جناياتو د خطر سره هره لحظه مخامخ وي، افغانستان کافي ظرفيت نه لري چې د دې ټولو چلنجونو سره مبارزه وکړي، موږ نړېوالو مرستو ته تر هغې ضرورت لرو ترڅو خپل ظرفيتونه لوړ کړو، موثره امنيتي قواوې يوازې کولای شي چې امنيت تامين کړي نه دکميت لوړ والی، جلالی صيب زياته کړه: دخپلې موجوده وظيفې (د کورنيو چارو وزېر) نه برسېره زه مسؤليت لرم چې د PRT او ISAF پراختيا او تقويې لپاره هڅه وکړم، تاسې کولای شئ هغه پروژو سره مرسته وکړئ چې تاسې دمخه په افغانستان کې عملي کړي دي، دافغانستان ثبات په سيمه او نړۍ کې له ثبات سره مرسته کولای شي.

د روسيې د بهرنيو چارو وزارت مرستيال د جلالی صيب نه وغوښتل که دروسيې آژانسونو سره مرکې وکړي ډېر به ښه وي او زما هيله د تاسې نه دا ده چې دا کار وکړئ، روسيه په افغانستان کې ثبات غواړي، مخدره مواد زموږ لپاره مشکل دی او زه چې په تېره اونۍ کې په اېران کې وم، دهغوی سره مې هم په دې هکله خبرې کړي او موږ غواړو چې دملگرو ملتونو اداره بايد فعاله نقش ولوبوي.

جلالي صيب وويل: د مخدره موادو زياتوالي مورټول نگرانه كړي يو،  
د روسيې د كورنيو چارو وزارت او مخدره موادو پر ضد ادارې مسؤلينو  
سره مو په همدې خبرې وكړې، همدا رانگه د روسيې د مخدره موادو پر  
ضد ادارې مسؤل ومنله چې په نږدې راتلونكې كې به په كابل كې د  
مخدره موادو په اړه په جوړيدونكي كنفرانس كې برخه واخلي.  
د نومبر په پنځلسمه نيټه د روسيې د كورنيو چارو وزارت له مسكو نه  
بهر د پوليسو د وسلو د بنودلو او تطبيقاتو يو پروگرام جوړ كړی و چې د  
سختې يخنۍ سره بيا هم دلچسپه و، د پروگرام وروسته جلالي صيب  
هلته په يوه خبري ناسته كې خبرې وكړې او دخپل سفر پر موخو او اهدافو  
يې ژورنالستانو ته معلومات ورکړل. ماسپينين مهال مو د روسيې څخه  
بېرته افغانستان ته راستانه شوو، د يادلو وړه ده چې د دغه سفر په جريان  
كې جلالي صيب په مسكو كې له ځينو افغانانو سره هم وکتل.

## د ملگرو ملتونو د سر منشي ځانگړي استازي مرستيال ژان ارنو (Jean Arnault) سره کندهار ته سفر ۲۰۰۳ م کال د نومبر اولسمه نيټه :

څنگه چې دمسکو له سفر نه کابل ته راوړسیدو د ملگرو ملتونو دفتر د کورنیو چارو وزارت ته خبر ورکړ چې دکندهار ولایت وضعیت په دې څو ورځو کې ډېر خراب شوی دی که د کورنیو چارو وزارت کندهار ته پولیس ونه لیږي نو د ملگرو ملتونو او ځینې نور خبریه ادارې به په کندهار کې خپل دفترونه وتړي او دا به دا ساسي قانون د لوی جرگې او ټاکنو د ثبت نام پروسې ته صدمه ورسوي نوهماغه و چې د کورنیو چارو وزیر د ملگرو ملتونو د ځانگړي استازي د مرستيال ژان ارنو څخه وغوښتل چې د کورنیو چارو وزارت د یو لوړ پوړي پلاوي په ملتیا دې دنومبر پر اولسمه نیټه کندهار ته سفر وکړي او وضعیت دې له نږدې وڅاري او خپل وړاندیزونه دې د کورنیو چارو وزارت سره شریک کړي.

د هئیت په رأس کې جلالی صیب زه تعین کړم او ماسره یې د کورنیو چارو وزارت د تروریزم پر ضد د مبارزې رئیس پاسوال (تورن جنرال) عبدالجمیل جنبش ولیږه چې په امنیتي او سیاسي لحاظ دکندهار وضعیت ارزیايي کړو. کندهار ته له رسیدو سره سم مو د کندهار والي انجینر محمد یوسف پښتون سره وکتل او نوموړي وویل: پرون مو د امنیت قوماندان، د ملي امنیت رئیس، د قول اردو او ایتلافي ځواکونو د قوماندانانو سره غونډه درلوده، دوی ټول په دې عقیده دي چې طالبانو د کندهار په شا او خوا کې ځانونه منسجم کړي دي او غواړي دکندهار امنیتي وضعه خرابه کړي، تېره شپه پولیسو یو کس چې په موټر سایکل

سپور و او چاودیدونکي توکي ورسره وو نیولی دی همدا شان ټول هغه موټري چې نمر پلیټه نه لري نیسي، دکندهار شورا چې د هرې ولسوالۍ نه په کې دوه کسه دي دا اوازې یې تأید کړي دي چې طالبانو د کندهار ښار په څنډو کې ځانونه منظم کړي دي او غواړي چې دکندهار امنیتي وضعه خرابه کړي.

په همدې ورځو کې د کندهار، هلمند، زابل، ارزگان او نیمروز پنځو ولایاتونو دبیرنۍ لوی جرگې غړي په دې موخه سره راټولیدل چې په کابل کې د اساسي قانون د تصویب لپاره د جنوبي ولایتونو څخه ۵۳ غړي وټاکي، نو د دوی امنیت ساتل هم یو چلینج دی. مورډ پراندیز وکړ چې د دې غونډې او هم دملگرو ملتونو او غېر دولتي ادارو د امنیت لپاره باید د کورنیو چارو وزارت له کابل څخه د پولیسو یو درې سوه کسيزه قطعه راوستاوي ترڅو په ولایت باندې فشار کم شي او ښه به دا وي چې د کندهار پولیس او امنیتي ارګانونه خپل فعالیتونه د کندهار ښار څخه بهر زیات کړي، د کورنیو چارو وزارت سره له تفاهم وروسته مورډ لا په کندهار کې ووچې درې سوه کسيزه قطعه د سمونوال لوگر شینواري په مشرۍ کندهار ته راورسیده او وظیفه ورکړل شوه چې دملگرو ملتونو دفاتر او غېر دولتي ادارو امنیت وساتي.

په همدې ورځ مو دکندهار امنیتي قومندان سمونوال هاشم خان سره وکتل. نوموړي وویل: د کندهار د پولیسو استخباراتي شبکه غېر فعاله ده، امنیتي پلانونه موجود دي خو مخابراتي وسایط، موټري او نور مهمات نه لرو، مسلکي پرسونل نه لرو چې دکندهار څخه بهر کمربندونه واچوو او هم دا کمربندونه کنترول او حمایه ته ضرورت لري، دکندهار لپاره تقریباً دوه زره پولیس پکار دي خو مورډ یوازې اته سوه کسه لرو، ده

وويل چې د معروف، ارغستان او شورابک ولسواليو کې طالبانو بيا فعاليت پيل کړی دی پرون (۱۲ نومبر) يې په معروف ولسوالۍ کې يو قومي مشر چې د دولت طرفداري يې کوله په ډزو وويشته چې سخت ټپي شوی دی.

په همدې ماښام د ملگرو ملتونو د يوناما ميلمستون ته لاړو او سهار يعنې د نومبر پر ۱۸ مه نيټه مو د يوناما کارکونکو، PRT او ايتلافي قواؤ له قوماندانا نو او د امريکا سفارت استازي سره غونډه درلوده، دوی وويل چې اصلي مشکل د دغو سيمو واليانو جوړ کړی دی. البته د کندهار له والي پرته چې فساد کې ککړ نه دی، نور ټول د دې سيمې چارواکي په بد امنۍ او دمخدره موادو په قاچاق کې لاس لري خو دکندهار والي سره محلي چارواکي همکاري نه کوي. دهلمند ولايت د څلورو کسانو په ولکه کې دی چې ټول دمخدره موادو په قاچاق کې لاس لري او په لوی لاس غواړي دهلمند وضع خرابه کړي، دوی نه غواړي چې غېر دولتي ادارې او حتی د ملگرو ملتونو د ادارو په شمول هلته فعاليت وکړي دوی وويل: دارزگان والي يوازې هغو سيمو ته ځي چې د حکومت په لاس کې ده خو په حقيقت کې ارزگان د حکومت په کنترول کې نه دی او دنړيوالې ټولنې استازي هم هلته سفر نه کوي، دلته هم محلي چارواکي د مخدره توکو په قاچاق کې ښکيل دي او له خلکو نه ټکس اخلي حتی دهلک پر سر محلي چارواکي يو بل وژني، دجنگونې لپاره يو سپی په پنځه شپږ لکه افغانۍ رانيسي، دوی وويل چې د پاکستان حکومت د کويټې په ژوب سيمه کې د طالبانو د روزنې لپاره يو کيمپ جوړ کړی اوله هغه ځايه په زابل کې فعاليت کوي، په زابل کې يوازې درې ولسوالۍ د حکومت په کنترول کې دي او نورې ولسوالۍ د طالبانو سره دي، د زابل

والي چې کرزي صيب سره خپلوي لري په خپل دفتر کې بې غمه ناست وي، هيڅ کار نه کوي، همدا علت وچې يوه نيمه مياشت د مخه ټولې نړېوالې غېر دولتي ادارو په زابل کې خپل دفترونه وتړل او ووتل. دوی وويل: په ډنډ، دامان، ميوند او شگه په ولسواليو کې امنيت بنه دی او د بيارغونې کارونه يو څه روان دي خو د شاه ولي کونټ، ميانشين، شوراوک، لوی کاریز، معروف او سپين بولدک کې وضع خرابه ده، دکندهار والي غواړي د بيارغونې کارونه دسرحدي ولسواليو نه پيل کړي خو کله چې حکومتي قواوې د سيمې نه ووځي نو طالبان هلته نفوذ کوي، که څه هم خلک طالبان نه غواړي، خو خلک د محلي چارواکو نه هم ناراضه او مايوسه دي، دملگرو ملتونو د يوناما د دفتر مشر طلعت بيگ موسيداکوف (Tolatbek Mosedykob) چې اصلا دقرغيزستان و او په پښتو ژبه يې روانې خبرې کولې وويل: ايتلافي قواوې هم دطالبانو پر ضد سم عمليات نه کوي او حکومت هم بايد په کار پوه او مسلکي کسان د واليانو په توگه په دندو وگماري، ده وويل: دکندهار دپوليسو مشر مريض دی، ناوخته کارته راځي او د روژه ماتې وروسته يې هم درک نه لگيږي، يو نفر هم خپل نه لري چې د امنيت به ساتنه کې ورسره مرسته وکړي، دپادونې ورده چې دا مهال د روژې مبارکه مياشت وه. د امنيت امر چې د بارکزو دقوم نه دی زيات نفر لري خو داسې ويل کيږي چې دطالبانو سره اړيکي لري. محلي رقابتونه خاصا دپوپل زيو، الکوزيو او بارکزيو ترمنځ وضعيت نور هم خراب کړی دی. که څه هم جنرال اکرم او گل اغا شپږزی دکندهار نه لرې شوي دي، خو دلته اوس هم نفوذ لري او په چارو کې لاس وهنه کوي، د استخباراتو مشر چې دشمالی سيمو څخه دی هيڅ

فعالیت نه لري او اکثر پولیس په چرسو اخته دي، نو دکندهار په ولایت کې د پولیسو په لیکو کې جدي نغبراتو ته ضرورت دی. په همدې ورځ په لسو بجو مو د کندهار د والي انجنیر یوسف پښتون سره د کندهار د ولایت په مقام کې غونډه درلوده او په دې غونډه کې د کندهار چارواکو برسېره د PRT او ایتلافي قواؤ قوماندانان، دامریکا د سفارت استازی او دملگرو ملتونو د ځانگړي استازي مرستیال برخه درلوده. په څلورو مسائلو مو خبرې وکړې:

۱- څنگه داساسي قانون د لوی جرگې ټاکنو ته په کندهار کې امنیت تامینولی شو؟

۲- څنگه دنړیوالو او غیر دولتي ادارو امنیت ساتلی شو؟

۳- څنگه دټول کندهار امنیت تامین شي؟

۴- څنگه د راتلونکې کال ټاکنو ته د نوم لیکنې دپروسې امنیت تامینولی شو؟

په کندهار کې د اساسي قانون د پروسې د دفتر مشر ډاکټر همایون وویلې چې د زابل ولایت په پنځو ولسوالیو کې امنیت نه شته او دخلکو استازي نه شي کولای چې د کندهار بنارته راشي، ځکه دغه استازي د تهدید سره مخامخ دي. هغه زیاته کړه چې د خاص ارزگان خلک د ارزگان مرکز ترینکوټ ته د حکومت له وېرې نه شي راتلای او دکجران خلک هم د چار چینو د ولسوالۍ له لارې مرکز ته د طالبانو له وېرې نه شي راتلای او هم د زابل په ولایت کې بنځې د اساسي قانون په لویه جرگه کې برخه نه شي اخستلای. تقریباً ۱۵۰ پولیسو ته ضرورت دی چې په کندهار کې د لوی جرگې دټاکنو د غونډې امنیت ونیسي خو په دې شرط چې بین المللي قواؤ یې نظارت وکړي. جنرال سالم وویل چې د لوی جرگې د غونډې او



ټاکنو د تامین لپاره باید د بین المللي او افغاني امنیتي ارګانونو ترمنځ یو مشترکه کمیسیون جوړ شي او لازم تدابیر په شریکه ونیسي.

د امنیت قوماندان د دې پر ځای چې پر امنیتي پلان وغږیږي وویل: موجوده پولیسو چې زیاترو یې پنځه ویشته کاله د یونیفورم په مقابل کې جګړه کړې ده او اوس چې دریشي اغوندي او او له یونیفورم څخه دفاع کوي دا هم یو کامیابي ده.

د نومبر په ۱۹ مه نیټه مو سهار په جنوب غرب سیمه کې دغېر دولتي موسساتو دهماهنگۍ ادارې سوابک (SWABAC) سره د کندهار د امنیتي وضع او د دوی پر فعالیتونو خبرې وکړې چې دوی هم په چټکۍ سره د امنیتي وضعیت له خرابیدو اندیښنه درلوده. له دې وروسته مو د کندهار ښاروال عبدالله پوپل سره وکتل نوموړي وویل: په کندهار کې امنیتي وضع ځکه خرابه ده چې گل اغا شپږزی تبدیل شوی او اوس څوک له حکومت سره همکاري نه کوي او خلک په مرکزي حکومت بې اعتمادده شوي دي.

په همدې ورځ مو داساسي قانون دټاکنو په دفتر کې ډاکټر همایون او عمر ساطي سره وکتل او ددوی نظر هم دا وو چې د هلمند، ارزګان او زابل والیان باید تبدیل شي او ورته وویل شي چې داساسي قانون دلوی جرګې د ټاکنو په پروسه کې مداخله ونه کړي. دوی سره له کتنې وروسته د کندهار والي انجنیر یوسف پښتون مو بیا ولیده او نوموړي وویل چې هغه پولیس چې دکابل څخه دسپین بولدک د سپرک جوړونې د هندي کمپنۍ د ساتنې په موخه راغلي دوی باید خپله وظیفه اشغال کړي او یا خو دې بېرته کابل ته ستانه شي، ځکه هندي کمپنۍ وایې موږ دوی ته ضرورت نه لرو، که په راتلونکې کې کومه پېښه رامنځ ته کیږي نو

مسئليت به يې د دوی پر غاړه وي. کندهار والي سره له ليدنې وروسته د ملگرو ملتونو په ځانگړې الوتکه کې بېرته کابل ته را ستانه شو او خپل راپور مو د کورنيو چارو وزېر ته وړاندې کړ. د ملگرو ملتونو د سرمشري د خاص استازي مرستيال ژان ارنو (Jean Arnault) د کورنيو چارو وزېر نه خاصه مننه وکړه چې د کندهار امنيتي وضعيت د ښه کيدو لپاره يې عاجل درې سوه کسيزه د پوليسو قطعه وليږله او د ملگرو ملتونو او غېر دولتي ادارو د دفترونو د بنديدو مخه يې ونيوله خود دې تر څنگ کندهار ته توجه په کار ده تر څو يو بې طرفه او فعاله اداره چې ټول قومونه په کې استازيتوب ولري ضرورت دی.

## د پروان د PRT افتتاح او دقبایلو او سرحدونو چارو وزیر عارف نورزي سره د دولت د مرستیال امین ارسلا په دفتر کې کتنه

د نومبر د میاشتې په دوه ویستمه نیټه په بگرام کې ما د پروان PRT نوی دفتر د بگرام په سیمه کې د ایتلافي قواو د قوماندان سره یوځای افتتاح کړ چې د پروان، پنجشېر، کاپیسا، کابل، لوگر او وردگو په ولایتونو کې د بیارغونونې او امنیتي ارگانونو سره به د امنیت په راوستو کې مرسته کوي.

په همدې ورځ راته د کورنیو چارو وزیر هدایت راکر چې د انتقالي دولت مرستیال هدایت امین ارسلا په دفتر کې دقبایلو او سرحداتو وزیر عارف نورزي سره په سرحدي ولایتونو کې د میشته قومونو په اړه مجلس دی نو ته باید برخه په کې واخلي خو هغه پلان چې د سرحداتو وزارت غواړي ځانگړې ملیشې جوړې کړي ونه مني.

کله چې د ښاغلي هدایت امین ارسلا دفتر ته لاړم نو دقبایلو وزیر عارف نورزي د پکتیا ولایت یو شمېر سپین رېږي هم رسمي مجلس ته له ځانه سره راوستل چې په اصولو کې باید دا کار نه وی شوی، ځکه د ارسلا صیب په مشرۍ د دواړو وزارتونو ترمنځ مجلس و.

د کورنیو چارو وزارت موقف دا و چې له یوې خوا د غېر مسؤل قوماندانانو بې وسلې کولو پرگرام چې د DDR په نامه یادیده پیل کړي او له بلې خوا دوی غواړي چې قومي ملیشې جوړې کړي نو داسمه پالیسي نه ده، دویم دا چې داخلي امنیت ساتل یوازې د کورنیو چارو وزارت دنده ده نه د بل وزارت یا ارگان چې ځانونو ته امنیتي معینیتونه جوړ کړي حتی که ملي اردو او یا هم ملي امنیت په داخل دافغانستان کې

په امنیتي چارو کې ونډه اخلي نو باید د کورنیو چارو وزارت سره په همغږۍ او غوښتنه فعالیت او همکاري وکړي، دریم داچې که قومي مشران غواړي حکومت نه حمایت وکړي نو ښه داده چې خپل ځوانان د سرحدې پولیسو او یا هم د ملي اردو په لیکو کې ځای پر ځای کړي خو د سرحداتو دوزېر عارف نورزي دلیل بیا دا و چې په موجوده وخت کې ملي پولیس نه شته دی او امنیت نه شي ساتلی نو د قومونو ملیشې به په امنیت کې ښه رول ولوبوي، که څه هم زموږ بحث جدي شو خو دا پیشنهاد مې د سرحداتو د وزېر سره ونه مانه او د کورنیو چارو وزېر هم تر پایه دغه پیشنهاد ونه مانه او په خپل موقف کلک ودریده او د سرحداتو وزارت او یا هم کوم بل ارگان ته یې اجازه ورنه کړه چې قومي ملیشې جوړې کړي، ځکه په نږدې تاریخ کې همدغه ملیشې ډېر کرته د مرکزي حکومتونو د ضعف لامل ګرځیدلي دي چې ښه بیلګه یې د ډاکټر نجیب الله د حکومت سقوط یادولی شو. خومتأسفانه چې دافغانستان حکومت او ایتلافي قواو په تیرو څو کلونو کې د کمکې پولیسو، محافظوی پولیسو او محلي پولیسو په نامه پروګرامونه عملي کړل چې په ځای د دي چې په امنیت کې مرسته وکړي، په زیاتو سمو کې همدا ملیشې د بدامنی سبب ګرځیدلي دي.

## د ترکی انجینر خوشې کیدل د نومبر د پرشمه نیټه ۲۰۰۳ کال :

د سیپتمبر په میاشت کې یو تن ترکی انجینر چې د کابل کندهار د سړک جوړولو په پروژه کې یې کار کاوه د زابل او غزني ولایتونو ترمنځ د طالبانو له خوا وتښتول شو خو د غزني والي اسدالله خالد په هلو ځلو دغه ترکی انجینر چې حسن اونال ( Hassan Onal ) نومیده خوشې شو او د کورنیو چارو وزارت ته یې راوست چې د ترکیې سفارت ته یې تسلیم کړي، کله چې دغه ترکی انجینر د کورنیو چارو د وزیر دفتر ته داخل شو او د ترکیې سفارت استازی یې ولیدل نو په ژړا شو او جلالی صیب ته یې غیره ورکړه، یوه عجیبه غوندې صحنه وه چې زموږ د ټولو احساسات یې هم را وپارول او د ټولو دسترگو نه اوبښکې توی شوې، دغه ترکی انجینر وویلې چې ده واقعا خپل مرگ په سترگو لیدلی او هیڅ تصور نه کوي چې دی خوشې شوی دی.

## د هرات د PRT افتتاح

د ډېسمبر لومړۍ نيټه ۲۰۰۳م کال :

د هرات والي اسمعيل خان سره د زياتو لانجو او مذاکراتو نه وروسته بالاخره د هرات په ولايت کې د PRT جوړيدل، د ډېسمبر دمياشتې په لومړۍ نيټه افتتاح شو. د هرات PRT افتتاح لپاره له کابل څخه د کورنيو چارو وزير علي احمد جلالی، د امريکا سفير زلمې خليل زاد، د ايتلافي ځواکونو قوماندان جنرال ډيويد بارنو ( Gen. David Barno )، د عامې روغتيا وزيره ډاکټر سهيلا صديق، د پلان وزارت مرستيال علي اصغر پيمان او زه هرات ته لاړو. د هرات په هوايي ډگر کې د هرات والي محمد اسمعيل خان، د فراه والي عبدالحی نعمتي، د بادغيس والي گل محمد عارفي او په غربي سيمه کې د امريکايي قواؤ قوماندان جنرال استين ( Gen Austin ) د هرکلي لپاره ولاړ وو چې د هوايي ډگر نه راساً د PRT مرکز ته لاړو او د هرات PRT يې افتتاح کړه. د امريکا سفير په خپلو خبرو کې وويل چې په څوارلسمه او پنځلسمه صدۍ کې هرات د يورپ د فلورانس د ښار سره مقابله کوله او دا سيمه د دنيا د غلې گدام و، علي شېر نوايي وايي: په هرات کې چې کله پښه غځوې نو پښه به دې په يو شاعر لريږي خو د شلم قرن په اخره کې د روسانو د اشغال، تروريزم او داسې نورو عواملو په اساس په دې سيمه کې د تورتم سيوري خپور شو او اميد دی چې هرات بېرته خپل تاريخي اهميت په سيمه کې اعاده کړي.

**په جلال اباد کې د اساسي قانون د لوی جرگې د غړیتوب لپاره د  
مشرقي د څلورو ولايتونو ټاکنې  
د ډيسمبر د مياشتې ۱- ۵ نېټې پورې**

څنگه چې له هرات څخه رأستانه شولو زه جلال اباد ته د مشرقي د څلورو ولايتونو د استازو ترمنځ د اساسي قانون د لوی جرگې د غړیتوب په ټاکنو کې د برخه اخستلو او نظارت لپاره لارم، څرنگه چې زه د خاص کنړ د ولسوالي څخه د بيړنۍ لوی جرگې منتخب غړی وم، دغه ټاکنې هم دهغو دوه زره او څلور سوو کسانو ترمنځ کيدله څوک چې د مشرقي څخه د بيړنۍ لوی جرگې ته په لومړي مرحله کې تعين شوي وو.

د ډيسمبر په لومړۍ نيټه د جلال اباد په قبایلو ریاست کې لومړۍ ټاکنې د لغمان ولایت د استازو ترمنځ وشوې چې دا لاندې کسان د اساسي قانون د لوی جرگې لپاره درایو په اساس انتخاب شول.

شمېره	نوم	ولسوالي
۱	الحاج سید موسی	قرغه یې
۲	الحاج مکرم خان	قرغه یې
۳	معلم اسد الله	علیشنگ
۴	قاضي جبار	علیشنگ
۵	انجنېر محمد اکرام	دولت شاه
۶	انجنېر قرار	علینگار
۷	ډاکټر عبداللہ لغمانی	مرکز (مهترلام)

د ديسمبر په دريمه نيټه د ټاکنو د شکاياتو کمیسیون د پریکړې پر اساس چې د کورنیو چارو وزیر علي احمد جلالی یې مشري کوله انجنېر قرار یې له لست نه وویست ځکه د روژې په میاشت کې د ده د نفرو له خوا په یو برخورد کې دوه کسه وژل شوي وو او په عوض کې یې مولوي قیام الدین کشاف چې په نوموړي پسي یې زیاتي رای وړې وې د اساسي قانون د لوی جرگې د غړي په توگه وټاکل شو.

د ديسمبر په دويمه نيټه د نورستان د استازو ترمنځ ټاکنې ترسره شوې او دالاندې کسان د اساسي قانون د جرگې د غړیتوب لپاره انتخاب شول:

شمېره	نوم	ولسوالي
۱	محمد تمیم نورستاني	برگمټال
۲	مولوي عبدالمنان	کامدیش
۳	وکیل غلام سخي	تنګراج
۴	امبر حمزه	دواب
۵	محمد مالک	ویگل



د ډېسمبر په دريمه نيټه د کنړ ولايت ۵۰۲ استازو د ټاکنو په نتيجه کې دا لاندې اته کسان انتخاب شول :

شمېره	نوم	ولسوالي	د رای شمېر
۱	مولوي شهزاده شاهد	څوکی	۹۳
۲	قاضي عبدالستار	ناری	۳۸
۳	حاجي منگل	وټه پور	۳۷
۴	مولوی محمد اسلم	نورگل	۳۴
۵	سید احمد خان	مروره	۲۸
۶	استاد محمد رحيم	خاص کنړ	۲۸
۷	حاجي امانت خان	سرکانو	۲۲
۸	جان سردار	اسمار	۲۲

مخکې له دې چې دکنړ د ۵۰۲ استازي په خپلو منځو کې پورته اته کسه تعين کړي ما دخپلې ولسوالي منتخبو استازو ته وويل زه له تاسې ډېره مننه کوم چې دبيرنۍ لوی جرگې په وخت کې موزه د ټولو په اتفاق سره خپل استازی تعين کړم نو داځلې زه او يا زما له کورنۍ څخه هيڅوک کانديد نه دی نو بڼه به دا وي چې تاسې يو کس ټول په اتفاق په خپلو

میںٹو کی تعین کړئ تر څو د ولایت په سطحه په ټاکنو کې یې د گټلو چانس زیات شي که څه هم په دې وخت کې زما ورور سلطان محمود میاخیل غوښته چې ځان کانديد کړي خو زما د اصرار په اساس د خپل کانديتوب نه تېر شو، ما دوی ته وویلې چې پښتنو کې متل دی چې وايي (ژرنده که دپلارده هم په وارده) دا چې زه او زما کورنۍ نه څوک نه دی کانديد نوځکه په زغرده خبرې کولای شم نو لوی جرگې ته باید ډېر پوه کسان تعین کړئ، که څه هم د لوی جرگې ورځې کمې دي خو په دې باید پوه شو چې دغه جرگه اساسي قانون تصویبوي او اساسي قانون زموږ د ټولو په ژوند مثبت او منفي اغیز درلودی شي. دا خبرې مو د کنړ ټولو استازيو ته هم په عمومي غونډه وکړې.

د خاص کنړ ولسوالۍ نه په اخره کې مولوي مطيع الله د چندراو د کلي نه ډگروال محمد الله خان د شامکار د کلي نه او استاد محمد رحيم خان د برې اراضۍ د کلي نه کانديد پاتې شول. دوی یو بل ته نه تېریدل خو ما د دې درې وارو کانديدانو څخه هيله وکړه چې تاسې بېرون ته ووځئ موږ د خاص کنړ نماينده گان په خپلو منځو کې به مشوره وکړو او موږ چې هره پریکړه وکړه هغه به تاسې منئ. موږ داسې فيصله وکړه مخکې له دې چې د ولایت په کچه په ټاکنو کې برخه واخلو ښه به دا وي چې په خپلو منځو کې راي گېري وکړو او هر کس چې د دې درې کانديدانو څخه زیاته رایه واخسته هغه به زموږ د ولسوالۍ څخه په شریکه کانديد وي.

کله چې رای گېري وشوه استاد محمد رحيم خان پنځلس راي، مولوی مطيع الله یولس راي او ډگروال محمد الله خان اته راي اخستې وې نو په دې اساس مولوي مطيع الله او ډگروال محمد الله خان دخپل کانديتوب څخه تېر شول.

زما دخبرو او د خاص کنړ د ولسوالۍ د فیصله نه وروسته د کنړ ولایت ۱۵۱ کانديدانو نه یوازې څلور ویشته کانديدان د مقابلي لپاره ودریدل چې مخکې ذکر شوی اته کس دزیاتو رایو داخستنې پر اساس انتخاب شول. د دې خبرې یادونه ضروري گڼم چې د خاص کنړ ولسوالۍ د ۴۳ استازونه یوازې ۳۴ کسانو په ټاکنو کې برخه اخستې وه چې په دې کې شپږو کسو د خاص کنړ د ولسوالۍ کانديد استاد محمد رحیم خان ته رایه نه وه ورکړې ځکه محمد رحیم خان ټولې ۲۸ رای گټلې وې. د دېسمبر په پنځمه نیټه د تنگرهار ولایت داستازو ترمنځ ټاکنې ترسره شولې چې دا لاندې ۲۳ کسه داساسي قانون لوی جرگې لپاره انتخاب شول:

شمېره	نوم	د رای و شمېر	ولسوالي	سیاسي اړیکې
۱	مېرویس یاسني	۷۱	کامه	ملي محاذ
۲	حاجي روح الله	۳۸	رودات	دخالص اسلامي حزب
۳	حاجي شهزاده	۳۱	کامه	اسلامي جمعیت
۴	ملک قیس (نوراغا حاجي)	۳۳	بنيوه	
۵	عبداللہ د عبدالرحمن زوی	۴۹	حصارک	
۶	حاجي داود ارسلايي	۳۵	سره رود	دخالص اسلامي حزب

دخالص اسلامي حزب	دره نور	۳۲	انجنير محمد غوث	۷
	کوټ	۳۳	حاجي شاه پور	۸
	شېرزاد	۲۸	معلم گل محمد	۹
ملي اسلامي محاذا	شېرزاد	۲۸	ضابط محمد ظاهر	۱۰
دخالص اسلامي حزب	دور بابا	۳۳	سوچه گل	۱۱
اسلامي جمعيت	خوگياڼي	۳۷	سيد عبدالغفار پاچا	۱۲
	دره نور	۳۸	انجنير عبدالغني	۱۳
	گوشته	۳۳	فريدون مومند	۱۴
دخالص اسلامي حزب	حصارک	۴۰	حاجي محمد داود	۱۵
د حکمتيار اسلامي حزب	بهسود	۲۲	سيد جمال پاچا	۱۶
دخالص اسلامي حزب	اگام	۳۹	ملک نظير	۱۷
دخالص اسلامي حزب	چپرهار	۴۴	امان الله	۱۸
دملي جبهه نجات	اچين	۲۸	همايون شينواري	۱۹

د حکمتیار اسلامي حزب	بهسود	۴۵	انجنېر عبدالغفار	۲۰
افغان ملت	گوشته		روح الامين	۲۱
د حکمتیار اسلامي حزب	کامه		حاجی سید عزيز	۲۲
ملي اسلامي محاذ	خوگياڼه ي		حاجي امان خېري	۲۳
	سره رود		صفيه صديقي	۲۴

د اساسي قانون د لوی جرگې د امنیت د ساتلو او برگزاري په اړوند د دولت رئیس حامد کرزي د کورنیو چارو وزیر علي احمد جلالی او د کورنیو چارو وزارت هغه ۸ کسيزه گروپ ته چې زه په کې هم شامل وم چې دلویه جرگه د امنیتي پلان څارنه یې کوله د خدمت مډال د ۲۰۰۴ز کال د جنوري په دولسمه نېټه ورکړل شو چې ددغه مډال پیشنهاد د لوی جرگې د کمیسیون د مشرتابه له خوا شوی وو.

**د دېسمبر اومه نيټه ۲۰۰۳ کال**  
**د جرمني په سفارت کې د مرستندويه هيوادونو**  
**ترمنځ د پوليسو دهمکاری غونډه**

د کورنيو چارو وزارت د مشرتابه ستونزه همدا وه چې څنگه د نړيوال او په خاصه توگه د امريکا متحده ايالات په دې قانع کړي چې د پوليسو سره بايد عاجلې مرستې وکړي ځکه چې پوليس د حکومت لومړنۍ څېره او د تروريزم پر ضد د جنگ په لومړي صف کې ولاړ دي، په دې وخت کې د امريکا متحده ايالات يوازې دې ته حاضر وو چې د پوليسو سره يوازې د روزنې په برخه کې مرستې وکړي او د تجهيزاتو په برخه کې بايد يو بل هېواد دا بار اوچت کړي، د ترکيې هېواد د مخابروي تجهيزاتو وعده کړې وه خو تر اوسه يې څه درک نه لېږده، همدا شان ايتاليا وعده کړې وه چې د پوليسو د يونيفورم په برخه کې به مرسته کوي خو د امريکا د متحده ايالاتو د مرستو نه پرته نور د ټولو هيوادونو مرستې ډېرې کمې او ناچيزې وې، نو ځکه خو دغه غونډه هم ډېره موثره نه وه.

په ترافيکي پيښه کې  
زما ورور سيد معصوم وژل کيدل  
د ډيسمبر نهمه نيټه ۲۰۰۳م کال

په خپله خونه کې ويده وم چې سهار وختي زما ياور سمونيار امرالله زما دخونې دروازه وټکوله چې زما ورور سيد معصوم په ترافيکي پيښه کې د تخار ولايت د خوست او فرنگ په سيمه کې وژل شوی او جنازه يې کابل ته راوړې ده. که څه هم دوه ورځې دمخه ما په اوپراتيفي راپور کې لوستي و چې يو موټر د خوست او فرنگ په سيمه کې د گرنگ نه غورځيدلی او دولس کسه سورلی ټولې په کې مړې شوې دي خو په دې نه وم خبر چې زما ورور هم په دغه موټر کې دی، داچې په دغه وخت کې د ميايل ټيلفون سيستم په ټول افغانستان کې فعال نه و، نو زما ماما گان چې کله خبر شوي و، هغوی يې جنازه کابل ته انتقال کړې وه، زما د ورور د وژل کيدو خبره زما د پلار لپاره ډېره سخته وه ځکه چې دا يې دريم زوی و چې په ځوانۍ کې يې له لاسه ورکړ، له دې وروسته مونږ جنازه د گني شمېر دوستانو په موجودتيا کې دخاص کنړ ولسوالۍ ته انتقال کړه.

زما نورو ورونو او دوستانو زما د ورور د مرگ حادثه زما د پلار څخه پته ساتلې وه خو هغه په دې پوه شوی و چې څه خبره شته او داسې گمان يې کاوه چې گوندي زه وژل شوی يم ځکه دخاص کنړ ولسوال او ځينې سپين ږيري زموږ کورته راغلي وو، پلار مې وروسته راته وويل چې هر زوی ځانته بيل ځای لري خو ما دا فکر کاوه چې ته وژل شوی يې او هر څومره به چې خلکو تسل راکاوه خو زما تشویش تر هغه وخته پورې وه چې زه خپل کلي منگوال ته د جنازې سره ورسيدم، جنازه مو د چهارشنبې

په ورځ په خپله پلارنۍ هدېره کې خاورو ته وسپارله او د جمعې په ورځ بېرته کابل ته ستانه شولو او د ډېسمبر په څوارلسمه نيټه مو د کابل د وزير محمد اکبرخان په جامع جومات کې عمومي فاتحه واخستله، ټولو هغه دوستانو ته چې مور سره يې په جنازه او فاتحه کې برخه واخسته د لوی خدای جل جلاله څخه ورته اجر عظيم غواړم او زما دورور روح دې بناد وي. د يادونې وړده چې زما يو ورور سردامحمود په ۱۹۹۰ م کال کې په پېښور کې د نامعلومو کسانو له شهيد کړې شو او بل ورور مې امير محمود په ۱۹۸۷ م کال کې په پېښور کې زما د ماما د زوی اجمل خټک سره يو ځای لادرکه شول چې تر نن پورې لا درکه دی. د دوی د لادرکې قصه ما په خپل مخکنې کتاب کې چې د واقعيتونو په بهير کې نومېږي ليکلې ده.



## داستاد کریم خلیلی تر مشری لاندې د بې وسلې کولو د کمیسیون

غونډه

جنوري دوه ویشتمه ۲۰۰۴ م کال

نن د صدارت په ماڼۍ کې د DDR یا بې وسلې کولو د کمیسیون د مشر او د دولت د مرستیال استاد کریم خلیلی تر مشری لاندې د بیلابیلو وزارتونو او د مرستندویه هېوادونو د استازو سره غونډه درلوده. ستر جنرال عبدالرحیم وردگ د ملي دفاع وزارت لومړي مرستیال وویل چې د بې وسلې کیدو پروسه ته لا تر اوسه توجه نه ده شوې او داچې ټاکنې راتلونکي دي باید د ټاکنو د مخه د اړوسه تکمیل شي او دا لاندې کارونه باید ترسره شي:

۱. مستقیماً باید قوماندانانو سره خبرې وشي چې خپلې وسلې مرکزي حکومت ته وسپاري او له دې وروسته دوی یا په نورو ادارو کې جذب شي او یا اعزازي رتبې ورکړل شي.

۲. په اوله مرحله کې دوی باید ثقیلې وسلې مرکزي حکومت ته تسلیم کړي ځکه اوس دوی او هم حکومت یو قسم وسلې لري حتی ځینې د دوی نه له حکومته څخه هم بهترې وسلې لري دا توازن باید تغیر ومومي.

۳. هغه سیمې چې لومړی وسلې تسلیموي هغو سیمو سره باید اقتصادي مرستې وشي، خو یو تشویقي جنبه اختیار کړي، په دې هکله باید دولتي او بین المللي اداري خپل فعالیتونه سره همغږي کړي.

۴. د جمهوري ریاست ټاکنو پورې سل په سلو کې باید وسلې راټولې شي او د DDR پروسه باید حکومت رهبري کړي ځکه تر اوسه په دې برخه کې بهرنیان تصمیم نیسي.

د جاپان سفېر چې هېواد يې د DDR په پروسه کې مخکښه رول لوباوه وويل چې د DDR پروسه پنځه مياشتې دمخه پيل شوې ده خو اسانه کار نه و او اوس بايد په نوي شکل عملي شي او د DDR پروسې ابتکار بايد حکومت په لاس کې واخلي او په لومړۍ مرحله کې ټول پخواني قطععات بايد منحل اعلان شي چې د دوی منحل کيدل به د ټاکنو سره هم کومک وکړي. د پوهنې وزارت مرستيال بناغلي حسيني وويل چې موږ يو کس استازی په دې کميسيون کې لرو او هغه اشخاص چې د معلمۍ شرايط پوره کولای شي موږ حاضر يو چې هغوی د معلمينو په توگه استخدام کړو ځکه چې موږ ۳۵۱۰۴ تنه معلمين په ولاياتونو کې کمبود لرو او حتی موږ په سربکال بودجه کې هغه معلمينو ته چې اطرافو ته ځي يو څه اضافي امتيازات هم په نظر کې نيولي دي. د کار او اجتماعي امورو وزارت استازي وويل چې دوی هم درې سوه کسانو ته ضرورت لري چې په مختلفو رېشتو کې وروزي. دکليو پراختيا وزارت استازي وويل چې موږ په ۹۰ ولسواليو کې د ملي پيستون پروگرام پيل کړی او موږ کولای شو چې يوزيات شمېر کسان په دولتي، بين المللي او خصوصي سکتور کې جذب کړو او په دې هکله مو دوه پروپوزلې يا طرحې د DDR کميسيون مرستيال محمد معصوم ستانکزي ته ورکړي دي.

په اخر کې استاد خليلي وويل چې موږ ټول په دې موافق يو چې دولت بايد د دې نوي پروگرام رهبري په خپل لاس کې واخلي او اوس دولت په سطحه يوه هماهنگي رامنځ ته شوې ده.

که څه هم د DDR په هکله ډېر زيات تبليغات وشول زياتې پيسې مصرف شوې خو دی پروسې يوازې سياسي شکل درلوده او د دې پروسې له لارې يوازې د پنځوس زره په شا او خوا کې وړې وسلې راټولې شوې خو

په افغانستان کې په میلیونونو سپکې او درنې وسلې موجودې دي چې اوس هم شته. د DDR پروسې ته زیاتره قوماندانانو داسې زړې وسلې ورکړي دي چې نه ورڅخه ملي اردو او نه هم ملي پولیس استفاده کولای شي، حکومت د یو زاړه او بې استفادې کلاشینکوف په مقابل کې ۱۵۰ ډالره ورکولې او که نور مصارف پرې ورواچول شي نو د یو کلاشینکوف مصارف تقریباً ۳۰۰ ډالرو ته رسېدل، حال دا چې یو کلاشینکوف په هغه وخت کې په بازار کې سل ډالر قیمت درلوده او حتی داسې ویل کیده چې بعضې قوماندانانو به د زړو کلاشینکوفونو په عوض بیا نوي کلاشینکوفونه چې له منځنۍ اسیا نه قاچاق کیدل پېرودل او بیا به دغه کلاشینکوفونه قاچاقبرانو د منځنۍ اسیا څخه د هیواد شمال او جنوب ته قاچاق کول او همدغو قاچاقبرانو به د مخدره موادو قاچاقبري هم کوله او د تروریستي ډلو سره یې هم اړیکې درلودې.

## پکتیا ولایت مشرانو سره د کورنیو چارو د وزېر کتنه مارچ څوارلسمه نیټه ۲۰۰۴ م کال

د پکتیا ولایت یو شمېر مشران د کورنیو چارو وزېر علي احمد جلالی سره د لیدنې په موخه کابل ته راغلي وو چې دخپلو سیمو ستونزې د کورنیو چارو د وزېر سره شریکې کړي. دوی هیله درلوده چې د کورنیو چارو وزارت ورسره په دې برخه کې لازمه همکاري وکړي، د دغه مشرانو له ډلې څخه یو هم عبدالحکیم منیب چې دطالبانو په وخت کې د مخابراتو د وزارت مرستیال و وویل چې د پښتنو په سیمو کې درې قوتونه دي، دولت، ایتلافي ځواکونه او ترهگر او موږ د دې درې واړو څخه په عذاب یو، تروریزم (القاعده) دفتر نه لري چې عریضه ورته وکړو تر څو موږ ته ضرر ونه رسوي او تر اوسه ترې په عذاب یو، دولتي مامورین موږ په عذابوې رشوت رانه غواړي او نور مشکلات راته پیدا کوي، د ایتلافي قواؤ سره هم په مشکل کې یو زموږ نږبې ځایه نیسي. ده وویل چې څوک د حکومت سره جنگیږي او مجرم وي موږ یې هم مخالف یو او په شریکه باید مبارزه ورسره وکړو خو یوازې د زرمته په سیمه کې دوه سوه کوره په یوه وخت کې تلاشي شول او هیڅوک یې هم ونه نیوه خو بې عزتي یې وکړه او دوی په اخره کې راته یوازې sorry یعنی بښنه غواړم ووايې او لاړ شي. بناغلي منیب زیاته کړه چې د حاجي سپین رور چې برات نومیده، هندوستان ته د تداوی لپاره تللی و کله چې له هندوستان څخه بېرته راغی نو امریکایانو ونیوه او ۱۳۸۲ هـ ش کال د جدي د اتمې نیټې نه تراوسه پوري نادرکه دی، د لوگر ولایت اداري رئیس د حاجي محمد ولي موټر وړی او اوس د موټر مصارف هم د ده نه

غواړي، همدا شان د دوی په سیمه کې د امنیتي پوستې قوماندان خلک راغواړي او وایې چې د ځمکو اسناد مو راوړئ او که نه ځمکې درنه ضبطوو او د خلکو نه پیسې غواړي حال دا چې په پکتیا کې اکثریت خلک د ځمکو اسناد نه لري، حال دا چې د دغه سیمې امنیتي قوماندان هم د امریکایانو سره ارتباط لري او هم د طالبانو سره، زما کورنۍ تلاشې کړې او دلته په کابل کې زما په جایدا د دعوه لري یو بل تن وویلې چې زما ورور تورن محمد امان چې پخوا یې د حزب اسلامي سره جهاد کړی و، نه میاشتې وړاندې امریکایانو نیولی او تر اوسه پورې بندي دی په داسې حال کې چې د پکتیا په قول اردو کې برحاله مدبر د پیژند و، د قول اردو قوماندان او والي هم د دې تصدیق کوي خو څوک یې نه خوشې کوي، دې مشرانو وویل چې بله مسئله د پاچا خان ځدران ده که دا حل شي نو په پکتیا کې به دا نیول او کمشکس راکم شي، همدا شان اکثریت قوماندانانو بیا د پخوا په شان پاتکونه اچولي او خلک ځوروي. د وزېرو یو تن مشر حاجي گل محمد وویلې چې د وزېرستان، احمدزیو او اتمانزیو ټول مشران مور د لته په اتفاق راغلي یو او د انګورو په اډه کې باید ولسوالۍ جوړه شي ځکه مور د دشمن په دروازه کې یو او دا زموږ عرض دی چې تاسې ته مو ورساوو او خپل راتلونکي نسل ته به زموږ غاړه ازاده وي چې مور د دوی عرض تر تاسې رارسولی دی.

همداشان د گومل دخروټو د قوم یو تن مشر د محمد حسن په نامه وویل چې تاسې باید له مور سره یو هیئت ولیږئ چې له نږدې نه سیمه وگوري او دا دوه کاله کیږي چې د سرحدي لوا په نامه تشکیل شته دی، معاشونه اخستل شوي دي خو هلته په سیمه کې نه نفره هم نه لري، دې مشرانو دا هم غوښتل چې په خپلو سیمو کې قومي ملیشې جوړې کړي

خو د کورنیو چارو وزارت د دوی دې غوښتنې سره موافق نه و، جلالی صیب دوی ته وویل چې ما د پکتیا والي راغونښتی او د پر ژربه د پاچا خان مسئله حل شي ستاسې نورې ټولې خبرې سمې دي او دهر مشکل لپاره حل لارې چارې لټوو.

په همدې ورځ د غزني يو شمېر مشران د حضرت ابوبکر په مشرۍ چې دوه اونۍ دمخه د کليفورنيا نه راغلی و د کورنیو چارو د وزېر سره د کتنې لپاره راغلل او دا غوښتنه يې کوله چې ټول مجاهدين او عام طالبان چې بنديان دي بايد خلاص شي ځکه دوی جهاد کړی او مجاهدين دي، د جهاد په دور کې يوازې د غزني د اسفنده کلي کې يو کور چې څلور ويشت کسه په کې شهيدان شوي اوس دغه کلی د شهيد خيلو په نامه يادېږي، ده وويل چې پښتانه د سرکونو له سره نيول کېږي او بنديان کېږي حضرت ابوبکر خپله ملکي پخوله او غوښتل يې چې په دې توگه د ځان پسې يوه ډله جوړه کړي.

په همدې ورځ د هزاره جاتو دايکندي يو شمېر مشران د سليمان ياري په مشرۍ د کورنیو چارو دوزېر سره د کتنې لپاره راغلل او ددوی غوښتنه دا وه چې د رئيس جمهور له خوا د هزاره جاتو په سيمه کې د څلورو نورو ولايتونو او ۵۲ ولسواليو د جوړېدو امر موجود دی اما اجرات پرې نه دي شوي، دوی وويل چې ترڅو د احزابو نمايندگان زموږ په سيمو کې حاکمان وي هلته د خدمت هيله نه شته دی نو دوی بايد تبديل او هم بې وسلې شي ځکه چې د دوی دلاسه د شهرستان، ورس او پنجاب زيات ولس مهاجرت ته مجبوره شوی دی، د دوی ادعا دا وه چې محلي چارواکي د مخدره موادو په قاچاق کې لاس لري او د بيا رغونې د کارونو نه کمشن اخلي. د ايت الله بهستي زوی بناغلي فخري وويل چې د شهرستان په سيمه

کې ټول چارواکي د یوې کورنۍ نه دي او یوازې درې زره منه اپین یې  
د عشر په نامه د خلکو نه ټول کړي دی زموږ مشکل د دولت سره دا دی چې  
په موږ یې ظالم حاکمان مقرر کړي دي. سلیمان یاري په اخره کې وویل  
چې یو وختې زموږ ټول محلي چارواکي پښتانه و خو موږ دومره شکایت  
نه درلوده خو اوس موږ دخپلو هزاره گانو نه په عذاب یو.  
دا خبره ریښتیا ده ځکه د هرې سیمې او هر قوم جنگسالارانو په خپلو  
سیمو کې خپل خلک زورولي او ظلمونه یې کړي دي.

## د کابل د پولیسو د تعلیمي مرکز څخه د پولیسو د فراغت په مراسمو کې گډون اپریل څوارلسمه ۲۰۰۴ز کال

نن د PRT دمشرتابه د نظارت کمیټې دغونډې نه وروسته د جلالی صیب سره یو ځای په موټر کې د پولیسو د تعلیمي مرکز پر لور روان وو چې د ملي پولیسو د یو گروپ د فراغت په مراسمو کې گډون وکړو، په لاره کې راته جلالی صیب وویل چې پرون مې کرزي صیب ته وویل دا ښه نه ده چې د اسمعیل خان پر ځای یو بل هراتی د هرات د والي په توگه وټاکل شي ځکه دا کومه مېراني چوکۍ نه ده چې خامخا به هراتی ټاکل کېږي نوبنه به دا وی چې د اسمعیل خان پر ځا باید یو بې طرفه کس وټاکل شي، له بله خوا دا امتیاز ورکول هم نه دی پکار چې دده زوی دې د هوانوردۍ او ترانسپورت وزېر شي ځکه په دې توگه دده نفوذ په مرکزي حکومت کې اضافه کېږي او په هرات کې به هم لاس وهنه کوي خو کرزي صیب زما دا پېشنهاد ونه مانه. جلالی صیب وویلې چې که زما اصرار نه وای نو کرزي صیب جنرال دوستم د ملي دفاع د وزېر په توگه ټاکلو ما ورته وویلې که دا کار وشي نو دا په دې مانا ده چې ده ته باج ورکوي، د دې خبرې یادونه ضروري ده چې د اپریل په اتمه نیټه د جنرال دوستم نفرو چې د فاریاب د والي په کور او دفتر پرغل وکړ او د فاریاب والي عنایت الله عنایت چې ازبک هم و د جنرال دوستم دنفرو دلاسه وټنټیدې او دامنیه قوماندان هم ښار پرېښود، جنرال دوستم بیا وویلې چې په دغه سیمه کې دا مشکل د کورنیو چارو وزېر علي احمد جلالی او دملي دفاع وزېر مارشال فهیم جوړ کړی نو دوی دواړه باید دخپلو وظیفو نه لرې شي. جنرال دوستم ویلي



چې والي د حکمتيار د اسلامي حزب پورې تړاو لري او دامنيه قوماندان هم طالبان تقويه کوي ، حال دا چې د ۲۰۰۰ مې فرقي قوماندان هاشم حبيبي خو ورځې د مخه والي ته خبر ورکړی و چې جنرال دوستم خپل نفر په شخصي جامو کې په کورونو کې ځای پرځای کړي دي او د فارياب په ښار کې د گډوډۍ تکل لري چې همداسې وشوله خو د فارياب PRT ، ښار د چوراو چپاول نه وژغورلو ، د کورنيو چارو وزارت سمدستي درې سوه پوليس او ملي اردو ۷۵۰ کسه د ميمني ښارته وليږل ترڅو وضع بېرته په کنترول کې راشي.

د پوليسو د فراغت په مراسمو کې پوليسو ته په خطاب کې جلالي صيب وويل چې تاسې د افغانستان د خلکو به زړه کې ځای لري خو د هغه چا د سترگو اغزي ياستې څوک چې په افغانستان کې دامنيت د خرابې په لټه کې دي ، دا ستاسې ملې افتخار دی او هم دا ستاسې مسلکې او شخصي افتخار دی ځکه تاسې د خلکو د امنيت مسؤل کېږئ او تاسې ضعيت کنترولوي ، که په دې کار کې بريالې شولې نو دا به ستاسې لوی افتخار وی خو اصلي کنترول تاسې بايد د خپل ځان نه پيل کړي ، اميد لرم چې تاسې خلک وگورئ نو تاسې ته مراجعه وکړئ نه چې خلک د تاسې نه وتبتي او تاسې د خلکو د ځورونې سبب شي ځکه اوس زمونږ ولس د دولتي کسانو له خوا ځورول کېږي. زه له تاسې يوه هيله لرم چې تاسې خپل خدای حاضر وگڼئ او د خدمت کولو شعار خپله دنده وگرځوي.

**جنوبي ولاياتونو (پکتيا ، پکتیکا خوست او لوگر) ته  
د مخابراتو د وزېر په مشرۍ د يو لوړ پوړي پلاوي سفر  
دمې دمياشتې دلسمې نيټې نه تر دولسمې نيټې پورې ۲۰۰۴ز کال**

د وزېرانو شورا د پريکړې پر اساس د مخابراتو وزېر محمد معصوم ستانکزي په مشرۍ يو لوړ پوړي پلاوي تعين شو ترڅو د مې د مياشتې په لسمه نيټه د پکتيا ، پکتیکا ، خوست او لوگر ولايتونو ته سفر وکړي او د دغو سيمو د امنيتي ، اداري او هم د بيارغونې د کارونو نه مفصل راپور د وزېرانو شورا ته وړاندې کړي. د دغه پلاوي غړي په لاندې توگه وو.

۱. ډگر جنرال فضل احمد عظيمي د کورنيو چارو وزارت اداري معين
  ۲. بناغلی محمد احسان ضيا د کليو او پراختيا د وزارت معين
  ۳. انجينر جلال زاده د ښار جوړونې وزارت معين
  ۴. بناغلی صدیقي د مالي وزارت سلاکار
  ۵. محمد انور رحمانی د اداري اصلاحاتو د کمیسیون غړی
  ۶. معين مرستیال د کورنيو چارو وزارت سلاکار او دافغانستان د تحکیم ثبات د پروگرام مسؤل
  ۷. ارسلا جمال دافغانستان د تحکیم ثبات د پروگرام معاون
  ۸. شاه محمود میاخیل د کورنيو چارو وزارت ستر سلاکار
- د کابل د هوايي ډگر نه مو د ملي دفاع وزارت په الوتکه کې سهار اوه بجې او پنځه څلویښت دقیقې پرواز وکړ او د پنځه څلویښتو دقیقو الوتنې نه وروسته د سهار په اته بجو او دېرشو دقیقو د گردیز ولایت هوايي ډگر ته ورسیدو او د ولایت په مقام کې مو د پکتیا والي او مشاور

وزیر اسد اللہ وفا، د امینہ قوماندان جنرال حی گل سلیمان خپل او نورو محلی چارواکو سره وکتل او د خپل سفر موخې مو ورته وویلې چې:

۱- د ولسوالیو عمومي ارزیايي، د پرسونل، ودانیو او تجهیزاتو له امله.

۲- د امنیتي وضع او اداري اصلاحاتو ارزیايي

۳- کومې یو میلیون ډالره چې د اساسي قانون په لویه جرگه کې د دولت رییس کرزي صیب له خوا هر ولایت ته منل شوي دهغو لپاره د پروژو انتخابول.

اسد اللہ وفا زموږ د پلاوي د راتگ نه مننه وکړه او وویلې چې موږ دوه رهايشي يا استوگن ځایونو پروژې د مارانو چينې په سيمه کې چې هر یوه یې د دولس سوه کورونو لپاره د ځمکې نمرې په کې په نظر کې نیول شوي او هم د ۲۷ لوړ پوړو ودانیو پروژو او نقشې نهه میاشتي دمخه د کورونو او بنا جوړولو وزارت ته د منظورولو لپاره لېږلي خو تر اوسه یې هېڅ درک نه شته دی، د ولسوالیو ټول مرکزونه د ودانیو لپاره ځمکې لري او ودانۍ جوړولو لپاره څه مشکل نشته دي. اریوب ځایي، زرمتم، سید کرم او ځمکنی ولسوالۍ یو څه ودانۍ لري خو نورې ولسوالۍ هېڅ ودانۍ نه لري. ده وویل چې کله چې موږ دلته راغلو یو میل سلاح هم د امنیه په قوماندنې کې نه وه خو اوس د کورنیو چارو وزارت دوه سوه میله سلاح او ۸ جیپان رالېږلي دي خو د ولسوالیو سره مخابراتي سیستم نه لرو او صرف یو ستلايت تيلفون مو هرې ولسوالۍ ته ورکړی خو د ستلايت د کارت لپاره چې ولسوالان موږ ته تيلفون وکړي پيسې نه لرو. همدا شان د پکتیا د ټولو مشرانو دا خوښه ده چې په هغه یو میلیون ډالره چې د ولایت لپاره وعده شوې د پکتیا د پوهنتون په جوړولو مصرف کړو او د پوهنتون د ځمکې نه دیوال پرې را تاو کړو. اسد اللہ وفا وویل د

پکتیا لپاره مهمه پروژه د مچلغو بند جوړول دي او همدا شان د گريد د بنار د سرکونو جوړول خورا مهم دي.

په هغه غونډه کې چې د قومي مشرانو او اداري پرسونل سره جوړه شوی وه، د پکتیا والي اسد الله وفا وويل چې دلته موږ قومي شورا او حتی د بنخود چارو د سمبالښت لپاره شوراگانې جوړې کړي او د حکومت سره همکاري کوي او غواړي چې د ټاکنو لپاره د رايو د کارتونو په پروسه کې برخه واخلي. په پکتیا کې ټوپک سالاران ختم شوي او ټول عايدات د گمرکاتو د حکومت په خزانه کې تحويلېږي، ده وويل چې تېر کال يوازې ۸ لکه افغانۍ حکومت ته تحويل شوي وې او سربکال تر اوسه پورې څلور ميليونه افغانۍ د حکومت خزانه ته تحويل شوي خو ده وويل چې په پکتیا کې امنيت د قومونو له خوا نيول شوی دی خو د خلکو سره ډېرې وعدي شوي او تر اوسه پورې يوه بې هم نه ده عملي شوې.

د پکتیا د والي د خبرو نه وروسته دمخبرانو وزير محمد معصوم ستانکزي د کابل نه راغلي پلاوي په استازيتوب لومړی د دولت رييس حامد کرزي سلامونه دوی ته ورسول او وويل چې په تېرو دوه لسيزو کې د افغانستان ټولو خلکو قرباني ورکړې مگر د افغانستان خلکو د آزادۍ د نعمت نه گټه وانخستله او بالاخره نړېوال راغلل چې موږ بيا جوړ کړي، دا زموږ لپاره د تاسف ځای دی خو بيا هم بايد موږ ددې فرصت نه گټه واخلو، ځکه د ټوپک په زور وطن نه شي اباديدای او د خلکو حمايت او همکاري ضروري ده که ډېر څه نه شو کولای يو څه خو کولای شو او هغه څه چې کولای شو هغه بايد عملي کړو.

د ستانکزي صيب د خبرو نه وروسته د بېرني لوی جرگې وکیل داود شاه نیازی خبرې وکړې او وويل چې کله مشکل وي نو د پکتیا د خلکو نه

ملا تر غونبستل کېږي خو چې کله د امیتاز وخت راشي بیا لویه پکتیا شاته واچول شوي. ده وویل چې شپږ میاشتي دمخه د پکتیا پوهنتون د کاغذ پر مخ منظور شوي خو عملي هېڅ گام نه دی اخستل شوی، په زېږه او لونگی- مور ته القاعده ویل کېږي خو دا زموږ کلتور دی او د دې نه تېریدی نه شو، مور پوهېږو چې څوک د افغانستان د وحدت لپاره کار کوي نو مور د هغوی په څنګ کې ودرېږو ده وویل چې مور ۱۸۰۰ کسه ملي اردو ته لېږلي او دې ته حاضر یو چې ملي پولیسو ته هم نفور وکړو.

د پکتیا په ولایت کې بل عمده مشکل د څلور غېر رسمي ولسوالیو موجودیت وو چې د ټولو داغونښتنه وه چې مرکزي حکومت هغه باید په رسمیت وپېژني او هم د پولیسو تشکیلاتو او تجهیزاتو ته جدي توجه وشي ځکه د گردیز د ښار لپاره یوازې ۴۵ پولیس په تشکیل کې نیول شوي دي. دوی وویل چې درې کسه د منگلو او یو کس د ځمکنیو په سیمو کې چې د پاکستان له خوا تقویه کېدل او بمونه یې ایښودل د اربکیو له خوا ورسره جگړه وشوه چې دوه یې مړه او یو یې زخمي شو او د دوی د له منځه وړلو نه وروسته په سیمه کې ارامي راغلې ده.

د پکتیا د خلکو یو مشکل دا وو چې دوی د هغه کسانو نه چې د امریکایانو سره کار کوي او د کمپاین په نامه یادېږي او په عملیاتو کې برخه اخلي شکایت درلوده چې دوی د کورونو د تالاشۍ په وخت کې غلاوي کوي او زیات مشکل دوی جوړ کړی دی.

د گردیز نه وروسته د مې د میاشتي په یولسمه نېټه مازدیګر په دريو بجو او پنځه څلویښت دقیقو د گردیز نه خوست ته په چورلکه کې لاړو او د شلو دقیقو پرواز نه وروسته د خوست په هوايي ډګر کې کیناستو د خوست والي معراج الدین پټان، د خوست د ولایت مرستیال ډاکتر محمد

ابراهيم، د امنيه قوماندان جنرال محمد ايوب، د فرقي قوماندان جنرال خيال باز او گڼ شمير مشرانو سره د ولايت په مقام کې مو وکتل او د خپل سفر موخې مو ورته تشریح کړې د مخابراتو وزير ورته وويلې چې افغانستان زموږ او ستاسې مشترک کور دی او دا وطن به د افغانانو په لاسونو جوړېږي ځکه نړيواله ټولنه يوازې د موږ سره مرسته کولای شي، مخدره مواد، بهرني مداخلې، بې اتفاقي او اداري فساد زموږ د نه پرمختگ اصلي دليلونه دي.

د خوست والي معراج الدين پټان په خصوصي غونډه کې وويل چې د خوست د دېرشو ادارو د مشرانو نه ۲۷ يې غله دي او د دولت د جوړولو هېڅ اراده نه لري او ټول بايد تبديل شي، د خوست د والي احساسات او طرز تفکر دا و چې د خوست په سيمه کې Disney World (21) يعنې د دنيا د نندارې عجایب ګر جوړ کړي البته دا او داسې نورې پروژې چې ده په نظر کې درلودې د قدر وړ وې خو عملي اړخ يې نه درلوده، د خوست والي وويلې چې د ټنې، يعقوبي، صبري او سپېرې ولسواليو کې امنيتي يو څه مشکل شته خو په نورو سيمو کې امنيت ښه دی د خوست د ښار د اوبو د شبکې فعالول اساسي مشکل دي چې د خوست ښاريانو ته صحې اوبه ورسېږي او دا بايد عاجل جوړ شي. د خوست د مشرانو يوه جدي غوښتنه دا وه چې که د خوست د طب فاکولته چې د لوړو تحصيلاتو وزارت له منځه وړي بېرته فعاله نه شي او د لوړو تحصيلاتو وزارت د خپلې دغه پريکړې نه صرف نظر ونه کړي نو د خوست ولايت به د مرکزي حکومت سره هېڅ همکاري ونه کړي او هم به د خوست ولس په ټاکنو کې

---

(۲۱) Disney world يا Disneyland عجایب ګر په ټوله دنيا کې په دريو ځايونو کې جوړ شوی دی چې دوه يې په امريکه او يو يې په فرانسه کې دی.

برخه واخلې، زموږ د سفر نه وروسته د لوړو تحصیلاتو وزارت د خپل دغه تصمیم نه تېر شو او د خوست د طب فاکولته یې بېرته په رسمیت وپېژندله.

د خوست مشرانو د کورنیو چارو وزارت نه مننه وکړه چې د پاسپورت موده پنځه کاله کړي او د مخابراتو وزارت دوی ته یوه مخابراتي دستګاه منظوره کړي ترڅو په کار پیل وکړي او همدا شان یې د مالیه وزارت څخه چې د دوی پخوانۍ مالیه معاف کړې ده مننه وکړه.

د مې د میاشتې په دولسمه نېټه مو سهار د پکتیکا ولایت مرکز شرنې ته سفر وکړ او په چورلکه کې د څلویښتو دقیقو پرواز نه وروسته هلته ورسیدو او د پکتیکا د نوي والي ګلاب منگل سره مو ولیدل.

د شرنې ښار ډېر وړوګي ښارګوټي و او د نوي والي د راتګ سره د دولتي ادارو د ودانیو د جوړولو یوڅه کار د PRT په مرسته پیل شوي و.

پکتیکا ۱۹ رسمي ولسوالي درلودې او د څلورو نورو ولسواليو پېشنهاد یې د کورنیو چارو وزارت ته لېږلی و چې منظور شي، د پکتیکا والي وویل چې د پکتیکا ولایت ۳۵۰ کیلومتره سرحد د پاکستان سره لري او د نفوسو شمېر یې ۱،۵ میلیونو په اندازه کې تخمین شوی دی. پخوا کټواز او ارګون دوه لوی ولسوالي وې چې د لوی پکتیکا ولایت پورې مربوط وې خو وروسته دغه دواړه لوی ولسوالۍ سره یوځای شوې او د پکتیکا په نامه ولایت چې مرکز یې شرنه شوه جوړ شو.

د پکتیکا والي وویل چې په پکتیکا کې شپږ لیسې شته چې څلور یې ودانۍ لري او دوه یې نه لري. خو ابتدائیه او متوسطه ښوونځي هېڅ ودانۍ نه لري او یوه وړه شفاخانه په مرکز کې موجود ده او سرکونه حتی د ولایت په مرکز کې هم پاڅه نه دي، هر ریاست اوس یوه خونه لري چې هم

د فتر دی او هم د مامورینو د خوب ځای او هم پخلنځای (آشپزخانه) ! گلاب منگل وویلې چې د برمل ولسوالۍ تقریباً شل ورځې دمخه بیا فعاله شوې او شپته کسه مسلح پېره او گزمه کوي ده وویل چې د ټولو ولسوالیو لپاره دولتي ځمکې شته چې ودانۍ په کې جوړې شي. که څه هم د شرني بنار ماستر پلان د داود خان په وخت کې ترتیب شوی خو ځمکه وجود نه لري او ددې ځای خلک ددې مانع گرځي چې دغه پلان دلته تطبیق شي ځکه دوی قبالي لري او دولت باید د دوی د ځمکو بیه ورکړي.

دامنیه قوماندان مرستیال سمونوال شاه ولي سروضه وال وویل چې د پکتیکا په ولایت کې یوازې پنځلس کسه مسلکي صیب منصبان شته او نور ټول یې غېر مسلکي دي فعلاً جنګي عملیات نشته خو د کتوازه، وړممي، تروې، ډيله او جاني خېلو ولسوالیو کې طالبان تګ او راتګ لري او ددې ځای نه په زابل او نورو سیمو کې هم فعالیت کوي، دنوې والي د راتګ سره په زیاد ترو ولسوالیو کې قومي شوراګانې جوړې شوی او امنیتي وضع بڼه شوې ده.

د پکتیکا والي گلاب منگل وویل چې زیاتره ولسوالي د محلي شوراګانو په قوت ساتل شوي او د تروې، وړممي او وازه خوا په ولسوالیو کې د شوراګانو او طالبانو ترمنځ یو څه تفاهم شته ځکه مورډ دومره قوت د ملي اردو او ملي پولیسو نه لرو چې هلته یې ولېږو. خو ورځې دمخه د ائتلاف قواؤ د پکتیکا ولایت د مرستیال او د امنیت د ریټس په کورونو چاپه او چوله او هغه یې تلاشي کړل چې دې کار د ولایت موقف ته یو څه ضرر ورساوه. د پولسو په تشکیل کې ۲۴۰ صیب منصبان لرو چې یوازې شل کسه یې موجود دي گلاب منگل وویل چې مرستندویه



خپريه ټولني شاگردانو ته يو څه کومک ورکوي مگر هغه هم د معارف ريس په خپلو جيبونو کې اچوي او همدا شان د کليو پراختيارياست پخوا قراردادونه يوازې يوې NGO ته ورکول خو اوس موږ دا ټول بند کړي او هر سړي د قراردادونو په داوطلبۍ کې برخه اخيستلي شي، ده وويل چې په جنوبي وزېرستان کې د پاکستان د قواؤ د عملياتو نه وروسته زيات طالبان افغانستان ته راغلي خو په ټول سرحد کې يوه امنيتي پوسته هم نشته چې موږ يې مخه ونيسو يوازې په شکين کې ائتلافي قواؤ يې مرکز لري. گلاب منگل وويل چې د پکتیکا ولايت هغه ولسوالۍ چې بيا فعاله شوي بايد ډېر ژر تقويه شي که نه د خلکو اعتماد پر حکومت کمېږي او دغه ولسوالۍ به بيا د مخالفينو له خوا ونيول شي. د والي د ليدو نه وروسته مو د يوناما او PRT د استازو سره وکتل او ټولو د پکتیکا دنوی والي د کار نه خوښي څرگندوله.

په همدې ورځ يعنې د مې د مياشتې په دولسمه نېټه د غرمې ډوډۍ نه وروسته په چورلکه کې د پکتیکا ولايت نه د لوگر ولايت په لور حرکت وکړ چې د ډېرشو دقيقو د الوتنې نه وروسته د لوگر ولايت مرکز پل عالم ته ورسيدو. د لوگر والي محمد امان حميمي، د امنيه قوماندان پاسوال پکتنين او نورو محلي چارواکو سره وليدل. د لوگر والي وويلې چې د لوگر د شپږو ولسواليو له جملې نه يوازې د خروار په ولسوالۍ کې امنيتي وضع بڼه نه ده ځکه د غزني او پکتيا ولايتونو سره نښتې ده او دغه ولسوالي د طالبانو په وخت کې جوړه شوې ده چې پخوا د نرخ د ولسوالۍ مربوط سيمه وه خو خلک يې د لوگر ولايت نه ځان بېگانه احساسوي نو بڼه به داوي چې دغه ولسوالي د غزني يا پکتيا ولايت سره يو ځای شي ځکه خلک يې د دغه دوه ولايتونو سره زياتې اړيکي لري،

ده وويل چې په عبوري دوره کې ددغه ولسوالۍ خلک د طالبانو په نامه د لوگر ولايت د چارواکو له خوا زوريدلي او تهديد شوي و نو ځکه د لوگر ولايت د مرکز سره اړيکي نه نيسي او سرک هم دغه سيمې ته نشته چې مور هلته زيات تگ راتگ وکړو.

د امنيه قوماندان وويل چې دوی اوس د ټولو ولسواليو سره مخابراتي اړيکي د دؤر بعد (لرې واټن) مخابراتي په اساس لري خو د پوليسو د جلب او جذب پروسه ورو روانه ده. ځينې ولسوالان او قوماندانان چې بې سواده دي او د دوی موقف په خطر کې دی يو څه گډوډي او تشنج جوړوي خو د ټاکنو نه دمخه بايد د لوگر ولايت په ټولو ولسواليو کې يو څه تغيرات راشي.

د لوگر والي وويل چې ټولې ولسوالۍ ودانۍ نه لري او په ځينو حساسو سيمو کې لکه تنگي واغجان، بيني شېرافگن او په خرخ کې بايد امنيتي پوستې واچول شي ترڅو امنيتي وضع مطمئن شي.

د لوگر د والي او امنيه قوماندان سره د خبرو نه وروسته د پل عالم دکوچيانو مکتب سالون ته لاړو چې ددغه ولايت د سپين رېږو او مشرانو سره وگورو. د مخابراتو وزير محمد معصوم ستانکزي زموږ د سفر موخې تشریح کړې او د خلکو همکاري يې دامنيت په راوستلو، بيارغونې او اداري اصلاحاتو په برخو وغوښته.

د لوگر ولايت مشرانو لکه حاجي سيد محمد، ډاکتر فضل الله مجددي، محمد عثمان طارق، وکیل عنایت، وکیل بسم الله، ډاکتر اسدالله همتی او حاجي محمد عمر په خپل وار سره خبرې وکړې او د سيمې په مشکلاتو وغږېدل. دوی د دولت د ریئس د غوښتنې نه چې طالبان او اسلامي حزب کسان بايد راشئ او په ټاکنو کې گډون وکړي

خوښې ښکاره کړه دوی په خپلو خبرو کې د هغه کسانو په نیولو کې چې د حکومت سره همکاري هم کوي خو د ائتلافي قواؤ له خوا نیول کېږي اندېښنه ښکاره کړه او وویل چې د ائتلافي قواؤ فعالیتونه باید د لوگر په ولایت کې د امنیه قوماندان، ملي امنیت او د اردو د قطعاتو سره همغږي شي ځکه خلک دولت ته ضرورت لري او دولت خلکو ته د لوگر ولایت د کتنې نه وروسته زموږ د پلاوي ټول غړي په موټرو کې کابل ته ستانه شول.

ددې سفر نه وروسته موږ یو تفصیلي راپور کابینې ته وړاندې کړ چې په هغه کې مشخص امنیتي، اداري او بیارغونې کارونو د پرمختګ او د ولس د اعتماد د جلبولو لپاره په کې وړاندیزونه موجود وو. همدارنګه د مې دمياشتې په شپاړلسمه نېټه د مخابراتو وزیر او ماد ملګرو ملتونو د خاص استازي په کور کې ټولو مرستندویه هېوادونو استازو ته د خپل سفر په هکله معلومات ورکړل او د دوی نه مو وغوښتل چې خپل کارونه باید د محلي ادارو سره همغږي کړي او د افغانستان د تحکیم ثبات پروګرام سره باید مرسته وشي ترڅو د افغانستان ولسوالۍ فعاله، ودانۍ یې جوړې او د شایستگی پر بنیاد پرسونل استخدام شي.

**په قطر کې د افغانستان د پولیسو سره د حمایت په کنفرانس کې د  
کورنیو چارو د وزیر او ورسره پلاوي گډون  
د مې میاشت د اولسمې نیټې څخه تر نولسمې نیټې پورې،  
۲۰۰۴ز کال**

د قطر کنفرانس لومړنۍ کنفرانس و چې د پولیسو سره د کمکونو د جلوبولو په منظور جوړ شوی و، په دغه کنفرانس کې د گاونډي هېوادونو د کورنیو چارو وزیرانو، د پولیسو سره د مرستو په برخه کې مخکښه هېواد جرمني د کورنیو چارو وزیر او د افغانستان د کورنیو چارو وزیر علي احمد جلالی او د سیمې د یو شمېر نورو هېوادونو استازو گډون کړی وو. جلالی صیب سره په دغه سفر کې د کورنیو چارو د وزارت امنیتي مرستیال ډگر جنرال هلال الدین هلال، د ترویزم سره دمبارزې رئیس پاسوال عبدالجمیل جنبش، د پولیسو د ریاست مرستیال پاسوال محمد حسن اتمر د سرحدي قواؤ مرستیال مل پاسوال عبدالرحمن، د جنایې جرمونو رئیس پاسوال صبغت الله صایق د مخدره موادو پرضد دمبارزې رئیس سمونوال ستاري، د ترافیکو عمومي رئیس پاسوال عبدالشکور خېر خواه او زه ملگري وو.

د مې د میاشتې په ۱۸ مه نیټه مخکې له دې چې کنفرانس په رسمي توگه په لسو بجو پیل شي د کورنیو چارو وزیر علي احمد جلالی د چین د خلکو د جمهوریت د پلاوي سره ولیدل او د چین پلاوي د پولیسو سره د کومکونو ژمنه وکړه، کنفرانس د قطر دولت د امنیت د وزیر له خوا پرانستل شو او ټولو راغلو پلاوو ته یې هرکلی ووايه ورپسې جلالی صیب خبرې وکړې او د افغانستان په روانو حالتو او د پولیسو په

مشکلاتو یې رڼا واچوله او د ټولو گډونوالو څخه یې مننه وکړه چې په دې کانفرانس کې برخه اخستې ده نوموړي له ټولو وغوښتل چې د افغان پولیسو سره دې په تجهیزاتي برخه کې مرستې وکړي.

د کنفرانس په جریان کې د روسیه، پاکستان، تاجکستان، هند، متحده عربي امارات، انگلستان، ازبکستان او د امریکا متحده ایالاتو پلاوي خبرې وکړې او د افغانستان د ملي پولیسو د روزنې او مجهز کولو ژمنې یې وکړې.

د کنفرانس په ترڅ کې جلالی صیب د مختلفو هېوادونو د پلاوو سره دوه اړخیزې لیدنې هم درلودې نو په دې برخه کې یې د اېران د کورنیو چارو وزیر موسوي لاري سره دوه اړخیزه غونډه درلوده او دهغه غوښتنه دا وه چې د دواړو هېوادونو ترمنځ دې یو امنیتي کمیسیون جوړ شي تر څو په امنیتي مسائلو سره وغږېږي او دا غونډې باید منظمې وي، د اېران د کورنیو چارو وزیر دا پیشنهاد هم وکړ چې که د افغانستان د بهرینو چارو وزارت په غوښتنه د اېران د کورنیو چارو وزارت مرستیال ته د افغانستان د سفر زمینه برابره شي دابه ډېره ښه وي تر څو له نږدې په دې موضوعاتو مفصلې خبرې وکړای شو. ده وویل چې دا به ښه وي چې د کانفرانس د ختمیدو نه مخکې د افغانستان د گاونډیو هېوادونو پلاوي په خپلو منځو کې یوه مشترکه غونډه وکړي، د اېران د کورنیو چارو وزیر یادونه وکړه چې دوی د پاکستان سره هم د سرحدي مسائلو لپاره یو مشترک کمیسیون لري. د تاجکستان د کورنیو چارو وزیر سره په کتنه کې هغه هم په دې نظر و چې د دواړو هېوادونو ترمنځ باید د سرحدي همکارۍ په اړوند یوه تفاهم نامه جوړه شي ځکه چې د تاجکستان سرحدي قواوې د کورنیو چارو د وزارت پورې نه دي تړل شوي. دواړو وزیرانو د افغانستان

د کورنیو چارو وزېر ته بلنه ورکړه چې په فرصت کې ددوی له هېوادونو نه لیدنه وکړي.

په همدې ورځ د ایټالیا د بهرنیو چارو وزېر مرستیالې د جلالی صیب سره وکتل او جلالی صیب ته یې د ایټالیا د کورنیو چارو وزېر له خوا بلنلیک ورکړ چې د ایټالیا نه کتنه وکړي. جلالی صیب هم په خپل وار د ایټالیا د حکومت او خلکو نه مننه وکړه چې په افغانستان کې د عدلی ریفورم په برخه کې مخکښه هېواد دی او زیاتې مرستې یې کړي دي. د ایټالیا د خارجه وزارت مرستیالې وویلې چې دوی په افغانستان کې د زندانونو او خاصاً په شبرغان کې د بندیانو د وضعیت په هکله اندیښنه لري ځکه په عراق کې د بندیانو سره د امریکایانو بد چلند مور په تشویش کې اچولي یو خو جلالی صیب اطمینان ورکړ چې د شبرغان بندیان د پلچرخي محبس ته انتقال شوي او مور ته هم مشکله ده چې دا پاکستانی بندیان د زیات وخت لپاره وساتو. نړیوال سره صلیب ته اجازه ورکړې شوې چې وخت په وخت ددې بندیانو نه لیدنه وکړي.

په همدې ورځ د افغانستان د کورنیو چارو وزېر د جرمني د کورنیو چارو د وزېر Otto Schily او د پاکستان د کورنیو چارو وزېر بناغلي فیصل سید صالح حیات سره ځانگړې دوه اړخیزې کتنې درلودلې دوی جلالی صیب ته د دوحا کنفرانس د بریالیتوب په اړه چې زیات کمکونه او حمایت یې د پولیسو لپاره جذب کړ مبارکي وویلې.

د پاکستان د کورنیو چارو وزېر زیاته کړه چې عربي هېوادونو ونډه ډېره مهمه ده او د افغانستان سرحدي قواوې باید تقویه شي ترڅو سرحدي مشکلات حل شي ده زیاته کړه چې پاکستان د غلام خان په بندر کې غواړي چې د پاسپورت دخولې او خروجي مرکز جوړ کړي ترڅو د

ترورستانو د تگ او راتگ مخه ونیسي ده زیاته کړه چې امریکا په سیمه کې یوې اوږدمهالې پالیسي ته ضرورت لري او که افغانستان ته د ده د سفر په موقع یوه شریکه تفاهم نامه خاصاً د مخدره موادو د قاچاق د مخنیوي په لحاظ لاسلیک شي نو زیاته به ښه وي.

جلالي صیب د پاکستان د کورنیو چارو وزیر ته په خبرو کې وویل چې لومړي ستاسې نه مننه کوم چې په دې کنفرانس کې مو برخه واخیسته او ستاسې د حسن نیت او ښه پیشنهادونو هرکلی کوم خو درې نقطې ډېرې مهمې دي: اول دا چې باید یو بل سره ښه وپېژنو، دوهم دواړه هېوادونه د یو شان چیلنجونو سره لکه تروریزم او مخدره مواد مخامخ دی او بې له یو بل سره همکاري نه بله لار نشته ده، او درېیم افغانستان د پاکستان په اړوند ښه نیت لري او بې له ښه نیت درلودلو نه موږ کامیابیدای نه شو. جلالی صیب زیاته کړه چې دا څلورم ځل دي چې زه او ته سره گورو او په هر ځل لیدو زموږ ترمنځ د اعتماد او باور فضا زیاتېږي. فعلاً زموږ ۳۷ کسه افغاني پولیس په پاکستان کې د تربیه او روزنې لاندې دي د افغانستان د سفر په قول زموږ د پولیسو تربیه او روزنه په ښه توگه په مخ کې. کله چې تاسې د جولای د میاشتې په یولسمه نېټه افغانستان ته تشریف راوړ دا تفاهم نامه به لاسلیک کړو، موږ باید د یو بل سره نږدې اړیکې ولرو او هر مشکل باید د تفاهم له لارې حل کړو.

په همدې ورځ د ماښام په اته بجو د افغانستان، ایران او جرمني د کورنیو چارو وزېرانو یو ځای سره کتنه درلوده او درې اړخیزو مسائلو باندې سره خبرې وکړي.

د ایران د کورنیو چارو وزیر جلالی صیب ته وویلې که دهقانانو ته په افغانستان کې د کوکنارو د نه کرلو پر ځای پیسې ورکړو ستاسې څه نظر

دی د جرمني د کورنیو چارو وزیر سمدستي وویل چې مورډدې وړاندې مخالف یو.

د افغانستان د کورنیو چارو وزیر وویل چې دوه کاله دمخه دهقانانو ته په افغانستان کې پیسې ورکړل شوې خو د کوکنارو کرل نور هم پراختیا پیدا کړه. دوه گروپه کسان کوکنار کړي چې یو یې دهقانان چې د مجبوریت له مخې کوکنار کړي او بل جنایتکاران دي چې دهقانان د کوکنارو کرلو ته تشویقوي نو دهقانانو ته باید متبادل کرکيلي شرایط مساعد کړو او د جنایتکارانو په مقابل کې باید جدي برخورد وشي. جلالی صیب وویل چې مورډه په افغانستان کې د جنایتکارانو لست برابر کړي او د دوی سره باید قانوني جدي برخورد وشي د بېلگې په توگه په بدخشان کې جنگسالاران د کوکنارو د حاصل نه فیصدی اخلي او خلک د کوکنارو کرلو ته هڅوي.

د اېران د کورنیو چارو وزیر وویل چې اوریدلي مې دي چې په هرات کې زعفران د کوکنارو نه زیات حاصل لاسته راوړي، په نورو سیمو کې چې هوا او شرایط د زعفرانو کرلو ته مساعد نه وي څه باید وکړای شي؟ ددې پوښتنې په ځواب کې د جرمني د کورنیو چارو وزیر د اېران د کورنیو چارو د وزیر نه پوښتنه وکړه چې ستاسې په نظر سیاسي تحولات په اېران کې څنگه دي؟

د اېران د کورنیو چارو وزیر په ځواب کې وویل چې اول باید د کوکنارو مسئله حل کړو خو د جرمني د کورنیو چارو وزیر بیا وویل چې دا دیپلوماتیک ځواب و نو ښه به دا وي چې تاسې د بهرنیو چارو وزیر شئ ځکه د کورنیو چارو وزیر باید مستقیمی خبرې وکړي. ده د جلالی صیب نه



پوښتنه وکړه چې آیا بعضې ددې جنگسالارانو نه ستاسې سره همکاري کوي او کنه؟

جلالي صيب ورته وويلې چې زه د عدلې او قضايې څانگو سره په تماس کې يم هغه مجرمين چې نيول کېږي بايد محاکمه او محکوم شي ځکه يوازې نيول او ضبطول د مخدره موادو کافي نه دي.

د جرمني د کورنيو چارو وزېر وويلې چې دا مشکل هر چېرته دی بيا د ايران د کورنيو چارو وزېر د جلالي صيب نه پوښتنه وکړه چې څومره کسان د اړتيا په بنياد کوکنار کړي.

جلالي صيب ورته وويلې يوه برخه يې د اړتيا په اساس او دوه برخې يې د حرص په بنياد کوکنار کړي. د جرمني د کورنيو چارو وزېر وويلې چې دا يو جدي چيلنج دی که د افغانستان سرحدات بند شي شايد چې د مخدره موادو د قاچاق مخه ونيول شي.

د ايران د کورنيو چارو وزېر وويلې چې دا امکان نه لري چې سرحد بند شي ځکه د پاکستان سره مورزيات مشکل لرو چې د هغه لارې نه مخدر مواد ايران ته وړل کېږي او ددې لپاره يوې نړيوالې همکاري ته د ملگرو ملتونو له لارې اړتيا ده.

د جرمني د کورنيو چارو وزېر وويلې چې هر څوک بايد خپل مشکل په داخل د خپلو هېوادونو کې حل کړي ځکه همکاري، دهقانانو سره کومک، محاکمه د خلکو او داسې نور خو دا مسائل په دې يوه ورځ نه شي حل کېدای او بناغلي جلالي په مطبوعاتي کنفرانس کې ډېر ښه ځواب ورکړ چې يوه سمه اداره، ښه پوليس او صحيح محاکم کولای شي چې ددې مسائلو مخه ونيسي.

زموږ په هېواد کې يو متل دی چې وايي هېڅ شى مؤفقه نه دی بې له مؤفقيت نه (Nothing is very successful than success) د جرمني د کورنيو چارو وزېر زياته کره چې په افغانستان کې ټاکنې به هم يو مؤفقيت وي خو زه ددې کنفرانس د پايلې نه زيات راضي يم چې د افغانستان گاونډي او د سيمې هېوادو استازو پکې برخه واخيستله او بې له دوي د همکارۍ افغانستان جوړول امکان نه لري.

د اېران د کورنيو چارو وزېر وويلې چې دوه خبرې په دې کنفرانس کې دېرې مهمې وې چې مرکزي حکومت او پوليس بايد تقويه شي او دويم دا چې د ټولو په خبرو کې او خاصتاً ستاسې (د جرمني د کورنيو چارو وزېر) په خبرو کې او هم د امريکا د استازي په خبرو کې وويل شول چې تروزيزم د مخدره موادو قاچاق چيانو له خوا تقويه کېږي که چېرې موږ دغه دوه اصله په نظر کې ونيسو زيات مشکلات حل کېدای شي د اېران اسلامي جمهوريت دغه دوه اصلونو ته جدي پاملرنه لري.

د جرمني د کورنيو چارو وزېر وويلې چې د مخدره موادو د موضوع په هکله موږ ټول هم نظره يو. د اېران د کورنيو چارو وزېر په ځواب کې وويل چې په عمل کې به وگورو چې څه کېږي او گفتار او عمل ترمنځ څه فرق دی.

د جرمني د کورنيو چارو وزېر وويلې چې موږ بايد ترورئستان او قاچاق بران په گوته کړو او هغه د عدالت منگولو ته وسپارو هغه ترورئستان چې هم ځان وژني او هم خلک هغه بايد ونيول شي او د دوی فکرونه بايد روښانه کړای شي.

د اېران د کورنيو چارو وزېر وويلې چې زه د تاسې سره موافق يم چې د القاعدې غړو سره بايد همداسې رويه وشي چې ونيول شي او محاکمه کړای شي خو نه چې گوانتانامو ته ولېږدول شي.

د جرمني د کورنيو چارو وزېر په ځواب کې وويلې چې موږ د يو ملک سره په جنگ کې نه يو بلکې د اشخاصو او افرادو سره په جنگ کې يو چې د تمدن مخالف دي نو د جينوا قوانين دا مشکل حل کولای نه شي.

د اېران د کورنيو چارو وزېر وويلې: بڼه داده چې دا بحث پرېږدو ځکه چې زموږ د نظرياتو ترمنځ زيات تفاوت شته دی، امريکايان په عراق کې يوازې فالوده خوري او وروسته خپل وطن ته گرځي.

د جرمني د کورنيو چارو وزېر وويلې چې امريکا يو لوی هېواد دی او دې کې شک نشته چې امريکا د مشکل سره مخامخ ده خو د دنيا ثبات لپاره يې ډېر کار کړي دی هر څوک دې د خپل کورمنځه په خپله پاکه کړي. د اېران د کورنيو چارو وزېر وويلې چې موږ څه کولای شو؟ د جرمني کورنيو چارو وزېر وويلې چې موږ بايد دا ابتکار په لاس کې ونيسو چې د افغانستان سرحدې پوليس تقويه کړو.

د اېران د کورنيو چارو وزېر وويلې چې د بناغلي جلالی سره بايد کومک او همکاري وشي.

د جرمني د کورنيو چارو وزېر وويلې چې اوس بناغلي جلالی ډېرې پيسې لري.

د دوی د خبرو وروسته جلالی صيب دوی ته وويلې چې ستاسې خبرې اترې ډېرې دلچسپه او بڼې وې البته د پوليسو روزنه وخت او زيات لگښت ته اړتيا لري چې د ټولو اړخونو همکاري ته اړتيا لرو.

د جرمني د کورنیو چارو وزیر وویلی چې موږ بودجوي مشکل لرو او د اېران په شان سرمایه داره نه یو، ستاسې د وخت نه مننه ډېر دلچسپه بحث زما لپاره هم و.

ددې خبرې یادونه په کار ده چې د اېران او غربي نړۍ اړیکې بڼه نه دي او اېران هئیت غوښته چې ددې کتنې په اساس د جرمني او اېران ترمنځ د خبرو اترو لار پرانيزي خود جرمني موقف داسې و چې دوی نه غوښتل چې د افغانستان مسائلو نه په غېر په نورو مسائلو د اېران سره وغږېږي.

## کابل ته د جرمني د کورنیو چارو وزیر Otto Schily سفر د مې د میاشتي شلمه نېټه

د قطر د کنفرانس د ختم نه وروسته د شپې له خوا د کورنیو چارو وزیر علي احمد جلالی او ورسره پلاوی د مې په ۱۹ مه نېټه کابل ته ستانه شول تر څو په سبا یې د جرمني د کورنیو چارو وزیر ته په کابل کې هرکلی ووايي. د جرمني د کورنیو چارو وزیر چې د لږ وخت لپاره د قطر نه کابل ته راغی لومړی یې د پولیسو د اکاډمۍ نه کتنه وکړه او بیا وروسته یې د جمهور رئیس کرزي سره کتنه وکړه او ورپسې یې د کورنیو چارو په وزارت کې دواړو وزیرانو دوه په دوه کتنه درلوده د کتنې نه وروسته د دواړو هېوادونو پلاوو په گډون دواړو وزیرانو غونډه وکړه.

د افغانستان د کورنیو چارو وزیر علي احمد جلالی د جرمني د کورنیو چارو وزیر ته وویلې څه چې تاسې د پولیسو په اکاډمۍ کې ولیدل دا د جرمني د حکومت مرسته د افغانستان سره ده او جرمني پخوا هم (د پادشاه او داود خان په وخت کې) د پولیسو سره زیاتې مرستې کړي دي.

د جرمني د کورنیو چارو وزیر Otto Schily وویلې چې زه ستاسې د گرم او ښه هرکلی نه زیاته مننه کوم او خاصتاً چې د پولیسو اکاډمۍ کې ماته د ماشومانو له خوا هرکلی ډېر زیات په زړه پورې و موند پولیسو سره مرسته دوه کاله د مخه پېل کړې او د افغانستان ښه راتلونکي ته سترگې په لار یو. د دولت رئیس د لیدو نه مننه کوم او ډېر ښه سیاست مدار دی همدا شان زه ستاسې د شخصي هلو ځلو نه مننه کوم چې د پولیسو په روزنه کې کونښن کوي. د جرمني د کورنیو چارو وزیر وویلې چې زه به د دې مجلس نه وروسته هغه موټرې چې د جرمني حکومت د

کورنیو چارو وزارت ته تیاری کړي تاسې ته وسپارم خو ما غوښته چې یو موټر ځان ته وساتم خو هغه به زه تاته درکړم. د جرمني د کورنیو چارو وزیر زیاته کړه چې سبا چې زه بېرته جرمني ته گرځم څه چې ما دلته ولیدل زما لپاره ډېر امید کونده دي او دا به د جرمني حکومت سره شریک کړم.

د ناټو د مشرانو سره د کتنې لپاره د افغانستان  
د حکومت پلاوي سفر بلجيم ته  
د ۲۲-۲۵ مې ۲۰۰۴ ز کال

د افغانستان حکومت پلاوي د جنرال شېر محمد کريمي په مشرۍ د کابل نه د مې د مياشتې په ۲۲ مه نېټه حرکت وکړ ترڅو د ناټو د ملکي او نظامي مشرانو سره په افغانستان کې د ناټو د قواؤ د پراختيا او د افغانستان شمالي او جنوب غربي سيمو ته د PRT د جوړولو په پروسه باندې خبرې وکړي په دغه پلاوي کې د اقتصاد د وزارت معين ډاکتر نظير احمد شهيد د مالي وزارت معين محمد طارق فرمولي، د بنسټو د وزارت مرستياله نجيبه شريف د ملي امنيت د شورا غړي ډاکتر عبدالقدير امپريار او ما د کورنيو چارو د وزارت په استازيتوب گډون درلوده. په بروکسل کې مورډ ناټو سکرتر جنرال جيک د هوپ شېر Jeap de Hoop Scheffer، د ناټو د سکرتر جنرال مرستيال په عامه

پاليسي کې Jenn Fovrnet په شپې کې

يا SHAPE (Supreme Headquarters of Allied Powers Europe) د ناټو په نظامي مرکز کې، د پوځي مشرانو سره وکتل. د ناټو د چارواکو د معلوماتو په اساس په دې وخت کې ۲۵ هېوادونو د ناټو عضويت درلود او په شپې کې يوازې ۲۵۰۰ کسانو کار کاوه او د ناټو پوځي تړون هدف د سولې، بحران او د جنگ په وخت کې د يو بل سره د دښمن په مقابل کې همکاري ده، دوی وويل چې دوی لپاره اوسمهال موجوده خطر د تروريزم - د جنوب نه شمال ته او د شرق نه غرب ته مهاجرتونه - سرحدې لانجې - اقتصادي بحران - طبعي آفات، نژادي شخړې، افراطي

ناسونالیستي او مذهبي حرکتونه، منځنۍ ختیځ لانجه او خطرناکې جمعي تخریبي وسلو استعمال دي.

دوی وویل چې د ۲۰۰۱ م کال د سپتمبر د ۱۱ مې نېټې نه وروسته د ناټو د تړون پنځمه ماده، د ناټو هیوادونو د لومړي ځل لپاره بیا احیا کړه چې حمله په یوه غړي هېواد باندې حمله د ناټو په ټول تړون ده. دوی وویل چې د ۹۰ نه تر ۱۸۰ ورځو پورې ناټو کولای شي چې ۲۰۰۰۰ هوایي او بحري قواوې د جنگ لپاره آماده کړي او همدا شان په یوه کال کې ۲،۲ میلیونه پوځ د جنگ لپاره تیارولی شي.

د ناټو سکرتري جنرال ته موږ وویل چې د ناټو ماموریت باید ډېر ژر د کابل نه ولایاتونو ته پراخ شي ځکه چې د افغانستان اردو او پولیس لار او سه پورې په دې نه دي توانیدلي چې په ټول هېواد کې امنیت ونیسي. د ناټو سکرتري جنرال وویل چې ناټو هېوادونه دې ته حاضر دي چې خپل ماموریت د کابل نه برسېره د افغانستان نورو سیمو ته پراخ کړي، ده وویل چې افغانستان د ناټو لپاره لومړیتوب حق لري خو دا ددې معنی نه لري چې زموږ کومکونه به د تل لپاره وي ځکه موږ نه غواړو چې افغانستان همیشه مرستو ته اړ وي، باید افغانستان په خپلو پښو ودرېږي، د DDR (بې وسلې کولو) او د بن پروسه باید په بریالي توګه عملی شي ده وویل که موږ افغانستان له لاسه ورکړو نو دا ددې معنی لري چې موږ بېرته اولنې نقطې ته برگشت کوو، که څه هم ښاغلی کرزی وايي هر چېرته چې دی ځي خلک PRT غواړي مګر دا هم مشکل پروسه ده چې د ټولو هېوادونو حمایت را جلب کړم نو د استانبول په کنفرانس کې چې د جون د میاشتې په اخره کې جوړېږي موږ به د ناټو د پراختیا په هکله فیصله وکړو.



**د سرپل په ولايت کې د جنرال دوستم د نفرو له خوا د کورنيو  
چارو وزارت د پوليسود ځای پر ځای کيدو مخنيوی  
د جون د مياشتې يو لسمه نېټه ۲۰۰۴ز کال**

نن د کورنيو چارو وزارت د پوليسو يو سل کسيزه قطعه د سرپل ولايت ته په دې خاطر ولېږدوله تر څو د سرپل نوی والي غلام حسين شفق ته د تگ زمينه مساعده کړي. څو ورځې دمخه بناغلی شفق د سرپل د والي په توگه تعين شوی و خو د جنرال دوستم دده د تقرر سره مخالفت کاوه. کله چې د کورنيو چارو پوليس سرپل ته رسېږي د جنرال دوستم نفر چې دمخه يې هلته ځای په ځای کړي و په پوليسو باندي د تېرو گذارونه کوي چې يو کس پوليس زخمي کېږي او ددوی د موټرو شيشې ماتوي او دغه پوليس دې ته مجبورېږي چې بېرته مزار شريف ښار ته وگرځي. په دې وخت کې د دولت رئيس حامد کرزي او د کورنيو چارو وزير علي احمد جلالی د امريکا په سفرو او مارشال فهيم د دولت سرپرست رئيس و خو کله چې د کورنيو چارو وزارت امنيتي معين ډگر جنرال هلال الدين هلال د مارشال فهيم سره تماس نيسي چې څه بايد وکړو خو هغه په دې هکله هېڅ تصميم نه نيسي. دولت داسې ښکارېده چې روح په کې نه وي او د مرکزي حکومت د عدم تصميم له وجې امنيتي وضعیت ورځ په ورځ مخ په خرابېدو و. ددې نه څو ورځې دمخه د جون د مياشتې په اتمه نېټه ما د ائتلافي قواؤ مرستيال جنرال کوپر (General Cooper) سره دهغه په دفتر کې وکتل او د موجوده امنيتي وضعیت په هکله مو خبرې وکړې ما ورته وويلې چې په دولت د خلکو اعتماد کم شوی دی او دولتي افرادو سره د خدمت کولو انگيزه ورځ په ورځ کمېږي ځکه چې دولت کوم کسان

په بې کفایتۍ لري کوي هغه وروسته په اوچتو پوستونو مقررېږي او همدا شان زیاتره کسان چې د مخدره موادو په قاچاق اخته دي په لوړو چوکيو مقررېږي چې داسې مقرري گانې دا په خپله ثابتوي چې د مافيا او طالبانو نفوذ په دې حکومت کې ورځ په ورځ زیاتېږي که د بېړنۍ لوی جرگې نه را په دې خوا وگورو په هر مرحله کې په عوض ددې چې د خلکو اعتماد په دولت زیات شي کمېږي. ددې لپاره چې د خلکو اعتماد په دولت زیات شي جدي او موثر اقدام ته اړتیا ده چې ددغه جنگسالارانو نه باید یو څو کسه چې د دولت د پالیسو خلاف عمل کوي او قوانین د پښو لاندې کوي باید ونيول شي او همدارنگه دولت باید یوه مشخه ستراتیژي او پلان طرحه او هغه عملي کړي ځکه د کرزي صیب او د بعضې تنظیمونو ترمنځ غونډې چې دټاکنو په سر معامله کوي د خلکو په منځ کې بې اعتمادی رامنځ ته کړې ده. ما جنرال کوپر ته وویلې چې په افغانستان کې استخبارتي شبکو تجارتي شکل نیولی او بې گناه کسان نیول کېږي همدا شان د ائتلاف قواوې باید د کورونو په تالاشیو کې احتیاط وکړي ځکه چې زموږ ولس پرې خفه کېږي او د حکومت او د ائتلاف د قواوې پر ضد د ولس کرکه زیاتېږي.

**د کورنیو چارو د وزیر علي احمد جلالي سره د وزارت  
په چارو خبرې اترې او مشورې  
د جون د میاشتي ۲۱مه نېټه ۲۰۰۴ز کال**

نن سهار زه د وزیر صیب داخله کور ته ورغلم چې تازه له امریکا د سفر نه راستون شوی و ترڅو د افغانستان په حالاتو او خاصاً د کورنیو چارو د وزارت په ستونزو ورسره خبرې وکړم.

ما جلالي صیب ته وویل چې د افغانستان د خلکو اعتماد په دولت او د بڼ په پروسه کم شوی او همدا علت دی چې اداري فساد، تخریبي عملیات او د مسلحو محلي چارواکو له خوا خودسري مخ په زیاتېدو ده. که موږ د افغانستان نقشې ته نظر واچوو گورو چې په هر ولایت کې بدامني زیاته شوې ده که هغه د هېواد په شمال کې ده او که جنوب کې او که په ختیځ کې ده او که په لویديځه برخو کې، که دولت او نړیواله ټولنه جدي اقدام ونه کړي حالات نور هم خرابېږي او دغه حالاتو د کورنیو چارو وزارت په فعالیتونو باندې هم مستقیم اغېز کړی دی څومره چې خلک د کورنیو چارو وزارت فعالیتونو ته خوشینه او امیدواره وو اوس د خلکو ناهیلی مخ په زیاتېدو ده، هم د وزارت په دننه او هم د وزارت نه بهر باید جدي فکر وشي. د وزیر صیب د قناعت لپاره ما په وزارت کې دننه د مختلفو ادارو په فعالیتونو رڼا واچوله.

د دې خبرو نه وروسته وزیر صیب د سه شنبې په ورځ چې د جون د میاشتي دوی شتمه نېټه وه د کورنیو چارو وزارت ټول رهبري هئیت (د ټولو ادارو رئیسان) د معینانو په گډون راوغوښتل چې د نوموړي د خبرو خلاصه یا نچور په لاندې توگه و:

جلالي صيب وويل چې ما خپلو همکارانو او هم هغه اشخاصو او ادارو ته چې د مونږ سره مرستې کوي دنده سپارلې و چې د کورنيو چارو د وزارت ازونه وکړي او ماته راپور راکړي نو زه نن د تاسې سره دهغه ارزيابې پايلې شريکوم. ده وويل چې زه واقع بين يم او نه شو کولای چې داسې کدرونه ولرو چې د هره پلوه رسيدلې وي خو چې بعضی برخي ددی ارزيابي زه لولم نو زه خجالت وباسم ځکه اداري فساد داسې اوج ته رسيدلی چې شايد مونږ پکې اول نمره شوی يو. هغه پوليس چې د لوي لارو امنيت ساتنې ته لېږو پخپله غله کېږي، هغه پوليس چې د کابل د ښار د دخولي دروازو امنيت ساتي پخپله باج د خلکو نه اخلي، همداشان هر پوليس چې د وطن د خدمت په لاره کې شهيد کېږي، په مسنقيمه يا غير مسنقيمه توگه مونږ ټول پکې مسؤليت لرو، پرون يو تن پوليس په کندهار کې شهيد شوی دی نور زه دا وضعيت نشم تحمل کولای.

جلالي صيب زياته کړه چې مونږ بايد تشکيلاتی ساختارکې تغير راوولو او بايد يو شمير کدرونه تبديل کړم او ټول بايد شريکه د اداري فساد پر ضد مبارزه وکړو، زه ستاسې د هريو سره جلا جلا گورم که څه مشکلات وي نو ما ته يې واضح ووايي او که نه نو هيڅ دليل نشته دی چې وضع سمه او ښه نشي. جلالي صيب زياته کړه چې د وزارت په ځېنو تشکيلاتو کې پرسونل هسې عاطل او باطل ناست دي نو دي ته جدی توجه پکار ده چې دکرونو نه صحيح گټه واخستل شي، په بعضی حوزو کې چې ۱۰۳ نفر پرسونل لري يوازی دري کسه موجود دی نو په دا شکل مسلکې روزنه او امکانات هيڅ په درد نه خوري ځکه هيڅ تخنيک د انسان ځاي نه شی. نيولي، زه په عمومي توگه نه وایم ځکه ښه اشخاص شته خو په مجموعې

توگه احساس د وظیفوي له منځه تللي دي نو مونږ ټول باید احساس د مسوولیت وکړو.

جلالي صیب زیاته کړه چې ددی ټولو نیمگړتیاوسره سره یو څه بڼه کارونه هم شوي دي د بیلگې په توگه ۱۹۲۰ کسه د پولیسو د تعلیمي مرکز نه فارغ شوي دي او ما د دولت د رئیس سره خبره کړی چې د پولیسو تنخواه باید د ملی اردو د عسکرو سره باید یو شان وی، زه کوشش کوم چې هغه کسان چې وطن ته د خدمت په ډگر کې شهیدان کیږي باید دهغوی کورنیو ته ترخوماشومان یې متکفل کیږي باید تنخواه ورکړل شی ځکه اوس چې کوم ناچیزه څه د شهیدانو کورنیو ته ورکول کیږي دا د دوی کورنیو لپاره اهانته دی.

د جون د میاشتې په څلورویستمه نېټه د پنجشنبې ورځې په خبري کنفرانس کې د کورنیو چارو وزیر وویل چې د غور ولایت وضع فعالاً آرامه ده او یو قطعه پولیس مو د کابل نه ولېږل چې د امنیې د قوماندان سره مرسته وکړي. همدا شان سربکال مو ۱۵ زره هکتاره ځمکه په شپاړسو ولایتونو کې د کوکنارو د کرولو نه پاکه کړې ده جلالي صیب وویل چې سربکال موږ اولس ټنه دمخدره موادو توکي نېولي دي داسې اټکل شوی وه چې د جون د میاشې تر اخره پورې شل زره پولیس باید په تعلیمي مرکزونو کې وروزل شي چې زموږ د روزنو پولیس ددې نه زیاتېږي چې څلور زره ددې پولیسو نه د پولیسو په اکاډمۍ کې د ساتنمن او افسرانو په توگه روزل شوي دي.

څو ورځې دمخه د کندوز په ولایت کې څو تنه چینایانو چې د سرک جوړولو په پروژه کې کار کاوه وژل شوي وو نو د BBC نمایندې دجلالي صیب نه پوښتنه وکړه چې داسې ښکاري چې ددې چینایانو په وژلو کې

ترهګرې ډلې لاس نه لري بلکې دمحلې رقابتونو په نتیجه کې وژل شوي دي ستاسې نظر په دې هکله څه دی؟

د کورنیو چارو وزیر په ځواب کې وویل چې تحقیقات جریان لري او داسې ښکاري چې دا کار د ترهګرو کار نه دی او د نورو رقابتونو په نتیجه کې وژل شوي دي څرنگه چې تحقیقات جریان لري نه غواړم چې نور تفصیل ورکړم ځکه زموږ تحقیقاتو ته صدمه رسیږي خو دا وایم چې تر څو سلاح جمع نه شي او راتلونکي پارلمان ته د ملت اصلي نماینده گان را نشي د افغانستان د خلکو مشکل حل کولای نه شي هغه پارلمان چې د زور او زړ په واسطه راشي د دې پر ځای چې ستونزې حل کړي لا به ستونزې جوړې کړي. ددې خبرونه وروسته د کورنیو چارو وزیر په وزارت کې دننه اساسی تغیر راوسته او د دولسو مهمو ریاستونو ریسان کې دتبدیل او یا د دندو نه لری کړل. همداشان د ولایتونو په پرسونل کې هم کافی تغیرات راوستل.

**په انټر کانټیننټال هوټل کې د مخدره موادو سره د مبارزې د ورځې د لمانځلو په موقع د کورنیو چارو د وزیر علي احمد جلالي بیانیه او ملي دفاع وزارت ته رسمي لیک د ۷۱۷ غونډ د قوماندان د بندي کېدو په ارتباط د جون د میاشتې ۲۶ مه نېټه ۲۰۰۴ ز کال**

نن سهار د ټاکنو د کمیسیون د دفتر په یوه موټر کې د قول اردو روغتون سره نږدې (قوای مرکز سره) چاودنه وشوه چې درې کسه په کې مړه او یوولس زخمیان شول. دا پېښه په داسې حال کې وشوه چې د کورنیو چارو د وزیر په دفتر کې د ملګرو ملتونو د عمومي سر منشي خاص استازي ژان ارنو، ډاکټر فاروق وردګ د ټاکنو د کمیسیون د دارلانشأ رئیس، د کورنیو چارو وزارت امنیتي معین جنرال هلال الدین هلال، د کورنیو چارو د وزارت د دفتر رئیس جنرال سید شېر آقا روحاني او ما د ټاکنو د امنیت د ساتلو په اړوند غونډه درلوده. ددې غونډې نه وروسته د کابل په انټرکانټیننټال هوټل کې د مخدره موادو پر ضد د مبارزې نړیوالې ورځې په اړوند کنفرانس جوړ شوي و او موږ هلته لارو. جلالي صیب او زه په یوه موټر کې و او په لار کې یې مصلحت کاوه چې څه باید په خپلو خبرو کې ووايم ما ورته وویل تر اوسه پورې چې د مخدره موادو د مبارزې پر ضد څه فعالیتونه شوي د هغه یادونه وکړه او په راتلونکي کې څه پروګرامونه په نظر کې لرو؟ خو چې کله هلته لارو د جلالي صیب لهجه بالکل بدله وه. په دغه کنفرانس کې د ملګرو ملتونو د سرمنشي خاص استازي ژان ارنو، د دولت د رئیس مرستیال هدایت امین ارسلا، د عدلیه وزیر ډاکټر عبدالرحیم کریمي او د بهرنیو چارو وزیر ډاکټر عبدالله عبدالله هم برخه درلوده.

جلالي صيب په خپلو خبرو کې وويل: دمخدره موادو په قاچاق کې دولتي کسان لاس لري او ما د کورنيو چارو په وزارت کې د مخدره موادو د کنټرول او ارزيايي شعبه جوړه کړي ده.

ده وويل هغه کسان چې دولتي بانفوذه کسان او يا مليشه دي او د مخدره موادو په قاچاق کې لاس لري لستونه يې برابر شوي دي. ددې لپاره چې د دوی نومونه د جنگسالارانو، دمرگ سالارانو او هېروين سالارانو په قطار کې رانشي نو بايد د مخدره موادو د قاچاق نه ځانونه لري کړي که نه نو زه د دوی نومونه اعلانوم او په تاريخ کې به د دوی نومونه د مرگ سالارانو، جنگ سالارانو او قاچاق برانو په لست کې د تل لپاره پاتې وي.

دجون د مياشتې په ۲۹ مه نېټه چې د سه شنبې ورځ وه سهار د کورنيو چارو وزارت د دفتر د رئيس خونې ته ورغلم چې جنرال سيد عزيز احمد د مخدره موادو پر ضد د مبارزې رئيس هلته ناست دی او د پزې نه يې ويني روانې دي او زخمې دي. ده وويل چې سهار پنځه بجې امنيتي معين ډگر جنرال هلال الدين هلال په امراو دمخکنې اطلاع په اساس چې موجوده وه، په يو کرولا موټر کې څلوېښت کيلوگرامه هېروين بار دي او شمال ته د قاچاق په توگه وړل کېږي کله چې د خېرخانې کوتل سره د ښار د خروجي دروازې موظفين موټر نيسي او فاعلين ولچک کوي نو د گارنيزون نفر چې هم په دغه دروازه کې مؤظف دي دوی نه پرېږدي چې دغه قاچاقبر او هېروين د مخدره موادو د مبارزې پر ضد رياست ته راوړي. هماغه و چې د کورنيو چارو مؤظف کسانو جنرال سيد عزيز احمد ته تيلفون کوي او دې په خپله د څلورو کسو سره د خېرخانې کوتل ته ورځي چې دغه نفر او هېروين خپل رياست ته راوړي خو په دې وخت کې د کابل د گارنيزون د



۷۱۷ قطعه قوماندان جنرال نجيم د يو شمېر مسلحو کسانو سره رسېږي او غواړي چې دغه نفر او هېروين د ځان سره يوسي. جنرال سيد عزيز احمد ورته خپل د هويت کارت وړنښکاره کوي او ورته وايي چې دا صحيح نه ده ځکه د قانون په اساس دا نفر سره له موادو بايد د مخدره موادو د مبارزې پر ضد رياست ته يوړل شي ځکه چې دا زموږ وظيفوي مسؤليت دی چې د دوی نه تحقيق وشي خو په دې وخت کې جنرال نجيم په جنرال سيد عزيز گذار کوي او وايي چې تاسې ځانين د کورنيو چارو په وزارت کې جمع شوي ياست او اخ و ډب رامنځ ته کيږي ، کله چې د کورنيو چارو وزېر علي احمد جلالي ددغه واقعي نه خبرېږي ډېر سخت په غوسه کېږي او دا لاندې مکتوب د ملي دفاع وزارت او نور دولتي ارگانونو او غېر رسمي کاپي ISAF ، امريکا او انگلستان سفارتونو ته استوي.

د مکتوب متن په لاندې ډول و:

**به مقام محترم وزارت دفاع ملي!**

موضوع: در حين تعقيب و گرفتاری موتر کرولای ( سرمه يی رنگ ) که حامل ترياک و هېروين بوده در پوسته تلاشی کوتل خېرخانه رئيس مبارزه بامواد مخدره اين وزارت از جانب قواندان ۷۱۷ و گروپ مسلح او مورد توهين، لت و کوب و جرحه قرار گرفته است:  
با ارائه احترامات قبلی:

نظر به احکام مواد (۷)، (۵۲) و (۵۷) قانون اساسی کشور و فرمان نمبر (۴) مورخ ۱۳۸۲/۱/۹ مقام رياست دولت انتقالي اسلامي افغانستان حفاظت جان و مال اتباع کشور، رعايت قانونيت، تامين امنيت داخلی، مبارزه با جرايم، ترور و دهشت افگنی، مبارزه با زرع، توريد، ترافيک و

قاچاق مواد مخدر از جمله وظایف قانونی وزارت امور داخله بمتابه یگانہ ارگان مسؤل توجیہ و توضیح شدہ است.

در حالیکہ متاسفانہ بہ صبح ۱۳۸۲/۴/۹ در پوستہ کنترول و تالاشی کوتل خپر خانہ قضیہ اتفاق افتیدہ کہ فشرده آن ذیلآ ارائه می شود:

نظر بہ راپور های قبلی در یک موتر سرمه بی رنگ کرولا بدون نمبر پلیت ترافیک مقدار زیاد تریاک و هپروین جابجا شدہ در حال انتقال و فرار بودہ، در ساحه دروازہ کنترولی کوتل خپر خانہ از جانب موظفین پولیس و پرسونل آن حوالی ساعت پنج بجہ صبح ۱۳۸۳/۴/۹ متوقف و دستگیر شدہ در حالیکہ موتر و متهمین مورد بررسی عاجل قرار داشتہ

غرض رسیدگی بہ وزارت امور داخله انتقال گردند، جنرال نجیم قوماندان (۷۱۷) بہ ہمراہی گروپ مسلح خود وارد پوستہ تالاشی شدہ مستقیماً و عملاً بہ جانب داری قاچاقبران بہ تهدید تفنگ مداخلہ نمودہ نخست رئیس مبارزہ بامواد مخدرہ را بہ کلمات رکیک توهین و دشنام دادہ، زمانیکہ جنرال عزیز احمد خود رامعرفی و قوماندان مذکور را بہ کودینہ وظیفہ قانونی متوجہ گرداینده از طرف قوماندان (۷۱۷) مورد لت و کوب قرار گرفته کہ از ناحیہ (انف و جہہ) مضروب و مجروح گردیدہ کہ جرح باز خون ریزی دارد، و سپس موتر را با مواد مخدر جبراً با تهدید سلاح از پوستہ گرفته متهمین را از ولچک رها نمودہ با خود بہ جانب شہر بردہ اند، از اینکہ قوماندان ۷۱۷ عملاً و عمدآ بہ گروپ مسلح خویش برغم مصرحات مندرج قانون اساسی، مشی و پالیسی بین المللی دولت انتقالی اسلامی افغانستان در جهت مبارزہ با ( ترافیک و تهدید مواد مخدر) با سو استعمال و استفادہ از قدرت مفوضہ دولتی (وظیفہ و گروپ مسلح) خویش جنرال سید عزیز احمد رئیس مبارزہ با

مواد مخدر را در حال اجرای وظیفه قانونی و مشروعهش توهین و دشنام گفته و بعداً مورد لت و کوب قرار داده است که جریان و حقایق بررسی وظیفوی پوسته تالاشی کوتل خپر خانه، تیم بررسی محل واقعه صریحاً و دولت به تداخل و تجاوز و وظیفوی قوماندان ۷۱۷ می نماید.  
مزید به آن:

- ۱- جرم توهین و دشنام
- ۲- جرم لت و کوب رئیس مواد مخدر
- ۳- ادعای حق العبدی رئیس مبارزه به مواد مخدر
- ۴- جرم جانبداری از شبکه تورید و ترافیک مواد مخدر.
- ۵- جرم حمایت و پشتیبانی از قاچاقبران مخدر
- ۶- جرم رهایی و استخلاص متهمین و بردن موتر بامواد محموله مخدر

آن

فوتوکاپی تذکره حاجی علم الدین متهم مسکونه ( جرحسن تال بغلان ) که در پوسته اخته شده بملاحظه ضمناً ارائه میشود.  
۷- جرم توجه و تهدید تفنگ علیه ممثل سلطه عامه ( افسران پوسته - رئیس مبارزه بامواد مخدر )

۸- اینکه بحیث ممثل و نماینده قوای مسلح ( ارودی ملی ) شخصاً و عمداً ثبات، نظم و دسپلین اداری، امنیت را در حوزه صلاحیت پوسته و شاهراه عامه قصداً مختل و بی ثبات گردانیده است.

بناً خواهشمندیم در جهت اجرا و رسیدگی قانونی قضیه محترم قوماندان (۷۱۷) را باکرولا حامل مواد مخدر بامواد محموله آن به وزارت امور داخله معرفی اعزام و همکاری بفرمایند تا جهت رسیده گی و تحقیقات قانونی به معنیت نظامی خائوالی قوای مسلح معرفی و

احاله گردد، در اخبر احترامانه خواهشمنديم تا به منظور پيشگري از  
تداخل و تشبيت غېر موجه و غېر قانوني در امر پيشبرد و ظايف امن و نظم  
عامه در آينده شهر كابل و جلوگيري قبلي از تكرر همچو جرايم و تخطي  
صريح و ظيفوي و تضعيف نه شدن اداره دولتي رجعت قطعه ۷۷ را از  
دروازه هاي تلاشي (دخولي و خروجي) شهر كابل به وضع الجيش اصلي  
اش هدايت بفرمايند.

توجه و همكاري هاي بي شايبه و متداوم آن مقام را آرزو مي بريم.

با احترام

علي احمد جلالي

وزبر امور داخله

كاپي ها:

- برياست محترم عمومي اداره امور
  - برياست خاړنوالي وزارت امور داخله
  - به معنييت محترم امور امنيتي وزارت داخله
  - به مدبريت محترم و قومانداني امنيه ولايت كابل
  - به رياست محترم مبارزه با جرايم جنايي
  - به رياست محترم لوي خاړنوالي
- كاپي غېر رسمي به ISAF، سفارت امريكا و انگلستان  
په همدې ورځ ماسپښين لوي درستيز جنرال بسم الله محمدي، د  
گارنيزون قوماندان جنرال ايوب سالنگي مشهور په دل آغا او رئيس  
اركان د ۷۷ قطعه د عذر په شكل د كورنيو چارو وزارت ته راغلل چې د  
كورنيو چارو له وزبر علي احمد جلالي نه معذرت و غواړي خو وزبر صيب

دوی ته وویل چې دا د عذر مسئله نه ده. ددغه مکتوب په استناد باید عمل وکړي. قوماندان نجیم - مخدره مواد، متهمین سره د کرولا موټر باید د کورنیو چارو وزارت ته وسپاری.

په همدې ورځ سهار د کورنیو چارو وزیر د امریکا د جمهور رئیس خاص استازی او سفیر زلمې خلیل زاد سره وکتل او د جلالی صیب په قول هغه ته یې ویلي و چې دا د مافیا او قاچاقبرو یو باندې دی او باید چې په دې هکله جدي اقدام وشي دا باندې چې د دولت په داخل کې وي نور زما له دوی سره جنگ اعلان دی او زه نور مطبوعاتو ته د دوی نومونه افشا کوم او که بین المللی ټولنه جدي اقدام او ملاتړ نه کوي نو دا ددې معنی لري چې نړیواله ټولنه هم د قاچاقبرو ملگري ده او دا حکومت د مافیا حکومت دی د دې نه وروسته زلمې خلیل زاد د دفاع وزیر او د دولت مرستیال مارشال محمد قسیم فهیم سره کتلی وو او نوموړي د جنرال نجیم د بندي کولو شفاهي امر ورکړی و خو تر مازدیگر پورې جنرال نجیم ونه نیول شو. د کورنیو چارو وزیر په قول ده پخپله هم مارشال فهیم ته په سهار کې ویلي و چې دا جدي مسئله ده او داسې نفر چې ستا په شاوخوا کې دي ددې ضرر هم تاته دي او هم ملت ته ځکه څه موده دمخه مو د شلمې فرقې قوماندان سره ۳۶۰ کیلوگرامه مواد مخدر و نیول او اوس دا پېښه وشوه، همداشان په زابل کې مو ۸۰ کیلوگرامه هېروین و نیول چې په موټر کې د امنیت د معاون مکتوب او کارت ورسره و.

مازدیگر پنځه بجې او دېرش دقیقې د انگلستان سفیر ران نش Ron Nash د کورنیو چارو وزیر لېدو ته راغی او هغو ته یې وویل چې دا د مخدره موادو د قاچاق پر ضد جنگ دي او موږ دې ته حاضر یو چې تر اخري سرحده پورې که په هر چا تمامېږي و جنگېږو. که حکومت دا مبارزه

جدي نه کړي حکومت خپل اعتبار له لاسه ورکوي او د مخدره موادو مافيا د حکومت په داخل کې ده.

يو څه غواړم چې ضروري بولم اکثره کسان چې به د مخدره موادو او يا نور درندو جرايمو باندې نيول کېدل د عدلي او قضايي ارگانونو له خوا به خلاصيدل چې دا هم يوه لويه ستونزه امنيتي ارگانونو ته وه.

د مارچ د مياشتې په څوارلسمه نېټه د مخدره موادو د نظارت د کميټې مشر او د کورنيو چارو وزارت امنيتي معين ډگر جنرال هلال الدين هلال را ته وويل چې يو کس مجرم مو د ۳۲ کيلوگرامو اپين سره څارنوالی ته وسپاره خو وروسته محکمې حکم وکړ چې دا مجرم سره له اپينو خوشې کړئ او فيصله کې يې ليکلې چې کافی شواهد ددی مجرم سره نه وي معنی ۳۲ کيلوگرامه کافی شواهد نه حسابيږي نو څنگه به پوليس بيا خپل ژوند په خطر کې واچوي او د مخدره موادو قاچاقبران به ونيسي.

همدا شان ۲۰۰۳ م کال د جولای د مياشتې په درېمه نېټه د بي بي سي د پښتو څانگې خبرياله ملالی شينواري زما دفتر ته راغله او وويل چې د بي بي سي پښتو څانگه غواړي چې تاسې سره خبرې وکړي څنگه چې ملالی شينواري د بي بي سي خبريال په خپله ستوديو کې زما سره په تيلفون رخ کړ نو د مانه يې پوښتنه وکړه چې د مزار شريف په ښار کې ۳۲ کيلوگرامه اپين نيول شوي او د استاد عطا محمد نور نفر وايي چې ددغه اپينو انتقال کې د مزار د امنيه قوماندان جنرال محمد اکرم خاکريزوال لاس لري خو خاکريزوال وايي چې دا يوه دسيسه ده او دروغ دي کله چې ما له خاکريزوال څخه په تيلفون کې پوښتنه وکړه هغه وويل چې د کندهار يو تجار په سرای کې خپل موټر جوړو او استاد عطا محمد نور ورغلي او دا

تجار يې له ځان سره بيولې دى او ورته ويلې دي چې په دې موټر کې تریاک دي حال دا چې دا دروغ او دسیسه ده.

په همدې ورځ سهار شپږ بجې راته د کورنیو چارو وزیر سریاور جنرال امین الله امرخېل تېلفون وکړ چې د استاد عطا محمد نور نفرو د ځاکریزوال ۵۰-۶۰ کسه بې وسلې کړي او هغه یې په کور کې محاصره کړي دی نو ما ورته وویلې چې همدا اوس وزیر صیب خبر کړه ځکه چې دامهمه مسئله ده. PRT هم ماته خبر راکړ چې استاد عطا محمد نور وایې چې ځاکریزوال باید تبدیل شي. اصلاً د امنیت د امر جنرال عبدالرزاق چې د اسلامي جمعیت سړي و او د ځاکریزوال تر منځ اختلاف و او استاد عطا محمد نور غوښتل چې د بلخ ولایت په ټولو مهمو وظيفو کې خپل نفرو مقرر کړي او د بلخ په ولایت باید تسلط ولري ځکه جنرال دوستم د فاریاب او سرپل په ولایتونو کې خپل نفرو ځای په ځای کړي وو او داسې راپورونه هم وو چې د جنرال دوستم او د وحدت اسلامي گوند (هزارگانو) هم خپل نفرو مزار په بنار کې بیا ځای په ځای کړي دي نو ددې موضوع د حل لپاره د کورنیو چارو وزارت او د ملي دفاع وزارت یو مشترک هیئت مزار ته ولېږه چې دا مسائل له نږدې نه بررسی کړي. د استاد عطا محمد نور ادعا دا وه چې دا تریاک دده د نفرو له خوا نه بلکې د امنیت ملي د نفرو له خوا چې مشر یې سروري دي نیول شوي دي. دا لانجه بیا وروسته حل شوله او څه موده وروسته جنرال ځاکریزوال د بلخ د ولایت نه تبدیل او د کابل د امنیت قوماندان په توگه او جنرال خان محمد مجاهد د کندهار د بلخ د امنیت قوماندان په توگه تعیین شولو.

د جولای د میاشتې په څلورمه نېټه دا افغانستان د دولت او نړیوالې ټولني ترمنځ د امنیتي ستراتیژیک گروپ (Strategic Security Group)

غونډه وه چې د بې وسلې کولو پروسه ارزيايي کړي په دې غونډه کې د ملي دفاع د وزارت نه جنرال شېر محمد کريمې او جنرال نوري، د ائتلاف د قواؤ مرستيال جنرال جان کوپر (General Croper)، د ISAF د قواؤ مرستيال جنرال کورتي (General Korte)، د يوناما د دفتر نه د ملگرو ملتونو د عمومي منشي خاص استازي مرستيال فليپو گرندي (Flippo Grandi) او د ملي امنيت شورا استازي موجود و د ټولو ارزيايي داوه چې د روان کال د پارلماني ټاکنو پورې په سلو کې ۱۰-۱۲ پورې غېر مسؤل وسله وال نشي بې وسلې کېدای او ښه به داوي چې پارلماني ټاکنې معطله شي او يوازې د جمهوري رياست ټاکنې بايد ترسره شي همدا شان د ايساف قواؤې هم نه شي کولای چې شمال او غرب د افغانستان ته پراختيا ومومي، د يوناما استازي وويل چې يوناما دواړو ټاکنو ته همزمان تياري نيسي خو امنيتي ستونزې يو مشکل دی خو د اگست په مياشت کې دواړه ټاکنې (پارلماني او رياست جمهوري) ښايي امکان ولري او کنه ده وويل چې تراوسه پورې ۵,۵ ميليونه کسانو ثبت نام کړي چې په سلو کې ۳۸ يې ښخې دي، په دې غونډه کې دا تصميم هم ونيول شو چې د کورنيو چارو په وزارت کې بايد د ټاکنو يو عملياتي مرکز هم جوړ شي چې امنيتي وضعيت د نږدې نه وڅاري.

که موږ پورته جريانونو او پېښو ته وگورو د افغانستان د حکومت زيات وخت، انرژي او امکانات په دې مصرفيدل چې څنگه په داخل د حکومت کې د هغو ډلو او اشخاصو سره په بې امنۍ او گډوډۍ کې خپله بقا لټوي مبارزه وکړي نو اصلاً ستراتيژيکي مسايولکه د تروريزم سره مبارزه، د ادارې پياوړي کيدل او خلکو ته د روزگار پيدا کول په اړه هيڅ فکر نه و او همدا علت و چې کله د ۲۰۰۵م کال په اخرو کې د کورنيو



چارو وزیر علي احمد جلالی او یو شمېر نور فعاله وزیران او چارواکي د حکومت نه ووتل، امنیتي وضع ورځ په ورځ مخ په خرابیدو شوه او خود سره چارواکو ته موقع په لاس ورغله چې د دولت ټول امکانات د ځان په ګټه استعمال کړي. نړیوالې ټولنې هم یې تفاوتی اختیار کړه چې اوس هم د دولت او هم د نړیوالې ټولنې نه لار ورکه ده.

د جولای د میاشتې په اومه نېټه د RPT د نظارت په عالی کمېټه کې چې مشري یې د کورنیو چارو وزیر علی احمد جلالی کوله د نورو کسانو سرپرته د ائتلاف د قواؤ مشر جنرال ډیویډ بارنو (Gen. David Barno)، د ایساف د قواؤ د قوماندان مرستیال جنرال کورتي Gen. Korte او د مالي وزیر ډاکټر اشرف غني احمدزي هم برخه درلوده. د کورنیو چارو وزیر وویل چې د هرات، غور، فاریاب، سرپل او د بلخ ولایتونو په ځینو سیمو کې امنیتي وضع د محلي جنگسالارانو له امله مخ په خرابیدو ده. د تشنج د رفع کولو لپاره موږ د چټک غبرګون قطعات دغه سیمو ته لېږدو چې وضعیت نورمال شي خو ددې لپاره چې وضع په دایمي توګه ښه شي جدي تصامیمو ته هم د حکومت له خوا او هم د نړیوالې ټولنې له خوا ضرورت دی. موږ ددې کال تر اखبره پورې شاید پنځه دېرش زره پولیس وروزو خو دا کافي نه دي او باید PRT فعاله رول د امنیت په راوستلو کې واخلي. په تېرو دوه میاشتو کې چې په شمال کې وضع خرابه وه د مزار PRT چې د انگلستان د حکومت قواؤې هلته دي ډېر مهم رول ولوباوه مګر د نورو هېوادونو PRT چې جوړېږي دوی سمه همکاري نه کوي.

د ایساف قواؤ قوماندان مرستیال جنرال کورتي وویل چې د جولای د میاشتې د لومړۍ نېټې نه ایساف د مزار د PRT قوماندانه په لاس کې

اخستلې ده او په بغلان کې به هم PRT جوړ شي چې د امنیتي وضعیت په برخه کې کومک وکړي.

ډاکتر اشرف غني احمدزي د PRT ستیرینګ یا نضارت کمېټې ته وویل چې د افغانستان څلور میلیونه کسان په ورځ کې د نیم امریکایي ډالر نه کم عاید باندې ژوند کوي نو امنیت د انکشاف لپاره حتمي او ضروري دی که امنیت نه وي مور نه شو کولای چې خصوصي پانګوال دي ته تشویق کړو چې په افغانستان کې پانګه واچوي. ده وویل چې د ۲۰۰۴ زکال د جنوري نه را په دې خوا د افغانستان امنیت خراب شوي او خلک لږ ځانونه مصون ګڼي. هسې شیندل د پیسو څه فایده نه کوي اوس هم په سلو کې ۴۰ نه تر ۵۰ پورې پیسې بې ځایه مصرفېږي، خلک د جنگسالارانو د څړ لاندې ژوند کوي او د خلکو اساسي حقوق د پښو لاندې کېږي. په سلو کې ۲۰ د ښوونځیو زده کوونکي په اول یا دویم صنفونو کې دي او په سلو کې ۲ خلک برق لري. ډاکتر غني وویل چې ما ته میاشتي دمخه خبرداري ورکړه چې د افغانستان دولت په یو مافیایي هېواد باندې بدلیدونکی دی ځکه چې که یو متر مربع کار حکومت په ۴۸ امریکایي ډالر کولی شي هغه NGO ګانې او قراردادیان یې په ۱۵۰۰ ډالر کوي نو دا د پیسو د مصرف طریقې ډېره مهمه ده باید شفافیت او هماهنگي د حکومت او د نړیوالې ټولنې ترمنځ موجوده وي.

د ائتلافي قواؤ قوماندان جنرال ډیوید بارنو (Gen. David Barno) وویل چې په افغانستان کې موږ د درې قسمه جنگ سره مخامخ یو.

۱- د تروریستان سره جنگ چې القاعده، طالب او اسلامي حزب په کې شامل دي. (!)

۲- د جنگ سالارانو او د مواد مخدر مافیا د بېلا بېلو ګروپونو سره. (!)

۳. سازمان یافته جنایې گروپونو او لورډه (فقر) سره (!!)

د جولای د میاشتې په اتمه نېټه د کورنیو چارو وزیر علي احمد جلالی په خپل او نیز مطبوعاتي کنفرانس کې د پنجشنبې په ورځ وویل چې په سلو کې ۷۵ د دنیا اپین یعنی ۳۵۰۰ ټنه اپین سرکال په افغانستان کې تولید شوي دي. دا امکان نه لري چې ددې توکو قاچاق دې د دولتي افرادو له مرستې پرته سرته ورسېږي موره شواهد ټولو او داسې ورځ به ورسېږي چې ددې قاچقبرانو سره به محاسبه وشي.

د بي بي سي خبريال خپلواک ساپي پوښتنه وکړه چې د مزار وروستی پېښې (د استاد عطا محمد او خاکریزیوال تر منځ پېښه چې مخکې یې یادونه شوې) او په کابل کې د خارجیانو له خوا د شخصي زندانونو په هکله ستاسې نظر څه دی؟ ایا ریښتیا ده چې د مخدره موادو سره د مبارزې رئیس د قاچقبرانو د دستگیری په وخت کې د یو گروپ سره د جگړې پرمهال زخمي شوی دی؟

جلالی صیب په ځواب کې وویل چې د مزار د مسئلې په هکله تحقیق لا روان دي او زیات څه نه شم ویلی خو یو طرف ته قانون موجود دی او بل طرف ته ملیشه یې نظام دی چې دواړه سره متضاد دي. ملیشه گران دوه کارته په جیبونو کې لري چې کوم یو یې په گټه دی هغه راوکاږي او استعمالوي یې خو خلک باید په سیاسي لحاظ بسیج یعنی منظم شي چې خپل غږ او وخت کړي خو متاسفانه چې اوس د خلکو غږ نه پورته کیږي او د ملیشه گرانو او قدرت سالارانو غږ او وخت دی، ابتدايي رپوټ دادی چې د یو سړي موټر یې نیولې او په امنیه قوماندان یې اتهام لږولی او امنیه قوماندان د قول اردو په قوماندان اتهام لږولی دی.

دخارجيانو د زندان په هکله جلالی صیب وويلې چې په کابل کې درې  
خارجيانو په غېر قانوني توگه يو گروپ جوړ کړی وو چې گوندې وښايې  
چې د تروريسټي ډلو پر ضد فعاليت کوي او د ائتلاف د قواؤ سره  
اړيکي لري، دوی اته کسه نيولي وو او هم دې کسانو جعلې صادراتي  
کمپنۍ جوړه کړې وه. په شپږم د جولای ۲۰۰۴م امنیت ملي او پوليسو په  
شريکه دا درې خارجيان او د دوی څلور ترجمانان د کارته پروان په سيمه  
کې په يوه کور کې ونيول او ۸ کسه د دوی سره بنديان وو، دوی افغانان د  
القاعده او د اسلامي حزب په نامه نيول، شکنجه کول او د هغوی نه يې  
پيسې اخستې. ددې ډلې مشري يو تن امريکايي د Jonathan k. Idema  
په نامه کوي او د دوی د کور نه زياتې وسلې له څه نورو شواهدو سره هم  
پيدا شوي دي او د امنیت ملي له خوا ترې تحقيق روان دی. موږ د  
امريکايي قواؤ او د امريکا سفارت سره هم تماس نيولی او هغوی هم د  
دې خبرې پخلی کړي چې دوی د امريکا سفارت يا ائتلافي قواؤ سره هېڅ  
تړاو نه لري جلالی صیب وويلې وطن چې خاوند ونه لري نو هر څوک په  
تناره کې خپلې پيرې (زغالی) پورې کوي.

**د دولت رئیس حامد کرزي د ۲۰۰۴ز کال د جولای په میاشت کې د  
ریاست جمهوري د ټاکنو نه دمخه دخپلو معاونینو ټاکل  
د جولای د میاشتې ۲۲مه نېټه ۲۰۰۴ز کال**

نن د افغانستان د دولت رئیس حامد کرزي د روان کال د جمهوري ریاست د ټاکنو لپاره د اساسي قانون په اساس خپل دوه معاونین احمد ضیا مسعود د لومړي معاون په توګه او استاد عبدالکریم خلیلي د دوم معاون په توګه وټاکل او د مطبوعاتو له لارې یې اعلان کړل. د احمد ضیا مسعود ټاکل د اکثریت ولس د توقع په خلاف و چې ګوندي دی به د مارشال محمد قسیم فهیم پر ځای چې دواړه د پنجشېر دي وټاکل شي او هم به احمد ضیا مسعود دي ته چمتو نه شي چې د مارشال محمد قسیم فهیم چوکۍ قبوله کړي.

دمخه اکثریت ناظرین په دې عقیده وو چې که مارشال فهیم بیا انتخابېږي نو دا به په دې معنی وي چې وضع نه ښه کېږي او هر څه به په خپل ځای پاتې وي او دا به د ولس لپاره چندان د قبول وړ نه وي. IRI (International Republic Institute) هم یوه سروې خپره کړې وه چې مارشال فهیم او استاد خلیلي په تاجکو او هزارګانو کې خپل محبوبیت د لاسه ورکړی او د دوی نفوذ په سلو کې ۲۷٪ نه زیات نه دی. د IRI د دفتر د سیمې یوتن مسؤل ماته وویلې چې دوی ددې سروې پایلې د دولت رئیس ښاغلي حامد کرزي ته هم ښودلي دي.

د انگلستان د سفېري Rosalind Marsden سره په یوه کتنه کې څو ورځې دمخه جلالی صیب یادونه وکړه چې مارشال فهیم اوس د دولت لپاره بوج یا Liability ده او که هغه بیا انتخاب شي نو د دولت اعتبار

نور هم کمږي. په دغه کتنه کې جلالی صیب دا هم وویل چې د دولت رئیس به په طالبانو هم غږ وکړي چې په ټاکنو کې برخه واخلي او د هېواد په ثبات کې باید رول ولوبوي. همدا شان په شمال او لويديځ کې به د دولت تصامیم (د چارواکو بدلون) به جنوب او ختيځو سیمو باندې هم تاثیر واچوي. جلالی صیب د انگلستان د سفېرې سره په کتنه کې وویل چې دغه ملیشه یې چارواکي دوه کارتونه په جیب کې لری یو یې ملیشه او بل یې دولتي! ددې ملیشه یې چارواکو پر ضد باید جدی موقف ونيول شي ترڅو امنیت ګډوډ نه کړي او ددې کار لپاره د نړېوالې ټولنې حمایت ضروري دي هغه کسان چې قابل اصلاح نه دي باید د هغوی په مقابل کې جدي تصمیم ونيول شي.

کله چې مارشال فهیم خبر شو چې د دولت رئیس دی د خپل معاون په توګه نه انتخابوي نو یو شمېر سرشناسه پنجشېریان او د هغوی هوا خواهان لکه محمد یونس قانوني، ډاکتر عبدالله عبدالله، بسم الله خان محمدي او محمد یوسف اعتبار په صدارت کې د مارشال فهیم په ګډون راټول شوي وو چې تعداد یې تقریباً پنځوسو کسو ته رسیده او احمد ضیا مسعود یې په دې قانع کړی و چې د جمهوري ریاست د مرستیالی دنده قبوله نه کړي. د جلالی صیب او د ملي امنیت دمشر امرالله صالح له قوله احمد ضیا مسعود ماسپښین ارګ ته ورغی او د دولت رئیس ته یې وویل چې دی د خپل کاندیتوب نه د جمهوري ریاست د مرستیال په توګه منصرف شوی دی. دوی وویل چې احمد ضیا مسعود هم دا خبره تائید کړه چې یو تعداد پنجشېریان چې تعداد یې پنځوسو کسو ته رسیده په دې دا فشار اچوي چې باید دخپل کاندیتوب نه تېر شي. دوي وویل چې کرزي صیب هم دا خبره ټېنګه کړه او احمد ضیا مسعود ته یې وویل چې

د پنځو سو کسو په خاطر ددې نه منصرف کېږي نو دا ښه کار نه دی. هماغه و چې احمد ضیا مسعوديې بیا قانع کړ چې د کرزي صیب د مرستیالی کاندیتوب ومني.

ددغه فیصلې سره سم محمد یونس قانوني هم دپوهنې د وزارت نه استعفا ورکړه او د جمهوري ریاست لپاره یې ځان کاندید کړ چې تاج محمد وردگ او عالم بلخي یې خپل مرستیالان وټاکل. همدا علت و چې په دې ټاکنو کې کرزي صیب د پنجشېر نه یوازې ۳۲۷ رای اخستې وې حتی په پنجشېر کې د مسعوده جلال او عبدالحفیظ منصور نه هم کمې رای د کرزي صیب وې.

د دولت د رئیس حامد کرزي د اعلان سره سم چې گوندې احمد ضیا مسعود به لومړی مرستیال وي دا اوازې د کابل په ښار کې خپرې شوې چې د مارشال فهیم طرفداران شاید کومه گډوډې جوړه کړي خو د کورنیو چارو وزارت، ایساف او د ائتلاف قواؤ د کابل ښار د امنیت لپاره لازم ترتیبات نیولي وو. په همدې ورځ په یولسو بجو موږ د یوناما په دفتر کې د ټاکنو په هکله اونیزه ناسته درلوده چې په هغه کې د ایساف مرستیال Gen. John Cooper، د ائتلاف د قواؤ قوماندان مرستیال Gen. Korte، د ملگرو متلونو د خاص استازې مرستیال Fillipo Grandi او ما برخه درلوده خو موږ په غونډه کې د ټاکنو د امنیت په اړه خبرې و نه کړې او د کابل د ښار امنیت د ساتلو په ارتباط لازم ترتیبات ونیول شي.

له دې غونډې وروسته د ایساف قوماندان Gen. Rick Hillier او د ائتلاف د قواؤ قوماندان مرستیال Gen. John Cooper په اړه کې د جلالی صیب سره وکتل او دا فیصله یې کړې وه چې د کورنیو چارو په وزارت کې باید یوه مشترکه قومانداني د ایساف، ائتلافي قواؤ، امنیت

ملي او ملي دفاع وزارت په گډون جوړه شي او په دې هکله بايد د ماښام په اوه بجو د کورنيو چارو په وزارت کې اضطراي غونډه وشي. د ماښام په اوه بجو غونډه کې د کورنيو چارو وزير علي احمد جلالي، د ائتلافي د قواؤ مرستيال Gen. Cooper، د ISAF قواؤ قوماندان Gen. Rick Hillier د ملي امنيت مشر امرالله صالح، د کورنيو چارو وزارت امنيتي معين جنرال هلال الدين هلال، د کورنيو چارو وزارت وياند لطف الله مشعل او ما برخه درلوده.

ددې نه دمخه د مازديگر په شاوخوا کې د کورنيو چارو په وزارت کې د قوماندانۍ گډ مرکز فعال شو او د کورنيو چارو وزير ماته دنده را وسپارله چې د ائتلاف او ايساف د قواؤ سره په تماس کې بايد او سپرېم او هر عاجل خبر بايد هغه ته ورسوم.

په همدې ورځ بله مهمه پېښه وشوه چې د کورنيو چارو وزارت سره مخامخ د صدارت په څلور لارې کې د جمهوريت روغتون ودانۍ چې يوې چينايي کمپنۍ پرې کار کاوه د بيخه راو نړيده چې دوه ويشت کسه په کې زخميان او درې کسه په کې مړه شوي وو. د سه شنبې په ورځ ماښام د کورنيو چارو وزير او زه پياده دغه ودانۍ ته ورغلو چې وگورو د ژغورنې کار څنگه روان دي. په سلگونو کسانو کار کاوه خو داسې وسايط نه و چې دغه درې مړي ژر را وکارې چېرته چې د دوی جسدونه د ودانۍ د يو غټ کمر لاندې پراته وو.

کله چې مارشال فهميد د ايساف او ائتلافي قواؤ جدت وليده نو په کابل کې هېڅ داسې پېښه ونه شوه چې امنيت خراب کړي.

د جولای د مياشتې په اوه ويستمه نېټه ماښام په شپږو بجو د کورنيو چارو په وزارت کې د ملي امنيت عمومي رئيس امرالله صالح، د کورنيو



چارو وزارت امنيتي معين جنرال هلال الدين هلال د ايساف مرستيال جنرال کورتي Gen. Korte، د ائتلافي قواؤ مرستيال جنرال کوپر Gen. Cooper، د ملي دفاع وزارت د پالیسي رئيس جنرال محب الله او ما د کورنيو چارو په وزارت کې غونډه درلوده. امرالله صالح وويل چې ده د سهار په لسو بجو مارشال فهيم سره غونډه درلوده او ورته يې ويلې و چې ښه به داوي چې مثبت رول ولوبې او په کابينه کې برخه واخلي. دده په قول مارشال فهيم ويلې و چې تر هغه به دی د حکومت پر ضد بيانيه ورنه کړي ترڅو دی د حکومت په کابينه کې وي يعنې د ټاکنو تر وخته پورې.

جنرال محب الله هم وويل چې لوی درستيز بسم الله خان ټولو قطعاتو ته ويلې که هره قطعه د يو ځای نه بل ځای ته حرکت کوي او يا د بې وسلې کولو پروسه عملي کوي نو بايد چې دوی د تحركاتو نه د مخه د ايساف او ائتلاف قواؤ ته خبر ورکړي ترڅو سو تفاهم پيدا نه شي.

د اگست د مياشتې په لومړۍ نېټه يعنې د يکشنبې په ورځ ماښام ډاکټر فاروق وردگ د ټاکنو د کميسيون د دارلانشأ مشر، محمد عمر داودزی د دولت د رئيس د دفتر مشر، زلمي غازي عالم او زه د کاؤن کاکړ په کور کې مېلمانه وو، مور د داود زی نه پوښتنه وکړه چې کله کرزي صيب د ټاکنو د مبارزې لپاره خپل معاونين تعينول د ارگ په داخل کې فضا څنگه وه او ددې جريان په هکله مو ترې وغوښتل چې يو څه رڼا واچوي.

داود زي وويل چې تېرې يکشنبې په ورځ چې د جولای د مياشتې په پنځه ويشتمه نېټه شۍ د ملگرو ملتونو د عمومي سرمشري خاص استازي ژان ارنو (Jean Arnanlt) د ائتلاف د قواؤ قوماندان جنرال ډيويد بارنو Gen. David Barno، د ايساف د قواؤ قوماندان جنرال

ریک هیلبِر Gen. Rick Hillier، او د امریکا سفیر زلمی خلیل زاد په ارگ کې د دولت رئیس حامد کرزي سره غونډه درلوده او دایې ورته وویل چې مارشال فهیم باید په راتلونکې ټاکنو کې ستا مرستیال نه وي.

نوماته رئیس صیب (کرزي) وویل چې احمد ضیا مسعود سبا سهار ۹ بجې د مسکو نه باید کابل ته راوستل شي. بالاخره د آریانا سره مو تماس ونيوه او یوه الوتکه چې د سعودي نه ناوخته راتله هغه مو ترمیز ته ولېږله ترڅو د ترمیز نه احمد ضیا مسعود کابل ته راوړي ځکه چې د مسکو نه ترمیز ښار پورې الوتکې پیدا کیدلې، نو د شپې په دولس بجو مو زلمی خلیل زاد د خوبه راوینن کړو چې د امریکایې قواؤ سره تماس ونیسي ترڅو ازبکستان د آریانا الوتکې ته په ترمیز ښار کې د کیناستو اجازه ورکړي، هماغسې وشو او سهار احمد ضیا مسعود کابل ته راوړسېد او رأساً مو ارگ ته یورو نوره قصه هماغسې دپورته په شان وه چې احمد ضیا مسعود د جمهوري ریاست معاونیت ومانه.

**د کورنیو چارو وزارت د اداري معین په توګه زما ټاکنه**  
**د اګست ۱۲مه نېټه ۲۰۰۴ز کال**  
**۲۵ سرطان ۱۳۸۳هـ ش**

د کورنیو چارو په وزارت کې د سرمشارو په توګه له دندې نه د څه د پاسه یو کال وروسته د کورنیو چارو وزیر علي احمد جلالی چې زما عملي کار او تجربه ولیده نوزده یې د کورنیو چارو د معین په توګه پیشنهاد کړم او دغه پیشنهاد د سرطان د میاشتي په پنځه ویشتمه نېټه د دولت د رئیس حامد کرزي له خوا منظور شو (پیشنهاد او د منظوری سند ددې کتاب په اڅبره کې ضمیمه دی). که څه هم د دې دمخه د کورنیو چارو وزیر جلالی صیب ماته د پولیسو دوځې صندوق، د PRT او د افغانستان د تحکیم ثبات پروګرام د چارو مسؤلیت په مستقیمه توګه راسپارلی وو خو ددې نه برسېره ډېرې نورې مهمې دندې او خاصاً د نړیوالې ټولنې سره روابط یې هم ماته سپارلي وو خو تقریباً د شپږ اوه میاشتو راپه دې خوا جلالی صیب غوښتل چې د پورته وظایفو برسېره د کورنیو چارو د وزارت د اداري معین دنده هم ماته راوسپاري ترخوزه د کورنیو چارو په وزارت کې اجرائیوي صلاحیت هم ولرم خو دا کار د سیاسي ملحوظاتو په اساس او خاصاً پخواني معین ته چې د جمعیت اسلامي د سهمې په چوکاټ کې د جلالی صیب د راتګ نه دمخه مقرر شوی و کوم بل ځای پیدا کړو. په وروستیو میاشتو کې جلالی صیب او د کورنیو چارو د وزارت امنیتي معین هلال الدین هلال او هم نړیوالې ټولنې دا هڅه کوله چې ګوندي زه د مخدره موادو پر ضد د مبارزې د معین په توګه مقرر شم خو ما چې حالاتو ته کتل نو دا راته ګرانه وه چې زه پورتنې دنده په ښه

توگه اجرا کړم نو جلالی صیب ته مې وویل چې د اداري معینت دکارونو سره یو څه اشنایې لرم او که دا امکان نه لري نو خپله موجوده دنده چې د کورنیو چارو وزارت سر مشاوریټ دی راته بهتر دی .

بالاخره جلالی صیب د کارونو د ښه والي په خاطر زما د تقرر منظوري د دولت د جمهور رئیس حامد کرزي نه واخستله او پخوانی معین ډگر جنرال فضل احمد عظیمي یې د مشاور په توگه مقرر کړ خو هغه د مشاوریټ وظیفه قبوله نه کړه او په کور کیناست.

څنگه چې مخکې ما یادونه وکړه د معینت سره زما مسؤولیت نور هم زیات شو ځکه چې د مشاوریټ دندې هم زما په خپل حال پاتې شوې او د محلي ادارې د جوړولو لپاره چې د هېواد د اداري سیستم اصلي رکن جوړوي زیات کار ته اړتیا درلوده .

په دې وخت کې د افغانستان اکثریت ولسوالیو کې دولسوالیو ودانۍ موجودې نه وې، د پرسونل د ظرفیت ارتقا یا اوچت والي لپاره باید جدي کار شوی وای، اداري اصلاحات هم باید د کورنیو چارو وزارت کې عملي شوي وې. البته دې کار د نړیوالې ټولني نه د مرستو جلبولو او یو قوی سیاسي حمایت ته اړتیا درلوده چې له نیکمرغه دکورنیو چارو وزیر پر ما پوره اعتماد درلوده او د وزارت ټول صلاحیت یې ما او امنیتي معین ته را کړی و او دوزارت د ادارو کارونه د وزیر لاسلیک ته نه معطل کېده خو له بده مرغه د کورنیو چارو وزیر په سلو کې ۹۰ وخت په سیاسي کشمکشونو تېریده او دی یې نه پریښوده چې په ستراتیژیکه توگه په هېواد کې د امنیت راوستلو او د ادارو په ښه کولو فکر وکړي. چې څه نموني یې ما مخکې په دې کتاب کې یادې کړي دي.

کله چې زه اداري معین شوم نو ما ددې معینت اداري پرسونل یعنی کارکوونکو ته په لومړۍ غونډه کې چې د کورنیو چارو وزارت په پخواني تالار کې جوړه شوې وه وویل چې که زه وکړی شم د خپل دې ماموریت په دوره کې درې کارونه چې یو یې د نوو تذکرو ویشل، د ولسوالیو د ودانیو جوړول او د اداري اصلاحاتو پروسه چې د اداري اصلاحاتو او ملکي خدماتو د کمیسیون له خوا پیل شوي عملي کړم نو دا به زما ډېر موفقیت وي.

که څه هم موږ د کورنیو چارو د وزارت د رئیسانو او خاصاً د ثبت احوالو نفوس د رئیس عبدالرحمن معقول په مرسته د تذکرو د ویش پروسه، د کارتونو ټول ډیزاین، د تذکرې ارتباط د پاسپورت، د ټاکنو د ثبت نام، د موټرو د نمبر پلیټه او لیسنس سره برابر کړی و او دوه کمپنۍ یوه یې جرمنۍ او بله یې چې انګلیسي وه دې ته حاضر و چې ددې پروسې قرارداد امضاً کړی تر څو عملي کار پیل شي خو بعضې داخلي او بین المللي ادارو ددې کار مخالفت کاوه. د مالیه وزېر ډاکتر اشرف غني هم په اخره کې دامنلی وه چې دا پروژه دمالي وزارت له خوا باید یو له دې دوه کمپنیو ته ورکړي شی خو متاسفانه چې هم ډاکتر اشرف غني او هم موږ د وزارت نه ډیر ژر لاپرو او دا پروژه تر اوسه پورې عملي نه شوه. دا پروژه د افغانستان د اداري سیستم اساس تشکیلوي چې په راتلونکي کې یې د میلیونو ډالرو د مصرف مخه نیوله او هم په اداري او امنیتي چارو کې خورا موثره و.

په هغه وخت کې په دې پروژې تقریباً څلویښت میلیونه ډالره مصرف په دريو کلونو کې راتله خو د ملګرو ملتونو د راپورونو له مخې یوازې د

ټاکنو د نوم لیکنې په پروسه تر اوسه پورې تقریبا د دوه سوو میلیونو ډالرو نه زیاتې پیسې لږېدلې دي.

دودانیو د جوړولو په برخه کې د ۳۶۰ ولسوالیونه تقریبا د ۱۵۰ ولسوالیو دودانیو تهداب زموږ په وخت کې کېښودل شو خو متاسفانه چې د بعضې ولسوالیو تهداب چې تقریبا اوه نیم کاله دمخه ایښودل شوي و تر اوسه پورې تکمیل شوی نه دی حال دا چې په هماغه وخت کې ددی ودانیو د جوړولو لپاره کافی پانگه موجوده وه. د افغانستان د تحکیم د ثبات یا (Afghanistan stabilization Program) ASP پروگرام لپاره مونږ تقریبا ۷۸ میلیونو ډالرو ژمنه د نړیوالې ټولنې نه اخستې وه چې تقریبا ۴۷ میلیونو ډالره یې د مالي وزارت ته انتقال شوې وې خو متاسفانه چې د تحکیم ثبات پروگرام د اداره د منجمنت د بې کفایتۍ په وجه تقریبا دېرش میلیونو ډالره چې مرستندویه هېوادونو ژمنه کړې وه، ورنه کړې او د خپلې ژمنتیا نه په شا شول.

د اداري اصلاحاتو پروسه هم دکورنیو چارو وزارت د همکارانو په مرسته پیل شوه چې لومړۍ مرحله یې د بلخ، شبرغان او سمنگان په ولایتونو کې عملي شوه خو وروسته زموږ د تگ نه دا پروسه هم ډېره بطی وه چې کلونه یې ونیول او څنګه چې لازمه وه هغسې عملي نه شوه او په عوض ددې چې اداري اصلاحات او د پولیسو ریفورم په افغانستان کې اداري ثبات راولي او امنیت ښه شي برعکس یې د ادارې ثبات له منځه یوړل، په وظایفو کې بې ثباتي رامنځ ته شوله او امنیتي وضعیت نور هم خراب شو.

## د DynCorp د دفتر سره چادونه د اگست د میاشتي د پرشمه نېټه ۲۰۰۴ زکال

نن ما بنام د شپږو بجو په شاوخوا کې په خپل دفتر کې ناست وم او د خپل میز د سرکاغذونه مې لټول چې د یوې درندې چاودنې آواز مې تر غوږ شو چې زما د دفتر او دهلیز شیشې یې هم ماتې کړې ما فکر وکړ چې زما د دفتر تر شا چا بم ایښی دي څنگه چې د له دفتر نه راووتم کتل مې پولیسو منډې وهلې او ما فکر وکړ چې د کورنیو چارو دوزېر دفتر ته چې زما د دفتر د ودانۍ تر څنګ و، چا بم ایښی دی خو هلته هم څه نه و. مور د کورنیو چارو د وزیر د دفتر د ودانۍ سر ته (بام) وختلو کتل مو چې د انصاري چوک سره نږدې د کورنیو چارو وزارت شمال لویدیغ برخې ته د اورلمبې ښکاري، دغه چاودنه دومره درنده وه چې مور فکر کاوه چې په لسگونو کسان به مړه یا ژوبل شوي وي. د ما بنام په اوو بجو تقریباً یو ساعت د پېښې نه وروسته د کورنیو چارو وزیر علي احمد جلالی او زه د پېښې ځای ته ورغلو چې لیدل مو د سرکونو شاوخوا او حتی د ډېرو لري پرتو ودانیو او کورونو شیشې ماتې شوي دي. په کومه کوڅه کې چې دا چاودنه شوې وه د موټرو پرزې حتی دوه درې سوه متره لرې پرتې وې. په دې پېښه کې لس کسه وژل شوي وو چې درې یې امریکایان، درې نیپالي پېره داران چې د گورکه (Ghurkha) په نامه یادیدل او څلور محلي کارکوونکي وو، دغه چاودنه ډېره دقیقه طرح ریزې یا پلان شوی وه ځکه چې په همدې وخت د DynCorp د موسسې غړي چې د مخدره موادو پر ضد د مبارزې سره د کوکنارو په چپه کولو کې او هم د پولیسو په روزنه کې مرسته کوله په دغه ودانۍ کې د ډوډۍ خورلو وخت و خو په دې

مانبام ددې دفتر ډيرې خارجيانو په يوه بله نږدې ودانۍ كې دمانبام ډوډۍ خوړه ځكه چې په دغه ودانۍ كې چې دوى همېشه په همدې وخت د مانبام ډوډۍ خوړله څه د ترميم كارپكې روان و نو په دې مانبام دوى تغېر د ځاى كړي وو اصلاً دا چاوديدونكي مواد د يوه ډاينا وړې لارې په منځ كې چې دې ودانۍ ته يې شگه راوړله ځاى په ځاى شوې وو نو ځكه د چاودنې طاقت يې د نورو چاودنو پرتله زيات و. كه د DynCorp امريكايي كاركونكو په دې مانبام ځاى نه واى بدل كړى نو شايد چې په لسگونو امريكايان به په دې چاودنه كې وژل شوي واى، په دې پېښه كې اته اوږدې امريكايي شورليت جيبان هم له منځه تللي وو.



## د هرات والي اسمعيل خان تبديليدل

د سپټمبر ۱۱ مه نېټه ۲۰۰۴ زکال

نن د سپټمبر د مياشتې په يولسمه نېټه د امنيت شورا بالاخره د اتصميم ونيوه چې د هرات والي اسمعيل خان بايد تبديل شي، د اسمعيل خان د تبديليدو او ازې او کار د يو کال نه را په دې خوا روان و خو د دولت رئيس حامد کرزي فکر کاوه که اسمعيل خان تبديل شي نو د افغانستان غربي سيمې ولايتونو امنيتي وضعيت به ناآرامه او بې ثباتي به زياته شي خو د کورنيو چارو وزير نظر دا و چې کله د مرکزي حکومت لمن ولايتونو ته پراخه شي او افغانستان د ملک الطوايفي نه خلاص شي نو د خلکو اعتماد به په حکومت زيات شي او که په موقتي توگه وضعيت يو څه خراب هم شي خو په اوږدمهال کې د خلکو به مرسته او ملاتړ امنيت ښه کېږي.

د اسمعيل خان د لري کيدو نه مخکې د کندهار والي گل آغا شېرزی هم د کندهار د ولايت نه لري او د فوآند عامې د وزېر په توگه تعين شوي و، له بله پلوه په دې وخت کې زياترو پښتنو هم دا شکايتونه کول چې گوندې مرکزي حکومت يوازې په پښتنو زور رسېږي او له جنرال دوستم، استاد عطا محمد نور او اسمعيل خان ته څه نه وايي چې په خپل سر د سيمې پاچيان دي. د پکتيا په سيمه کې خاصتاً پاچا خان ځدران حتی په بېړنۍ لويه جرگه کې دا ادعا کوله چې دوی ټول د بن د پروسې په اساس او د B-52 طيارو په زور بېرته افغانستان ته راغلي نو څنگه چې حاجي قدر د ننگرهار ولايت، اسمعيل خان د هرات ولايت، جنرال دوستم د شبرغان او استاد عطا محمد مزار ونيوه نو دی بايد د لويې پکتيا د والي په توگه

تعيين شي، كله چې باچا خان خدران د پكتيا د والي په توگه تعين نه شو نو د مركزي حكومت پر ضد يې مسلحانه فعاليت پيل كړ.

ددې فيصلې نه دمخه جلالې صيب امريكا ته تللي و او بېرته دوې ته راستون شوی و او يو شرط يې داو چې دی بېرته كابل ته نه ستنېږي ترڅو اسمعيل خان د هرات نه بل چېرته بدل نه شي. د امريكا سفير زلمی خليل زاد هم په دې وخت کې د اسمعيل خان د لرې كولو طرفدار نه و ځكه چې په عراق کې امريكايي قواوې د سخت مقاومت سره اخته وې او د بوش ادارې غوښتل چې په ظاهري توگه د افغانستان جنگ مؤفقه ارزيايي كړي نوزما په اند خليل زاد په دې فكر و چې د جنگسالارانو سره بايد گذاره وشي ترڅو امنيتي وضع خرابه نه شي ترڅو جمهور رئيس بوش د دويم ځل لپاره د امريكا جمهور رئيس شي. د افغانستان د جمهوري رياست ټاكنې چې په اكتوبر کې پلان شوې وې د همدې لپاره وې چې د نومبر په مياشت کې د امريكا د ټاكنو نه بايد دمخه ترسره شي ترڅو بوش په امريكا کې خپل ولس ته وښايې چې په افغانستان کې د ديموكراسۍ پروسه په مؤفقه توگه روانه ده او دوی په افغانستان کې بريالي دي نو كرزى صيب هم د خپلو راتلونكو انتخاباتو په مقصد د زياتې گذاره نه كار اخسته.

خوبالاخره د جلالې صيب په اصرار زلمی خليل زاد هم مجبور شو چې د دولت رئيس حامد كرزى په دې قانع كړي چې اسمعيل خان د هرات نه لرې او دحكيم تنوال پر ځای يې د كانو او صنايعو وزير مقرر كړي، د كورنيو چارو امنيتي معين چې د كورنيو چارو وزارت سرپرست و راته وويل چې پرون دوى اسمعيل خان ته وويل چې كابل ته راشي او هم مو ورته نن سهار تيلفون وكړ چې د دولت د رئيس هدايت دی چې ته بايد

کابل ته راشې خو اسمعیل خان ورته ویلي و چې نه درځم او همدلته پاتې کیرم. د ښاغلی هلال په قول اسمعیل خان ورته ویلي و زه په هغه حکومت کې چې د افغانستان د رهبرۍ قابلیت نه لري برخه نه اخلم. د ماښام په اوه بجو او پنځوسو دقیقو د کورنیو چارو وزارت سرپرست او امنیتي معین جنرال هلال راته تیلیفون وکړو چې نن ماښام پنځه بجي مونږ په ارگ کې د هرات د مسئلې په هکله غونډه درلوده او کرزي صیب وویلې چې د ریاست دولت مرستیال پوهاند نعمت الله شهراني او زه سبا ته باید د هرات د نوی والي سید محمد خېر خواه سره باید هرات ته لاړ شو او دی د نوې والي په توگه معرفي کړو. سید محمد خېر خواه له دې نه مخکې په اوکراین کې د افغانستان سفیر و او په هرات کې د اسلامي جمعیت د بلې ډلې چې د شهید افضلې د ډلې په نامه یادېږي غړي و چې د اسمعیل خان سره مخالف و ، که څه هم د اسمعیل خان لري کېدل ښه کار و خو د خېر خواه تعیندل د والي په توگه ښه نه و ځکه دا داسې ښکارېده چې گوندې دی د شخصي خصومت په اساس لري کېږي نه د ادارې د ښه والي په منظور، او همداسې وشو، خېر خواه چې چندان فعاله سړي نه و او هم یې د خپلې ډلې نفر مقرر ول نو د هرات وضعه ډېر ژر په دریو علتونو خرابه شوه یوه دا چې اسمعیل خان هم خپل طرفدارانو ته ویلي و چې د نوي والي سره همکاري ونه کړي، دویم دا چې خېر خواه هم چندان فعاله اداره چې نه و او په خپلې گوندي بازی اخته و او درېیم دا چې د دولت مخالفینو ته هم له دې موقع څخه گټه پورته کړه چې د هرات وضع ناآرامه کړي.

په هر حال د سپتمبر د میاشتې په دولسمه نېټه په آریانا الوتکه کې شهراني صیب - زه او د هرات نوي والي سید محمد خېر خواه د یوه

پلاوي په مشرۍ د ماسپښين په يوه نيمه بجه د کابل نه حرکت وکړ او په دوه نيمو بجو هرات ته ورسيدلو په دغه پلاوي کې مشاور و زېران شهزاده مسعود، محمد عالم رأسخ عرفاني او د ملي دفاع وزارت وياند جنرال محمد ظاهر عظيمي چې د اسمعيل خان د مخالفې ډلې نه وه هم د مونږ سره و.

کله چې هرات ته ورسيدو د هرات په هوايي ډگر کې د هرات د ولايت مرستيال حاجي مېر د قول اردو قوماندان باز محمد احدي، د ملي دفاع وزارت نه جنرال نوري او جنرال معين، امنيه قوماندان جنرال ضياء الدين محمودي، د هرات د سرحدي قواؤ قوماندان غازي محمد، د ملي امنيت رئيس جنرال مايل او يو گڼ شمېر سپين رېبري او مشران هرکلي لپاره ولاړ و.

په همدې ورځ جلالې صيب د دوبي نه کابل ته راغی او چې څنگه هرات ته ورسيدو نو ماته يې د کابل هوايي ډگر نه تيلفون وکړو په داسې حال کې چې موږ د هرات د هوايي ډگر نه د هرات ولايت په لوري روان وو چې وضعیت څنگه دی.

ددې نه دمخه د سهار له خوا د اسمعيل خان يو شمېر طرفدرانو د بسم الله ديوانه، حاجي عبدالباقي، معروف لنگ، غلام يحيي سياوشان (۲۲)، فيض محمد قوماندان او امين الله د امنيت امر په مشرۍ د دوه درې سوه

---

۲۲- غلام يحيي سياوشان چې مخکې د هرات ښاروال و د همغه وخت نه يې د حکومت پر ضد وسلوال فعاليت کاوه چې بالاخره د ۲۰۰۹م کال د اکتوبر د مياشتې په شپاړسمه نيټه د سياوشان په سيمه کې د افغاني او بهرنيو قواؤ له خوا په يو عملياتي برید کې د يو شمير ملگرو سره ووژل شو.

کسانو په حدود کې مظاهري کړې وې چې د زراعت د رياست دروازي او د يوناما په دفتر کې يې څلور موټرې سيزلې وې.

د هرات د ملي امنيت رئيس جنرال ماييل راته وويلې چې سهار يحيى سياوشان په موټرو کې څلوېښت کسه راوستي او په بنار کې يې خوشې کړي وو چې تخريب وکړي، سهار چې امريکايي قواؤ خپل کماندو ښکته کړه دوى هلته دمخې نه ځاى په ځاى وو چې د اخ وډب په نتيجه کې يو امريکايي مړ او يو تن زخمي شو. ما د ملي اردو د قطعې قوماندان جنرال معين ته وويلې چې تاسې ولې دا نفر نه نيسئ ځکه چې دا خو مسلح آميزه مظاهري نه دي او د ودانيو او د موټرو سيخل او د خلکو وژل جرم دى نو دوى بايد ونيسئ. جنرال معين راته وويلې چې کرزي صيب دوى ته امر کړى چې څوک ونه نيسي ځکه چې وضعيت بايد نور خراب نشي نو په دې وخت کې زه د جلالي صيب سره غږېدم او راته يې وويلې چې هر څوک تخريب کوي هغه ټول ونيسئ نو ما ورته وويلې چې ښه ده همدا امر د ملي اردو قوماندان جنرال معين ته هم وکړه. جلالي صيب جنرال معين ته هم وويل چې څوک تخريب کوي هغه ونيسي. زه او د امنيت ملي رئيس جنرال ماييل چې مخکې د کورنيو چارو په وزارت کې د مور سره کار کاوه يو ځاى په موټر کې کيناستو او ماته يې وويلې چې د ټولو کسانو نيولو ته اړتيا نشته که يوازې غلام يحيى سياوشان، فيض محمد او حاجي عبدالباقي ونيول شي او امين الله د امنيت امر برطرف شي هېڅوک نور نشته دى چې په مظاهره کې برخه واخلي ځکه چې د مظاهره چيانو تعداد د اخري راپور له مخې د څلوېښت نه تر پنځوسو کسانو نه زيات نه دى. ما دې ته وويلې چې د کورنيو چارو د وزير همدا امر دى چې څوک تخريب کوي هغه ونيسئ.

کله چې د دوی د نیولو هڅې پیل شوې مظاهري ختمې شوې. د ماسپینین په درې بجو او شلو دقیقو د هرات ولایت مقام ته ورسیدو او شدید امنیتي تدابیر د PRT او افغاني قواؤ له خوا چې د مرکزي دولت طرفدار و نیول شوي و نو د هرات سالون چې ډېر لوی و نیمايي ډک و کله چې مور په سالون کې کیناستو د هرات ولایت اداري رئیس صميمي ماته راغي او وویلې چې اسمعیل خان وايې چې کرزي صیب هغه ته تېلفون کړی چې نوی والي نن مه معرفي کوئ. ده دا خبره په داسې حال کې وکړه چې د هرات ولایت نه بهر د پراگنده ډزو آوازونه هم اوریدل کېږي. ددې خبرې سره د استاد شهراني رنگ هم یو څه ژیر شو او وویل چې دا یو بل شرم دی خو ما ورته وویلې چې کله مور دې سالون را ننوتلو نو زه د کورنیو چارو د وزیر سره په تېلفون کې وم او راته یې وویلې چې والي همدا اوس معرفي کړئ نو کرزی صیب چې اسمعیل خان ته په دې وخت کې تېلفون کوي ولې مور ته تېلفون نه کوي چې مور یې دلته رالېږلي یو. مور یې نن معرفي کو او کرزی صیب دې سبا ته بېرته برطرفه کړي په همدې موقع جلالی صیب ماته په درې بجو او پنځه پنځوسو دقیقو بیا تېلفون وکړ چې نوی والي مو معرفي کړی که نه؟ ما ورته وویلې چې په سالون کې ناست یو او د معرفي پروگرام مراسم روان دي خو د هرات اداري رئیس وايې چې اسمعیل خان ته کرزي صیب ویلي چې نوي والي نن مه معرفي کوئ. جلالی صیب وویلې چې زه د کرزي صیب سره ناست یم او دا خبره دروغ ده او داسې آوازي چې څوک خپروي هغه هم ونیسئ. ددې نه وروسته د کرزي صیب د دفتر رئیس جاوید لودین هم تېلفون راته وکړ چې حالات څنگه دي نو ما ورته وویلې چې څه خبره نشته او نوی والي مو معرفي کړو او مظاهري په ختمیدو دي.

د هرات د نوي والي د معرفي کېدو غونډه د قرآن عظيم الشان د ثو اياتونو په تلاوت پېل شوه لومړی د هرات د والي مرستيال حاجي مېرپه مختصره توگه وويل چې زه اسمعيل خان او خېرخواه دواړه د نږدې نه پېژنم او د جهاد د ابتدا نه يې زيات زحمتونه ويستلي او مؤفقيت ورته غواړم خو د اسمعيل خان د فعاليتونو ستاينه يې وکړه.

شهراني صيب هم مختصرې خبرې وکړې او وويل چې دا د دولت لزوم ديد دی چې تغييرات راولي. هرات نوي والي هم ډېره مختصره وينا وکړه او وويل چې يوه آزاده ټولنه د يوې واقعي ډيموکراسۍ د راوستلو په اړوند کومک کولی شي، د هرات د نوي والي د معرفي کېدو نه وروسته د هرات وضع عادي شوه او د مازديگر په پنځو بجو بېرته کابل ته راستانه شو. څنگه چې د کابل هوايي ډگر ته راورسېدم د کابل د هوايي ميدان مشر راته وويل چې کرزي صيب غوښتل چې د تا سره خبرې وکړي خو څنگه چې تاسې په هوا کې وى نو موږ ونه شو کړای چې تاسې سره تماس ټينگ کړم. کله چې زه د کورنيو چارو وزارت ته راورسېدم او جلالي صيب ته مې تفصيلي راپور ورکړ نو ترې پوښتنه مې وکړه چې د کابل د هوايي ډگر مشر راته وويل چې کرزي صيب غوښتل چې ما سره وغږېږي څه خبره خو نشته ده؟ جلالي صيب راته وويل چې کرزي صيب غوښتل چې زه بايد يو څو ورځې په هرات کې د نوي والي سره هلته تېرې کړم خو دا چې تاسو بېرته کابل ته حرکت کړي وو نو موږ نه شو کړای چې د تاسې سره تماس ونيسم او نور څه خبره نه وه.

## د سمنگانو د ولايت د مرستيال حاجي غلام سخي معرفي كېدل د سپتمبر د مياشتې خوار لسمه نېټه ۲۰۰۴ ز كال

د كورنيو چارو وزارت له خوا د بغلان ولايت پخوانی مرستيال حاجي غلام سخي د سمنگانو د ولايت د مرستيال په توگه تعين شوی و خو د سمنگانو والي غلام حسين شفق د دې معرفي كول دوه درې اونۍ ځنډولی و، څرنگه چې د سمنگانو والي د هزاره د قوم نه او د امنيه قوماندان سيد احمد د ازبک د قوم نه و نو د كورنيو چارو وزارت دا لازمه وگڼله چې حاجي غلام سخي چې د بغلان د پښتنو د قوم نه دی هلته د والي د مرستيال په توگه تعين كړي ترڅو يو نسبي توازن هلته برابر شي ځكه چې په دغه سيمه كې چې پښتانه اقليت وو او په تېرو څو دورو كې ورسره يو څه زياتی شوی وو. حاجي غلام سخي چې پخوا بغلان كې د والي د مرستيال و او كافي تجربه يې درلوده نو د كورنيو چارو وزارت په دې اند و چې دده په مقرري سره به پښتانه هم په دغه ولايت كې د حكومت نه ځانونه بېگانه احساس نه كړي او هم به د حكومت سره همكاري وكړي.

د حاجي غلام سخي د تقرر نه وروسته بعضې هزاره گانو دا ادعا وكړه چې گوندې حاجي غلام سخي د جهاد په دوره كې ددغه سيمې بعضې كسان وژلي دي نو شايد چې خلك ورسره يو څه حساسيت ښكاره كړي، ما د سمنگانو والي بناغلی شفق ته تېلفون وكړ چې كه دې خلكو څه ادعا درلودې نو ولې ددې د تقرر نه دمخه يې دا مسئله نه مطرح كوله نو ښه به دا وي چې تاسې د سمنگانو د ولايت دا نوی مرستيال معرفي كړئ خو د سمنگانو والي هغه او دغه كول نو ماسپښين ما د كورنيو چارو وزېر ته وويل چې د سمنگانو والي، حاجي غلام سخي نه معرفي كوي څه بايد



و کړو. جلالی صیب ډېر زیات په قهر شو او وویلې چې ته دې بې انصافی. ته گوره چې د سمنگانو ولایت په ټوله اداره کې دا یوازینی پښتون دی چې هلته معرفي کېږي خو دوی بې تحمل نه شي کولی بیا یې ماته هدايت راکړ چې والي ته ووايه که دا نه معرفي کوي نو موږ د مرکز نه هڅيت درلېږو او هلته به دا معرفي کړي خو په هغه صورت کې به دا ستا بې کفایتي وښايې او دی به هم له خپلې دندې نه لرې کړي شی.

کله چې ما بنام زه د سمنگانو د والي سره وغږیدم او د جلالی صیب دا پیغام مې ورته ورساوه هغه بیا هغه دغه کول نو ما ورته وویل چې یوه خبره راته وکړه چې معرفي کوي یې او کنه؟ که نه یې معرفي کوي یې نو موږ سبا ته هڅيت درلېږو او دا معرفي کوو. نو بیا والي زړه نا زړه وویل چې سمه ده خو که چا قبول نه کړ نو زه ورسره بیا هم بیرته درځم. ما ورته وویلې چې فرق نه کوي نو بیا تاسې هم وظیفه پرېږدئ او کابل ته راشئ. نو والي بیا یې راته وویلې چې که ته د امنیت قوماندان ته تېلفون وکړې نو ښه به وي چې امنیت ونیسې، ما ورته وویل چې ته حاکم او مشر د منطقي یې، ته ورته ووايه او که هغه ستا امر ونه مانه نو بیا موږ ته شفر یعنی مخابراتی خبر راکړه نو موږ به د هغه هم څه چاره وکړو. هماغه وه چې سبا د سمنگانو ولایت مرستیال حاجي غلام سخي معرفي شو او هېڅ څه پېښه ونه شوه او حتی تر او سه هم هلته د سمنگانو د والي مرستیال دی. واقعا په داسې مواردو کې قاطع تصمیم ډېر زیات تاثیر لري او همپشه چې موږ د کورنیو چارو وزیر جلالی صیب نه د مهمو مسائلو په هکله هدايت اخستی ډېر قاطع هدايت یې راکړی.

## د فراه PRT افتتاح د سپټمبر د میاشتي پنځلسمه نېټه ۲۰۰۴ ز کال

نن د فراه ولایت د PRT د افتتاح لپاره د دولت یو لورپورې هیئت د کابل نه فراه ولایت ته سفر وکړ ترڅو د بیارغونې کارونه هلته وپیل شي. په دې سفر کې موږ سره د عدلیه وزیر ډاکټر عبدالرحیم کریمي د عامې روغتیا وزیر ډاکټر سهیلا صدیق، د بنسټو د چاره وزیر مېرمن حبیبه سرابي، د کرهڼې وزارت معین غلام مصطفي جواد، د اوبو او انرژي د وزارت معین بناغلی عزیزي، د مخابراتو وزارت امنیتي مسوول جنرال محمدايوب اصیل، د امریکا ژانز دافبر بناغلی ډیویډسډنی، د ملگرو ملتونو او د ائتلاف د قواؤ استازې موږ سره ملگري وو. د کابل د هوايي ډگر نه په C-130 الوتکه کې لومړی د شین دندې هوايي ډگر ته په پنځه څلویښت دقیقو کې ورسیدو او د هغه ځای نه په څلورو امریکایي الوتکو کې د نیم ساعت پرواز نه وروسته د فراه ولایت مرکز ته ورسیدو. د هوا نه موچې د فراه ولایت ته نظر اچوه په غېږ د خړو غرونو، د شنو شگو او گرد غبار نه نورڅه نه ښکارېدل. کله چې د PRT مرکز کې زموږ چورلکي کیناستې هم غېږ د شگو بادیدلونه پرته نورڅه نه و. د فراه والي اسدالله فلاح او امنیتي قوماندان محمد شاه کاکو، د فراه ولایت د یو شمېر سپین رېږو او مخورو، بنسټو او ماشومانو سره د هر کلي لپاره ولاړ وو. د فراه وضع ته چې سړي گوري ډېره وروسته پاتې ولایت دی او دا چې خلک څنگه هلته ژوند تېروي دا د هغوی د همت پورې اړه لري چې څنگه د ژوندانه ستونزې گالي.

که شه هم د فراه ولایت د پریزیاټ لوړ رتبه کسان په اوسني حکومت او هم په پخوانیو حکومتونو کې د جمهور رئیس د معاون تر څوکی پورې لوړ پوړې عهدې درلودې خو د دغه ولایت خلکو ته چندان کار نه دی شوی.

## د حضرت اکبر وفادار شعر د سپتمبر د میاشتي شلمه نېټه ۲۰۰۴ ز کال

په افغانستان کې دا رسم او رواج شته څوک چې چېرته مقررېږي نو یو شمېر دوستان او ملگري ورته مبارکۍ ته ورځي نو په دې لړ کې د کنړ ولایت د پشد د کلي یو تن تکړه شاعر او لیکوال حضرت اکبر وفادار هم زما د نوي وظیفې مبارکې ته راغی او وویل چې د گلانو په بدل کې ما درته دالاندې شعر راوړي دي:

### د مبارکي مراتب

راتلم مبارکۍ ته خو ناوخته شو په دې  
ما ویلې درته جوړې کړم د سرو گلو غنچي  
چمن خزان وهلی دی گلونه تالا شوي  
ددې وطن مسکون خلک کوم بل وطن ته تللي  
دریم قیامت تېر شوی خو حساب او کتاب نشته  
ددې ملت تاریخ کې کوم صحیح انتخاب نشته  
لیکمه، ټولومه مرغلي د ادب  
په تا باندې شیندمه دا خبرې د ادب  
پند لیکه وفاداره له میاخیله څه پرده ده  
باران دې د ډالرو خو کنړ باندې سوکړه ده  
په درناوی  
حضرت اکبر وفادار پشدي  
۲۸ سنبله ۱۳۸۳ هـ ش کال

البته ددې شعر مطلب دا و چې د کنړ ولايت اوس هم وروسته پاتې دي او بايد چې ددې ولايت بيارغونې ته مور توجه وکړو، حضرت اکبر وفادر اوس په حق رسيدلی او روح دې بناد وي.

**د زابل ولايت يوه دردونکې پېښه:** د سپتمبر د مياشتې په شپږويشتمه نېټه د زابل ولايت د خاک افغان د ولسوالۍ سپين زېري د کورنيو چارو وزارت ته راغلل چې زما سره وگوري او ويې ويلې چې د دوی مشران طالبانو نيولي او هغه يې حلال کړي دي او بيا يې د مرو سره کاغذ ( ليک ) پريښی و او ليکلي و: دا چې مور بندي خانې نه لرو او بنديان نشو ساتلې نو ځکه دوی دغه کسان حلال کړي دي. د دوی په قول په وژل شوو کسانو کې د ارغنداب د سيمې د ساينگس د ولسوالۍ شاه صيب چې د توخو د قوم مشر او ضابط عزت الله هم شامل و. افسوس په داسې محاکمه او داسې وحشت چې د افغانستان مشران په ډېره بې رحمۍ سره له منځه ځي او نه پوهيږو چې دا سلسله د ورور وژنې به تر څه وخته پوري روانه وي.

**په افغانستان کې د جمهوري ریاست لپاره لومړنۍ ټاکنې د شنبه  
ورځ دمیزان ۱۸مه نېټه ۱۳۸۳ هـ ش کال  
(د ۲۰۰۴ز کال د اکتوبر نهمه نېټه)**

د ۲۰۰۴ز کال د جمهوري ریاست د ټاکنو امنیت او هم دخلکو برخه  
اخستنه په ټاکنو کې یوه تاریخي موضوع وه چې شخصاً زما لپاره چې په  
لومړي ځل مې په افغانستان کې په ټاکنو کې برخه واخستله ډېره په زړه  
پورې وه ځکه چې الله تعالی یو ځل بیامورډ ته دا موقع په لاس راکړه چې د  
خپلې خوبې کاندید ته رایه ورکړو. کله چې زه په پاکستان او یا امریکا  
کې وم نو کله به چې ټاکنې کیدې نو موږ د رای اچونې حق نه درلوده او د  
یوه عاطل مخلوق غوندې به د ټاکنو په هکله بې تفاوته وو او همدا ارزو  
مې د مهاجرت په وخت کې درلوده چې که خدای افغانستان آزاد کړی نو  
په ټاکنو کې به برخه اخلم او هم به ځان دولسې جرگې ته کاندیدوم او دا  
خو زما په فکر کې هم نه وه چې گوندی زه به داسې دنده ولرم چې د ټاکنو  
په امنیت کې به عمده رول ادا کوم.

که څه هم زموږ په هېواد کې د ډیموکراسۍ نه دوه معنې خلک اخلي یوه  
دا چې په ډیموکراسۍ کې د چا څه خوښه وي هغه باید وکړي او دویمه دا  
چې بعضې خلک ډیموکراسي یوازې ټاکنې گڼي ، په تېرو څو ټاکنو کې  
موږ ولیدل چې په ټاکنو کې درغلی له حده زیاته وه نو د خلکو په منع کې  
د ټاکنو پروسه هم بې اهمیتته شوه حال دا چې ټاکنې د ډیموکراسۍ یوه  
برخه ده چې چارواکو ته مشروعیت ورکوي او که آزادانه او شفافه ټاکنې  
نه وي نو مشروعیت هم نه شي ورکولی خو اصلاً اداره یا حکومتداری په  
اعتبار چلېږي چې خلک په خپلو مشرانو که هغه منتخب وي او که

انتصابي اعتماد وکړي او د هغوی د پروگرامونو، پالیسو او سیاسي روند ملاتړ حاصل کړي. اصلاً ډیموکراسي که د لفظي معنی نه وکارو نو ډیموکراسي د قانون د حاکمیت په معنی ده چې په یو هیواد کې وضع شوي قوانین به په ټولو اتباعو باید په یو شان تطبیق شي.

د ۲۰۰۱م کال نه راپدی خوا ما په ټولو ټاکنو او جرگو کې برخه اخستلې ده او امید لرم چې په راتلونکې ټاکنو کې هم برخه اخلم که ژوند و او همدا زما غوښتنه د ټولو افغانانو خویندو او وروڼو نه ده چې په ټاکنو کې باید همیشه فعاله ونډه واخلي او بې تفاوته پاتې نه شی ولو که انتخابات د دوی له نظره ناسم او نیمگړي هم وی ځکه هغه څوک که په درغلی او نورو هیلو هم انتخابات وگټي خو دانه شي ویلی چې گوندی ده او هغې څوکې په زور گټلی او دا د دوی میراث دی او دا اندیښنه به ورسره همیشه وې چې گوندی ولس د دوی نه یوه ورځ خامخاپوښتنه کوی.

البته دا ډېر لوی بحث دی او زه به ترې تېر شم خو زه غواړم په اصله موضوع چې د ۲۰۰۴ز کال د جمهوري ریاست ټاکنې دي او په دې برخه کې د کورنیو چارو وزارت رول څه و په هغې به یو څه رڼا واچوم.

د ټاکنو دمخه د یوناما دفتر چې د بن د پروسې پر اساس یې د ټاکنو اصلي مسؤلیت په غاړه درلوده په رابطه کې ورسره و چې تقریباً پنځه زره د رای ورکونې مرکزونو امنیتي پلان جوړ کړو ځکه چې د حکومت د مخالفینو له خوا داسې اندیښنې موجودې وې چې د ټاکنو په ورځ به گډوډي جوړه کړي او یا د رای ورکولو په مرکزونو باندې به بریدونه وشي.

ددې لپاره چې صحیح امنیتي تدابیر ونیول شي د کورنیو چارو وزیر په امر مو د ملي دفاع وزارت، د ملي امنیت، ایساف، یوناما او ائتلافي

قواؤ ترمنځ د کورنیو چارو په وزارت کې ګډ عملیاتي مرکز جوړ کړ او هم د معینانو په کچه کاري گروپ چې په پېل کې یې په اونۍ کې یوځل او وروسته هره ورځ او د ټاکنو ته په نږدې ورځو کې یې سهار او ماښام غونډې کولې ، ددې غونډو مشري به د کورنیو چارو وزارت امنیتي معین جنرال هلال الدین هلال او ما کوله او د اړتیا په صورت کې ددې ادارو مشرانو هم عاجلي غونډې د اېرولې او همدا شان د همغږۍ عملیاتو مراکز مو په ولایاتونو کې جوړ کړي وو چې د کورنیو چارو وزارت له خوا مو ورته یو تن د جنرال په کچه ټاکلی و چې د محلي امنیتي چارو اګو سره امنیتي چارې سمبال کړي.

د اکتوبر د میاشتې په اومه نېټه د کورنیو چارو وزیر علي احمد جلالی په خبرې کنفرانس کې وویل چې ټاکنې په خپل وخت یعنی دوه ورځې وروسته ترسره کېږي او تقریباً یو لک (۱۰۰،۰۰۰) امنیتي پرسونل د هېواد په بېلا بېلو سیمو کې ځای په ځای شوی دی. د ټولو امنیتي ارګانونو ترمنځ تشریک مساعي یا ګډه هکاري موجوده ده او چېرته چې امنیتي قواؤې ضعیفه دي هلته د چټک غبرګون له قطعې څخه پولیس لېږل شوي دي د بېلګې په توګه نن سهار سل کسه پولیس د بدخشان ولایت مرکز فیض آباد ته ولېږل شول.

جلالی صیب وویل چې د ټاکنو پر ضد فعالیتونو هم داخلي عوامل درلودل او هم بهرني. داخلي عناصر د مخدره موادو مافیا وه ځکه که په افغانستان کې ثبات راشي نو دوی فعالیت نه شي کولی نو باید چې ګډوډي جوړه کړي څوک چې د ثبات مخالف دي هغه د وطن دښمنان دي، ده زیاته کړه چې ترورئستان او جنگسالاران هم نه غواړي چې ثبات رامنځ ته شي، د جمهوري ریاست د کانديد مرستیال احمد ضیا مسعود



موټر ته چې پرون (يعنې د اکتوبر په شپږمه) د بدخشان د هوايي ډگر نه فیض آباد ته تللو ورته ماین اینډول شوی و چې په دغه چاودنه کې یو کس مړ او څلور کسه زخمیان شول او داسې شواهد شته چې دا کار د مخدره موادو مافیا کړی دی، دکورنیو چارو وزېر زیاته کړه چې په دې میاشت کې لس داسې پېښې شوي چې هغو کسانو چې ماینونه یې اینډول په خپله د ماینونو د اینډولو په وخت کې دچاودنې له امله وژل شوي دي، ددې نه برسېره دکورنیو چارو وزارت پولیسو د شلو واقعاتو مخنیوی کړی او د سلو نه زیات کسان د چاودیدونکو موادو سره نیول شوي دي، که څه هم د شپیتو نه زیات بریدونه شوي دي چې ۲۰ کسه مړه او د شپیتو کسو په شاوخوا کې زخمي شوي دي خو ددې سره شل کسه تخریب کار هم وژل شوي، دېرش زخمي شوي او ۴۴ ژوندي نیول شوي دي.

په همدې ورځ مازدیگر په څلور بجو په امنیتي غونډه کې راپور ورکړ شو چې په هېواد کې نن کومه مهمه پېښه نه ده شوې او د درې تخریبي عملیاتو مخه پولیسو نیولې ده چې په هغه کې یوه پېښه د کابل قلعه فتح الله په سیمه کې په یوه بوجۍ کې چاودیدونکي مواد چې پتاقۍ هم په کې ځای په ځای شوې وې پولیسو پیدا کړي دي. په همدې ورځ دکورنیو چارو ویاند لطف الله مشعل چې د گډې هم آهنگې د مطبوعاتې دفتر مشری یې هم کوله وویل چې ۷۷۴ ژورنالستانو په خبري کانفرانس کې برخه اخیستې وه چې ۴۱۷ یې د نړیوالو رسنیو او ۳۵۷ یې د افغاني رسنیو وو.

په همدې ماښام ناوخته د کابل د امنیتي قوماندانۍ مرستیال مل پاسوال محمد شفیق فضلي او ماد کابل ولایت امنیتي حوزې او یو شمېر د ټاکنو مراکز وکتل تر څو دانتخاباتو لپاره امنیتي ترتیباتو

کنترول او نظارت و کړم. څرنګه چې د کورنیو چارو وزیر له خوا د لومړۍ درجې د تیاري امر ورکړل شوی و نو ټول امنیتي پرسونل باید په خپلو دندو کې حاضر وي او یوازې په استثنايي حالاتو کې که کوم څوک ضرورت ولري باید د وزارت د مقام نه د رخصت اجازه اخستی شي.

د نهمې امنیتي حوزې امر سمونوال محمد اکبر د خپل ټول پرسونل سره چې ۲۸۰ کسه وو په خپلو ګمارل شوو دندو کې موجود وو چې بیا مو په همدغه سیمه کې د رای اچونې دوه مرکزونه هم وکتل چې د پلان له مخې شپږ کسه په هر مرکز کې حاضر وو.

همدا شان د اتمې امنیتي حوزې امر ملا عبدالصبور د خپل ټول پرسونل سره په خپلو دندو کې حاضر وو او په دې سیمه کې مو هم د رای اچولو دوه مرکزونه ولېدل او امنیتي ترتیبات یې سم وو ورپسې مو د کابل دویمه امنیتي حوزه وکتله چې مل پاسوال محمد عظیم د خپل پرسونل سره حاضر وو او په استقلال لیسې کې د رای اچونې مرکز نه مو هم کتنه وکړه چې امنیتي کسان ټول موجود وو، ورپسې مو د کابل لسمه حوزه وکتله او د حوزې امر مل پاسوال اکرام الدین د خپل پرسونل سره حاضر وو او همدا شان د کابل د ښار په ټولو لارو او چوکونو کې امنیتي تدابیر ښه وو چې واقعاً د پولیسو او نورو امنیتي ارګانونو کار د قدر او ستاینې وړ وو.

د اکتوبر د میاشتې په اتمه نېټه او پراتیفي راپورونه راغلل چې په کندهار کې یو د تیلو تانک چې چاودیدونکي مواد په کې ځای په ځای شوي وو ونیول شو په دغه پېښه کې د تانکر ډرېور او دوه پاکستانی اتباع هم نیول شوي وو، د جلال اباد نه د کورنیو چارو وزارت د PRT نماینده سمونوال محبوب راپور راکړ چې د جلال اباد په ښار کې د زړې

څارنوالۍ سره نږدې درې راکټونه په دغه ماښام ولوېدل چې دوه ماشومان په کې زخمیان شوي وو.

همدا شان په جلال آباد کې لس تختې تروټیل انفجاريه مواد ونيول شول چې دوه کسه هم ورسره نيول شوي دي همدا شان د کنړ او نورستان ولایتونو ترمنځ د پيچ درې او غازي اباد ولسواليو په سيمه کې په لارو کې ماینونه ښخ شوي وو خو د ائتلافي قواؤ له خوا خشی یا شندې شول.

په همدې سهار ما اومه امنيتي حوزه وليده او د کورنيو چارو وزېر او امنيتي معين هم څو امنيتي حوزې او د رای اچونو مرکزونه وليدل او امنيتي ترتيبات د دوی د قناعت وړ وو. په همدې ماښام د شپې په اوه بجو د کورنيو چارو وزېر په لسمې امنيتي حوزه کې د ژورنالستانو سره په خبرې کنفرانس کې د امنيتي وضعې په هکله خبرې وکړې او وويلې چې د افغانستان د گود گود نه موږ ته د امنيتي تدابېرو په هکله ډاډ راکړل شوی او د امنيتي ارگانونو پرسونل سبا ته د ټاکنو د ترسره کولو لپاره تيار او آماده دی.

سهار وختي د کورنيو چارو وزېر د وزارت معينانو او رئيسانو ته وظيفه ورکړه چې په امنيتي حوزو او د رای ورکولو په مرکزونو يو ځل بيا وگرځي او که چېرته څه مشکلات وي هغه حل کړي، زه پخپله د زړو او درېيم مکروريانو سيمې ته لاړوم چې سهار وختي اوو بجو نه دمخه خلک په قطار کې د رای ورکولو مرکزونو مخې ته ولاړو، که څه هم ډېره سخته يخني وه خو خلک راتلل او په ډېرې آرامۍ سره په قطار کې ودرېدل بې له دې چې څه گډوډي جوړه کړي. ما هيڅ فکر نه کاوه چې د افغانستان خلک پس له څو لسيزو جنگونو او گډوډۍ نه، څنگه په يوه شپه کې راغی تغيير کې راغی چې په خپله منظم په قطارونو کې ودرېږي او د قوانينو او

اصولو مراعات کوي. زه شخصاً د ټاکنو په ورځ د امنیتي وضعې نه سربرېره د رای ورکولو په مرکزونو کې د ازدحام او گډوډي په اړه ډېر اندېښمن وم چې څنگه به دا خلک کنټرول شي. خو د افغانستان خلکو په دې ورځ دا ونډوله چې دوی د افغانستان د سیاسي پروسې سره مینه لري او حاضر دي چې د وطن د سولې په پروسه کې برخه واخلي.

ما خپله رایه د لسو بجو په شاوخوا کې د صدارت په حوزه کې واچوله او د ژورنالستانو سره مې هم د امنیتي وضعې په هکله خبرې وکړې او ورته مې وویلې چې تراوسه مور ته د نورو سیمو نه داسې خبر نه دی راغلی چې کومه امنیتي پېښه شوي وي همداسې راپورونه مور ته د ولایاتونو نه هم را ورسېدل چې خلکو ډېر په منظمه توګه رای اچولې. په بدخشان، نورستان او د افغانستان په مرکزي سیمو کې د اوربنت او اوږي د ورېدو له امله یو څه مشکلات و خو بیا هم ډېرو خلکو په ټاکنو کې گډون کړی وو.

ماسپښین څلور بجې د ټاکنو نړیوال ناظرینو لکه د اورپا اتحادیه، افغاني ناظرینو، FIFA او د بشر د حقوقو ادارو دغه ټاکنې د قناعت وړ وبللې خو د کانديدانو ډلې نه څوارلسو کانديدانو چې کمې رای وړې وې دا ټاکنې د قناعت وړ ونه گڼلې او د دوی شکایت داو چې په ځینو سیمو کې د دوی ناظرینو ته د نظارت اجازه نه ده ورکړل شوې.

دا ادعا د دوی سمه نه وه ځکه چې کله زه د کابل د مکروريانو د الفتح په سیمه کې د رأی اچونې مرکز ته ورغلم نو ددې کانديدانو یو شمېر ناظرینو غوښتل چې د بنځود حوزو په منع کې نظارت وکړي خو د افغاني کلتور له مخې دا سمه نه وه او ما ورته وویلې چې ښه به دا وي چې ښځینه نظارت کوونکي باید راولېږي. یو کس یې وویلې چې مور ښځینه نظارت

کونکي نه لرو نو ما ورته وويلې چې رياست جمهوري ته کانديد يا ستی او په سلو کې پنځوس رایه له ښځو غواړئ او یو کس نظارت کونکی نه شی پیدا کولی نو دا سمه نه ده چې نارینه دې د ښځو د رای اچونې مرکز ته داخل شي.

د ټاکنو د کمیسیون په اټکل د دوه لکو کسانو په شاوخوا کې د سختي یخني له امله رای نه وې اچولې چې هغه هم یوازې شمال ختیځ، نورستان، کنړ، پنجشېر او مرکزي افغانستان سیمې وې، د کورنیو چارو وزارت د صندوقونو د انتقال او هم احتمالي مظاهرو ته ترتیبات نیولي وو، د ټاکنو او هم د ټاکنو نه یوه ورځ وروسته هېڅ داسې پېښه په افغانستان کې ونه شوه چې د ذکر وړ وي.

د اکتوبر د میاشتې په اوه ویشتمه نېټه په امنیتي غونډه کې او هم د اکتوبر د میاشتې په اته ویشتمه د PRT د نظارت کمېټې په غونډه کې ټولو د کورنیو چارو وزیر جلالی صیب ته د مؤفقه ټاکنو د ترسره کېدو په اړوند او په خاصه توگه چې په امنیتي لحاظ سم تدابیر نیول شوي وو مبارکي ورکړه، په همدې غونډه کې د مالیې وزیر ډاکتر اشرف غني احمدزي هم جلالی صیب او نورو داخلي او نړیوالو امنیتي ارگانو ته مبارکي وویلې.

په دغه غونډه کې ډاکتر صیب اشرف غني وویل چې اوس موږ باید د بیارغونې پروسه په انکشافی پروسه تبدیله کړو ترڅو خلکو ته کار پیدا شي او د افغانستان د یو شخص کلنی عاید د ۲۰۰ ډالرو نه باید ۵۰۰ ډالرو ته لوړ شي او همدا شان د افغانستان بودجه د ۳۰۰ میلیونو ډالرو نه باید ۱،۵ میلیارده ډالرو ته ورسېږي. همدا شان موازي ادارې باید جوړې نه شي او کومکونه باید د دولت له لارې مصرف شي. د افغانستان لپاره سړک،

برق او د اوبو لږولو د سیستم جوړول لومړیتوب لري او یو اوږدمهاله پلان باندې باید کار وشي. ده زیاته کړه اوس د ټولو کمکونو په سلو کې ۵۲ د کابل په ښار کې او په سلو کې ۴۸ نور افغانستان کې مصرف شوي نور نو دا توازن باید سرچپه شي چې زیاتې پیسې باید په ولایتونو کې مصرف شي.

د ټاکنو نه وروسته د کورنیو چارو وزارت او امنیتي ارګانونه په دې مؤظف شول چې د منتخب جمهوررئیس د تحلیف مراسم ته د ډسمبر په اومه نېټه باید تیاری و نیول شي.

**په کابل کې د ملګرو ملتونو د درې کارکوونکو پر عمل (اختطاف) او**

**د هغوی خلاصون**

**د اختطاف نېټه ۲۸ اکتوبر ۲۰۰۴ ز کال**

**د خلاصون نېټه ۲۳ نومبر ۲۰۰۴ ز کال**

د اکتوبر د میاشتې د جمهوري ریاست د ټاکنو نه وروسته د کورنیو چارو په وزارت کې د ورځني کارونو او مټینګونو (کتنو) بوج یا اندازه یو څه کمه شوې او د روژي مبارکه میاشت وه نو ما د کورنیو چارو وزارت امنیتي معین ډګر جنرال هلال الدین هلال سره مصلحت وکړ چې ډېر وخت کېږي چې موږ دواړه کورونو ته تللي نه یو نو دا به ښه وي چې په نوبت سره باید د کورنیو چارو له وزیر جلالی صیب نه رخصت واخلو او دخپلو کورنېو لیدو لپاره باید لاړ شو. هلال صیب راته وویل چې لومړی به دی لاړ شي او د اختر نه مخکې به بېرته د جرمني نه راوگرځي ځکه چې د هغه کورنۍ په جرمني کې وه او بیا به زه لاړ شم. د وزیر صیب سره د مصلحت نه وروسته هلال صیب جرمني ته لاړو او د اداري معنیت تر څنګ د امنیتي معنیت د سرپرست په توګه مې هم کار اجرا کاوه. په دې وخت کې چې د کورنیو چارو وزارت د دولت د ثقل د مرکز په توګه وه، د دې لپاره چې کارونو ته رسیده ګي وشي نو د کورنیو چارو وزیر موږ دواړه معینانو ته ټول صلاحیت رأسپارلی وو چې د وزارت کارونه اجرا او ورځني کارونه لاسلیک کړو ترڅو د کوم ریاست او یا مراجعنیو کارونه وروسته پاتې نه شي. هغه چا چې په دغه وخت کې د کورنیو چارو په وزارت کې کار کړی وي هغوی پوهېږي چې کارونه په څه شکل او څومره زیات وو که څه هم موږ دواړو معینانو ډېرې دندې ټېټو قدمو ته سپارلي وې خو د دې سره

سره د افغانستان د اداري بېرو کراسۍ له امله مور دواړه معنيان مجبور و و چې د ورځې په سلگونو لاسليکونه وکړو.

د اکتوبر په اته ويستمه نېټه چې پنجشنبې ورځ وه د ماسپښين په دولسو بجو او ۵۰ دقيقو په شاوخوا کې د پوليسو اکاډمۍ په لور روان وم ترڅو د مخدره موادو پر ضد د مبارزې پوليسو ته چې تازه فارغ شوي و د فراغت سندونه تقسيم کړم، نو کارته پروان په سيمه کې وم چې د کورنيو چارو د وزېر د دفتر نه راته تيلفون وشو چې وزارت ته ژر راشه ځکه شل دقيقې دمخه د کارته پروان د برکي په سيمه کې د ملگرو ملتونو درې کارکوونکي چا تېستولي دي. د کورنيو چارو وزېر سمدستي کابل امنيه قوماندنۍ اود کابل د ښار خروجي دروازو ته امر ورکړی وو چې ټولې لارې بندې او هر موټر بايد تلاشي کړي او زه هم سمدستي د کابل د امنيه قوماندان جنرال بابه جان سره وغړيدم چې مور په جريان کې واچوي او په منظمه توگه دخپلو فعاليتونو راپور د وزارت مقام ته ورکړي.

وزارت ته لا رسيدلی نه وم چې د ملگرو ملتونو د عمومي سر منشي خاص استازي ژان آرنو Jean Arnault راته تيلفون وکړ چې د جلالي صيب سره غړيدلی يم او په دوه بجو د تاسې سره د کورنيو چارو په وزارت کې غونډه لرم. څنگه چې وزارت ته راورسيدم د کورنيو چارو وزېر راته هدايت وکړ چې څنگه دا مسئله ډېره حساسه او مهمه ده نو زه شخصاً بايد د کاري گروپ مشري او سرپرستي وکړم. د کورنيو چارو وزېر زما په مشرۍ دا لاندې د بررسۍ کاري گروپ تعين کړو چې د موضوع ټول اړخونه وڅېړي او وخت په وخت بايد زه هغه ته راپور ورکړم. د بررسۍ د گروپ غړي په لاندې ډول وو:

۱- جنرال عبدالجميل جنبش د تروريزم پر ضد د مبارزې رئيس



۲- جنرال محمد حسن اتمرد پولیسو د عمومی ریاست مرستیال  
۳- جنرال عبدالمنان فراهي د کورنیو چارو وزارت د استخباراتو د  
ریاست مرستیال

۴- جنرال بابہ جان د کابل امنیه قوماندان  
۵- جنرال محبوب امپري د چټک غبرگون یا واکنش سریع د قطعي  
قوماندان.

د ملگرو ملتونو کارکونکي دوه بنځي او یو سپری و چې یو یې د  
انگلستان تبعه Ms. Annetta Flanigen، بل یې د فلپین تبعه Mr.  
Nayan Angelito او دریم یې کوسوو تبعه Ms. Hebibi Shqipe  
نومیدل چې د جمهوري ریاست د ټاکنو په دفتر کې یې کار کاوه او د  
ماموریت دوره یې مخ په ختمیدو وه.

دا پېښه په تفصیلي توگه ځکه لیکم چې د پرمخ عمل مسئله په ظاهره د پره  
ساده ښکاري خو په حقیقت کې دا د پره مهمه مسئله ده چې څنگه تښتول  
شوي کسان روغ رمت خلاص شي او په څه شکل د پرمخ عمل کونکو سره  
تماس و نیول شي..

که څه هم د کورنیو چارو وزارت د لوړ پوړو چارواکو، رئیسانو،  
ولایتي او امنیتي قوماندانو دندې همپشه لپاره ۸ ساعته نه بلکې  
څلورویشت ساعته دندې دي خو بیا هم ددې موقع وی چې سپری ځینې  
وخت خوب یا استراحت وکړي او خپل ورځنې کارونه څه نا څه پلان کړي  
خو په داسې عاجلو وختونو کې د استراحت یا خوب وخت هم نه وي او ما  
لپاره په څو لحاظو سخته وه اول دا چې ددې کسانو د کمیسیون مشري  
زما په غاړه وه او د ټولو فعالیتونو جریان باید په منظمه توگه حتی په  
بعضی مواردو کې ساعت واریوازي د کورنیو چارو وزیرته ورکړم او ټولې

خبری باید یواری دما سره مخفی پاتې وي دویم ما پخپله باید ټولو اړخونو سره تماسونه نیولي وي، درېیم دا چې ما باید د ورځې څو ځلې د مختلفو امنیتي ادارو چارواکو ته او خاصاً د ملگرو ملتونو د عمومي سرمنشي خاص استازي ته معلومات ورکړی وی چې زموږ فعالیتونه په څه شکل روان دي ترڅو د هغوی ټیم د برته کسانو کورنیو ته معلومات ورکړی وي. همدا شان ټولو امنیتي استخباراتي ادارو معلومات لحظه په لحظه را کړی وای او د هدایت په صورت کې باید ما لازم او ضروري هدایت د کورنیو چارو د وزېر څخه اخستی وای.

ددې ترڅنګ یوازې زه مؤظف ؤم چې محدود معلومات د کورنیو چارو وزارت د ویاند له لارې د نورو ادارو سره په همغږۍ مطبوعاتو ته ورکړم او د اړتیا په وخت کې یوازې زه او یا د کورنیو چارو وزېر باید د مطبوعاتو سره غږیدلی وی، ددې نه برسېره ما باید د وزارت کارونه هم په نورماله توګه سرته رسولی وای او هم په لسګونو دولتي او غېر دولتي سرچینو سره د ورځې کتلي وای یعنې تر دوه اونیو پورې ما په څلور ویشو ساعتونو کې ایله څلور ساعته خوب کاوه، د کورنیو چارو وزېر سره یوځای کله کله د شپې له خوا په دفتر کې هم پاتې کېدو خو که په کور کې به هم وو نو آماده باش یا تیاری به وم چې باید د ټولو موظفو قطعاً سره باید په اړیکه کې او وسم.

ددې لپاره چې د برغمل دا مسئله بررسی شي موږ د ملگرو ملتونو د عمومي سرمنشي خاص استازي نه وغوښتل چې د دغه موټر ډرېور باید د تحقیقاتو لپاره د کورنیو چارو وزارت ته وسپاري د ملگرو ملتونو ډرېور چې محمد رفیق نومېده اصلاً د پغمان د سیمې و او د ملگرو ملتونو د یوناما د دفتر مامورین یې وړل خو په دغه ورځ ورته د ترانسپورت مؤظف

مامور ویلي و چې دا درې کسه نړیوال کارکوونکي د نوي ښار د یوه رستوانت څخه کانتیننتال هوټل ته یوسه.

ددغه ډرېور په قول د کارته پروان د بره کي په سیمه کې د دوی د موټر نه یو تور سرف (4- Runner) موټر چې ۷۲۲۴نمبر پلیټ یې درلوده مخکې کېږي او د دوی موټر تر مخه یې دروي او درې کسه چې پلنگي (کماندويي) دريشي یې اغوستي دي رانښکته کېږي او دوه کسه یې په موټر کې پاتې کېږي نو څنگه چې دا درې کسه رانښکته کېږي یو تن یې د ملگرو ملتونو ډرېور په څپیره وهي او بهانه کوي چې ولې د دوی د موټر نه مخکې شوی یې او نور دوه کسه د ملگرو ملتونو کارکوونکي د خپل موټر نه په زوره راکاږي او خپل موټر کې یې وراچوي او د پېښې د ځای نه تښتي. د ملگرو ملتونو درېور وویل چې د یو کس په غاړه چارخانه دستمال و که دی یې وگوري شاید چې ویې وپېژني.

ددې ابتدايي معلوماتو د حاصلولو نه وروسته د ملگرو ملتونو عمومي سرمنشي خاص استازی په دوه بجو د ماسپینین د کورنیو چارو وزارت ته راغی او د کورنیو چارو وزېر وویل چې دمازديگر په څلور بجو باید عاجله امنیتي جلسه د ټولو امنیتي ارگانونو، ایساف او ائتلاف د قواؤ د مشرانو په گډون د کورنیو چارو په وزارت کې باید جوړه شي ترڅو ټول په گډه امنیتي پلان ترتیب او ټول باید د یوبل په هڅو خبراوسوو.

مازديگر په څلورو بجو په دغه جلسه کې چې د کورنیو چارو وزېر په ریاست وشوه د ملي امنیت رئیس امر الله صالح، د ائتلاف د قواؤ مرستیال جنرال جان کوپر (Gen. John Cooper)، د ایساف د قواؤ قوماندان مرستیال جنرال لویزر (Gen. Loeser)، د ملگرو ملتونو د سرمنشي د خاص استازي مرستیال فلیپو گریندي (Fellipo Grandi) او

ما برخه درلوده. په غونډه کې فيصله وشوه چې په درېو موضوع گانو باندې کار وکړو اول د برغمل کوونکو ځای باید پیدا کړو، دویم دا چې څنگه هغه ونیسو او درېیم دا چې دا عمل سیاسي دی او که جنایې، په دې غونډه کې دا پریکړه وشوه چې د امنیتي ادارو ترمنځ د رهبرۍ په کچه دي باید د مسئلې د حلولو پورې د ورځې دوه ځلې یعنی د سهار په یولسو بجو او د ماښام په اووه بجو باید غونډې وشي.

په لومړي ورځ د کورنیو چارو وزارت د تروریزم پر ضد مبارزې ریاست رئیس جمیل جنبش او د امنیت قوماندان جنرال بابه جان دا ثابته کړه چې د اختطاف کوونکو مشر یو تن شریف الله نومېږي چې د پغمان دولسوالی دی او سازمان یافته جنایې باندو نو سره اړیکې لري او د دې ډلې نور غړي د کچکول، رئیس خدایداد، مالک او یو شمېر نور کسان دي چې دا راپورونه وروسته د ملي امنیت د ادارې له خوا هم تائید شول. د شریف الله د نیولو لپاره دوه ځایونه په خوشحال خان مېنه، یوځای د پغمان په چندل بایي سیمه کې، دوه ځایونه د گذرگاه په سیمه کې او څلور ځایونه د خېرخانې په سیمه کې تالاشي شول چې د تالاشۍ په دوران کې د شریف الله پلار او دهغه ورور د تور په نامه چېرته چې شریف الله پټ په خوشحال خان مېنه کې او سېدل و نیول شول، ترڅو د شریف الله په هکله ترې معلومات حاصل کړو. د تحقیق په نتیجه کې د شریف الله هغه کور چې دې په کې اوسیده په نښه شو خو کله چې امنیتي پولیس دغه کور ته رسېږي تقریباً شل دقیقې دمخه د یولسمې حوزې د پولیسو نه یو تن په اغلب په گمان امر د جنایې، شریف الله ته تېلفون کوي چې پولیس درېسې درغلل او ددغه ځای نه باید وتښتې. شریف الله شل دقیقې دمخه ددغه کور نه تښتې او دوه کسه چې په دغه کور کې چې په خوشحال خان

مینه کې وو، اوسیدل وویل چې شریف الله د درې کسانو سره چې پلنگي دریشي یې په غاړه وې له دې ځای نه وتښتېدل او یوه جوړه بله پلنگي دریشي یې هم په دغه کور کې پاتې وه چې هغه پولیسو له ځان سره راوړه.

په دغه کور کې یو بې نمبر پلیټه کرولا موټر چې تازه تورې شیشې یې ورته سپینې کړې وې هم ولاړ و، د ملگرو ملتونو د رپورټ د معلوماتو په اساس پنځو کسو چې پلنگي دریشي یې درلودې په دغه اختطاف کې شامل وو نو شواهد را پیدا شول چې شریف الله او ملگرو یې پلنگي دریشي په ځان کې درلودې نو دا موږ ته ثابته شوه چې دا اختطاف د غلو د همدې ډلې له خوا شوی دی. د شریف الله ورور د خېرخانې په سیمه کې یو بل کور په گوته کړو چې کله کله شریف الله هلته او سپرې خوکله چې هغه کور تلاشي شو شریف الله هلته نه و.

د تحقیقاتو په نتیجه کې د ملگرو ملتونو په رپورټ باندې هم اشتباه زیاته شوه ځکه چې دی هم د پغمان و او د جهاد په وخت کې د نادریه لیسې په سیمه کې یې مرکز درلوده.

کله چې موږ د شریف الله عکس دغه رپورټ ته وښوده نو ده وویل چې هو دا شریف الله دی او د جهاد په وخت کې یې په پېښور کې لیدلی دی او دغه کس چې دې یې په خپېره وهلی دی شریف الله دی.

خو ده دا خبره د عکس د لیدو نه دمخه ونه کړه چې گوندې شریف الله دی په خپېره وهلی دی خو دې دا دلیل راوړه چې گوندې ده شریف الله خو کاله دمخه لیدلی و نو ځکه یې ونه پېژنده، د ملگرو ملتونو د رپورټ دې اقرار نه وروسته موږ سل په سلو کې متیقین شولو چې دا اختطاف د شریف الله او د هغه ډلې له خوا شوی دی.

د اکتوبر په ۲۲ مه نېټه د جیش المسلمین په نامه یوې ډلې چې تازه د طالبانو نه جدا شوې وه او مشري یې د اکبر آغا (۲۳) په نامه یو تن کوله اعلان وکړ چې د ملگرو ملتونو کارکوونکي د دوی د یوې ډلې له خواتنستول شوي دي خو موږ په دې مطمین وو چې دا کسان د طالبانو له خوا نه بلکې د غلو د یوې ډلې له خوا تښتول شوي او د دې فرصت باید دوی ته ورنه کړل شي چې دوی دا بنديان د کابل له ښار نه کومې بلې سیمې ته وکارې او یا یې طالبانو ته ورکړي.

په همدې ورځ جنرال بابه جان وویل چې یو تن طلاگي او د یوه قوماندان ځوی د سیفور په نامه هم دې غلو د ډلې ملگري دي او دده یو تن همکار د ذبیح الله په نامه کونښ کوي چې موثق معلومات ده ته ورکړي خومشکل داوه چې نه استخباراتي شبکې او نه امنیتي ارگانو خپل همکاران یو بل ته ښودل ځکه چې همکارانو یوازې د هغه چا سره تماس نیوه چې په هغوی یې اعتماد درلوده.

د اکتوبر د میاشتې په دېر شمه نېټه د کورنیو چارو وزیر ماته یو تن د راتب پوپلزي په نامه چې د جمهور رئیس کرزي سره خپلوي لري او هم د طالبانو او خاصاً د اکبر آغا سره ښې اړیکې درلودې معرفي کړ چې د اکبر آغا سره په تماس کې وي او د طالبانو له خوا به معلومات راکوي، له دې برسېره د طالبانو پخواني د کورنیو چارو وزارت معین

---

(۲۳) اکبر آغا د ۲۰۰۴ زکال د دسمبر په میاشت کې په کراچۍ کې د پاکستان د امنیتي اورگانو له خوا ونیول شو او افغانستان ته یې ورکړ خو وروسته جمهور رئیس کرزي د ۲۰۰۹ زکال کې د یو فرمان په اساس اکبر آغا د بندي خانې نه خوشي کړو.

ملا عبدالصمد خاکسار (۲۴) هم وزېر صيب را معرفي کړ چې دا کبر آغا دنفرو سره تماس ونيسي.

د اختطاف په مسئله کې به د ټولو اړخونو سره تماس ټينگوي ترڅو اختطاف کوونکو ته اميد ورکړي چې که د هر هدف لپاره دوی کسان اختطاف کړي دي مقابل لوري خبرو او تماسونو ته حاضر دی ترڅو د بنديانو سره سمه رويه يا برخورد وکړي او هم هغوی بيخايه ونه وژني. البته حکومتي ټولې ادارې خپل کوښښونو ته دوام ورکوي ترڅو د اختطاف چيانو او بنديانو ځای پيدا کړي او د هغوی د خلاصون لپاره هلې ځلې وکړي.

په همدې ورځ ماسپښين يوه سپينه کړولا چې دولتي نمبر پليت يې درلوده او داسې گمان کېده چې شريف الله په کې دي د باغ بالا د گردنې په سيمه کې پوليس ورته لاس ورکړی خو موټر يې درولی نه و او د پوليسو سره د ډزو په نتيجه کې تښتيدلی و ددې ډزو په جريان کې دملگرو ملتونو يو تن بل ډرېور چې په دغه وخت کې ددغه سيمې نه تېريده زخمي شو چې وروسته هماغه کړولا موټر د نادريې ليسي سره نږدې په يوه کوڅه کې پيدا شوه.

د اکتوبر دمياشتې په يو دېرشمه نيټه د پرغمل کسانو وېديو د الجزېرې دتلويزيون له خوا خپره شوه او داسې ښکارېده چې دغه وېديو په کابل کې اخستل شوې ده ځکه چې يو تن د اختطاف کوونکو چې په فلم کې ښکارېده چارخانه دستمال يې په غاړه درلوده او پتلون يې اغوستي و په دغه خبر کې اغا ويلي و چې د گونتانامو نه بايد ټول بنديان

---

(۲۴) ملا خاکسار د ۲۰۰۶ز کال د جنوري په څوارلسمه نيټه د طالبانو له خوا په کندهار کې ووژل شو.

خوشې او د ملگرو ملتونو اداره دې خپل ټول دفترونه له افغانستان څخه وکارې نو دوی به بیا دا بنديان خوشې کړي، د دواړو چينلونو له لارې چې مور د اکبر اغا سره اړیکې نیولې وې نو هغوی ته یې هم دغه پورتنۍ غوښتنې تکرار کړې وې.

ملي امنیت او نورو استخباراتي ادارو به هره ورځ راپورونه ورکول چې گواکې دغه بنديان له کابل څخه ویستل شوي او د میدان ښار او یا هم د لوگر په کومه سیمه کې ساتل کېږي خو عملاً دا ټول راپورونه غلط وو.

پرغمل کوونکو دمختلفو لارو غلط یا ناسم معلومات خپرول چې د دولت توجه هغه خوا ته وگرځوي ترڅو د دوی پسې تعقیب کم شي خو دا چې د کورنیو چارو وزارت اطلاع همدا وه چې بنديان د کابل د ښار نه دي ویستل شوي نو د کابل ښار په مختلفو سیمو کې کشفی او عملیاتي فعالیتونو جریان درلوده.

کله کله به د کوم مهم راپور و نو په بنسټ حتی د شپې په دوه یا درې بجو به هم د امنیتي گروپ مشرتا به په کورنیو چارو وزارت کې غونډې درلودې. د دې لپاره چې معلومه کړو چې ایا اکبر اغا په رښتیا د پرغمل نیوونکو سره اړیکې لري او که نه؟ نو مور د هغه سره د ارتباطي کسانو له خوا د بنديانو په هکله یو څو پوښتنې ورکړې او هغوی بېرته مور ته سم ځوابونه راکړل نو مور ته معلومه شوه چې دوی اړیکې لر.

د نومبر د میاشتې په څلورمه نیټه اکبر اغا مطبوعاتو ته ویلي و که د افغانستان حکومت د دوی سره د مازدیگر پورې خبرې اترې پېل نه کړي نو دوی به بنديان یو په یو ووژني، ده ویلې و چې یوه ښځه ډېره مریضه ده او که مړه شوله نو دوی یې مسؤلیت په غاړه نه اخلي ځکه چې دوی ډاکتر نه لری چې هغه تداوي کړي، نو مور مولوی خاکسار ته وویلې چې ته د



اکبر آغا سره تماس ونیسه چې که د بندیانو لپاره دوا او جامې واخلي نو دا په خپله د مذاکراتو پېل دی خو د ماسپینین په دوه بجو مولوي خاکسار بېرته خبر راکړ چې هغوی دوا او جامې نه اخلي او وايې چې تاسې د مذاکراتو اعلان وکړئ نو بیا به موږ د مذاکراتو ځای دروښايو.

په همدې ورځ سهار په شپږو بجو راته د کابل امنیه قوماندان جنرال بابه جان تيلفون وکړ چې یو تن ددې غلو د ډلې نه د کچکول په نامه د پغمان د زرشخ په کلی کې نیولی دی.

د سهار دنهو بجو او پنځه څلویښت دقیقو په شاوخوا کې بیا بابه جان راته تيلفون وکړ چې د غلو یوه بله ډله چې آصف موش او زلمی کوه بند یې مشري کوي د زرو مکروریانو په سیمه کې نیول.

په همدې شپه د اتصمیم نیول شو که د اکبر آغا د ضرب الاجل وخت پوره شي څه باید وشي؟ د کورنیو چارو وزیر وویلې که د هغوی غوښتنه همدا وي چې خارجیان د افغانستان نه ووځي دا خبره د منلونه ده او بل دا چې پر عمل د اکبر آغا په کنترول کې نه دي خو د ملگرو ملتونو خاص استازی په دې فکر و چې د مذاکراتو چینل باید د اکبر آغا سره بېرته وي او هم مولوي خاکسار ته ده وویلې و دی په خپله غواړي چې د اکبر آغا سره مستقیم تماس ټنپک کړي خو د کورنیو چارو وزارت نظر دا و چې بېلا بېل چینلونو په واسطه خبرې فایده نه لري او دا کار باید ونه شي. د ملگرو ملتونو د مذاکراتو ټیم وویلې چې د ملگرو ملتونو پالیسي داده، چې د پر عمل کوونکو د خلاصون لپاره موږ هېڅ پیسې او یا خاص امتیاز نه ورکو او همداشان په دې قضیه کې شاملې خواوې لکه د افغانستان حکومت یا نړیواله ټولنې باندې موږ دا فشار نه اچو چې د پر عملو دخوشې کېدو پر ځای دې د طالبانو یو څه بندیان خوشې کړي، د کورنیو

چارو وزبر وويلې چې زموږ د دولت پاليسي هم داده او موږ هېڅ امتياز طالبانو ته نه ورکوو.

بالاخره اصلي مظنون شريف الله د نومبر د مياشتې په شپږمه نيټه د تيلفون په ذريعه د جنرال جنبش سره اړيکي نيولې وې او ويلې و چې دی د دې کسانو په تېنټولو کې برخه نه لري او دا کار د طلا ه گي او شاه محمد له خوا چې د غلو يوه بله ډله ده شوی دی څرنگه چې د کابل امنيه قومانداني هم فعاليت زيات کړی و او د غلو څه کسان يې نيولي و نو د غلو په ډلو فشار زيات وو او نه يې شو کولی چې پرغمل کسان د يو ځای نه بل ځای ته انتقال کړي. د کورنيو چارو وزبر جنرال جنبش ته هدايت ورکړ چې د شريف الله سره بيا اړيکي ونيسي او که همکاري وکړي نو دوی به يې پلار خوشې کړي خو ورور به يې تر هغې پورې بندي وي تر څو ټول پرغمل کسان نه وي خوشې شوي.

د نومبر د مياشتې په اومه نيټه د ماژديگر څلور بجو امنيتي جلسه کې تصميم ونيول شو چې د دې غلو د بانډ يو تن چې روښان نومېږي او پلار يې د نيمروز ولايت د امنيه قوماندانۍ د لوژستیک امر دی کابل ته راوغوښتل شو تر څو د خپل زوی سره اړيکي ونيسي او د دې بنديانو په خلاصون کې مرسته وکړي.

په همدې ورځ اکبر آغا زموږ ارتباطي نفر ته وويلې چې هغه مجاهدين چې د ملگرو ملتونو کارکوونکي يې پرغمل کړي درې ميليونه ډالره غواړي چې پرغمل کسان خوشی کړي او هم ۳۲ کسانو د طالبانو د بنديانو لست يې ورکړی و چې دوی هم بايد خوشي شي. اکبر آغا وويلې کله چې د افغانستان حکومت درې ميليونه ډالره ورکړل نو يوه انگليسي پرغمله به

خوشې کړي او کله چې د طالبانو بنديان خوشې شول نو دوی به دوه نور کسان هم خوشې کړي.

په همدې ورځ یو تن چې خواني نومېده د جنرال جنبش او شریف الله تر منځ یې اړیکه برابره کړه او ورته یې وویل چې موږ دې مصونیت ساتو خو همکاري وکړه. شریف الله بیا وویل چې ددې کسانو په تېنټولو کې طلاګی، شاه محمد او ظریف لاس لري او دا پرغمل کسان یې د ریشخورو سیمې ته وړي دي.

د نومبر د میاشتې په اومه نېټه د کورنیو چارو وزېر د طالبانو په وخت کې د مخابراتو د وزارت پخواني معین په ذریعه یې د منځګړیتوب یو بل چینل پرانیست او د کورنیو چارو د دفتر رئیس جنرال سید محمد قدوسي، د کورنیو چارو د وزارت د استخباراتو د ریاست مرستیال جنرال عبدالمنان فراهي او د کورنیو چارو وزارت ویاند لطف الله مشعل ته وظيفه ورکړه چې ددوی سره دې په تماس کې وي.

د کورنیو چارو وزېر راته وویل چې د طالبانو دوخت پخوانی د مخابراتو وزارت مرستیال جمهور رئیس کرزی ته ورغلي او ورته یې ویلي و چې د طالبانو دوه تنه پخواني قوماندان چې د کندوز او تخار ولایتونو اوسیدونکي دي وايي چې د پرغمل کونکو مشر چې ځان د پهلوان په نامه یادوی او د شکر درې د سیمې اوسیدونکی او په قوم ناصر دی ددوی سره په اړیکه کې دی چې وايي پرغمل کسان ددوی سره دي. دوی دا ویلي چې پهلوان په پېښور کې دی او د پرغمل کسانو ویډیو یې فلم یې هلته وړی و بېرته نه دی راغلی خو دوی دوه میلیونه ډالره غواړي ترڅو پرغمل کسان خوشې کړي. دوی یو میلیون ډالر د حوالې په توګه په پېښور کې او یو میلیون په کابل کې غواړي.

د کورنیو چارو وزېر وویلې چې ددې گروپ سره په هغه صورت کې خبرې کوو چې دوی موږ ته دا ثابتې کړي چې دوی د برغمل کونکو سره اړیکې لري هماغه و چې ددې خبرې د اثبات لپاره درې واړه بنديانو په خپلو ملکونو کې د خپلو خپلوانو سره خبرې وکړې او دا یې ثابتې کړه چې پهلوان د برغمل کونکو سره اړیکې لري.

د پهلوان په قول برغمل کونکي د پنجشېر دي او دی یې ځکه پېښور ته لېږلی چې پښتون دی تر څو هلته په پېښور کې د طالبانو سره اړیکې ونیسي او ددې بنديانو په مقابل کې ترې پیسې ترلاسه کړي.

پهلوان دا هم ويلي و چې پېښور کې د اکبر آغا مرستیال یې دمولوي ولسوال په نامه په اکوړه خټک کې لیدلی او د ویډیو یې فلم په بدل کې یې ورته لس زره ډالره ورکړي دي، مولوي ولسوال ورته دا هم ويلي و که دا بنديان یې دوی ته په قبایلي سیمه کې وسپارل نو دوی به ورته دهر بندي په بدل کې یو لک ډالرو ورکړي او که دا بنديان یې ووژل نو د هر بندي په بدل کې به ورته پنځوس زره ډالره ورکړي.

کله چې پهلوان په کابل کې د خپلو ملگرو سره اړیکې نیسي ملگري یې زیاتې پیسې غواړي ، هماغه و چې د کورنیو چارو وزارت د طالبانو پخوانی قوماندان پېښور ته لېږي او د لارې یو څه خرچه ورکوي تر څو د پهلوان سره د نږدې نه وگوري دا قوماندان د یوې شپې نه وروسته بېرته کابل ته راځي او د کورنیو چارو موظفو کسانو سره یې د نومبر په اتمه نېټه په مکروریانو کې وکتل، دغه قوماندان وویلې چې ده د پېښور په نوی اډه کې د پهلوان سره وکتل چې دوه کسه نور چې تازه د کابل نه راغلي وو او یو تن یې په ویډیو یې فلم کې هم و لیدل او دواړه د پنجشېر وو. ده وویلې چې هغوی دوه میلیونه ډالره غواړي چې نیما یې پیسې باید

پېښور ته حواله شي او زه بايد د حوالې رسيد هلمته يوسم او چې كله رسيد دوى ته ورسېده نو دوى به پر عمل كوونكي په موټر كې خوشي او دده ملگري ته به يې وسپاري او دكورنيو چارو وزارت به باقې نورې روپې د طالبانو دويم قوماندان ته ورکړي او لومړى قوماندان به ترهغه پورې پهلوان سره ناست وي ترڅو دوى ته ټولې پيسې ورسېږي.

دغه قوماندان وويل چې د پيسو د تسليميدو په وخت كې بايد په هغه محل كې پوليس يا نور امنيتي كسان نه وي او هم دا تعهد بايد وشي چې دوى اختطاف كوونكي نه تعقيبوي او كه تعقيب يې كړل نو دوى به په پېښور كې د دوى ملگري ووژني. دوى دا هم ويل چې ددې معاملې نه وروسته بايد يو جعلي (ساختگي) داخ وډب صحنه جوړه كړئ ترڅو دا وښايې چې پوليسو دا بنديان داخ ډوب په پايله كې خلاص كړي ځكه چې دوى د جيش المسلمين سره اړيكي لري او كه هغوى پوه شي چې موږ دحکومت سره معامله كړې نو بيا په پېښور كې د دوى ژوند د خطر سره مخامخ كېږي. ددې پلان د تطبيق لپاره د ملي امنيت په رياست كې ددې پلان د عملي كولو لپاره د شپې تر نيمايي پورې پلان جوړ شو او داسې اټكل شوه چې سبا ته تر پنځو بجو پورې به دا پلان عملي شي او بنديان به خوشي شي.

پنځه بجې ځكه وټاكل شوې چې د ماښام د اذان وخت دى او ټول خلک به د روژي ماتولو لپاره په خپلو كورونو كې وي نو په سرکونو كې به بېروبار هم نه وي او په دې توگه به دا پلان عملي شي خو د نړيوالې ټولنې د اماده گي د نشتوالى په نتيجه كې د ملي امنيت رياست دا پلان چې د خپر خانې د کوتل تر شا يې يوځای په نښه كړي و معطل شو، هماغه و چې د شپې په اوه نيمو بجو پهلوان د پېښور نه تيلفون وکړ او دا پلان يې

فسخه او گواښ يې وکړ چې دوی به پرغمل کوونکي ووژني ځکه د دوی د توافقاتو په خلاف هغه سیمه د ملي امنیت او نړیوالو قواؤ له خوا محاصره ده، نو اوس ټولې پیسې پېښور ته حواله نه شي نو دوی پرغمل کسان نه خوشې کوي.

ددې نه وروسته په سبا یعنې د سه شنبې په ورځ چې د نومبر نهمه نېټه وه د پهلوان سره بیا رابطه ټېنگه شوه او هغوی ټولې پیسې غوښتلې چې د کابل بانک له لارې هلته ولېږل شي او تر څو چې پیسې یې نه وي اخستي د طالبانو دغه قوماندان به د هغوی سره برمه وي. هماغه و چې دطالبانو دغه قوماندان مور د پولیسو په موټر کې د شپې طور خم ته ولېږلو ترڅو د پهلوان سره اړیکي ونیسي. خو پهلوان بیا اخطار ورکړ چې تاسې د پرغمل کسانو مړي د جبل السراج د پله لاندې وگورئ، هر څومره چې د کورنیو چارو وزارت نمایندګانو ددې اخطار نه وروسته د هغه سره اړیکي و نیولي ځواب یې رانه کړ خو چې کله د طالبانو د قوماندان سره اړیکي و نیول شوې هغه وویل چې دې د پهلوان سره ناست و چې د کابل بانک مشر شېر خان هغه ته تېلفون وکړ چې تاسې پیسې د بانک نه نه شئ ویستلی ځکه چې د امریکا سفېر زلمي خلیل زاد د کابل بانک مشر ته ویلي و چې پهلوان ته باید پیسې ور نه کړئ ځکه چې د افغانستان حکومت او نړیواله ټولنه نه غواړي چې د پیسو په مقابل کې بندیان خوشې کړي. د افغانستان حکومت او نړیوالې ټولنې دوی په دې توګه پرغمل کوونکي تطميع کول. خو پهلوان دې قوماندان سره رابطه پرېښوده او ویلي چې د تاسې سره دامعامله نه کوم خو د زیاتو هلو ځلو نه وروسته دغه قوماندان د پهلوان سره بیا اړیکي و نیولې چې خبرو اترو ته باید دوام ورکړي خو د پهلوان ټېنگار په دې و چې پسې باید د مخه

ترلاسه کړي اما یوناما، حکومت او نړیواله ټولنه دې ته حاضر نه وه چې د پیسو په بدل کې دې پرغمل کسان خوشي کړي. د چهارشنبې په ورځ د طالبانو پخوانی قوماندان بیا کابل ته راغی او وویل چې ددغه پرغمل کوونکو یو تن چې په پېښور کې و نن کابل ته د طورخم له لارې راغی او دې یې پېژني. نو هماغه و چې د کورنیو چارو وزارت د څرخي پله په سیمه کې د طالبانو دې قوماندان او پولیسو ته دنده ورکړه چې هر موټر تالاشي کړي خو په دې وخت کې هغه نفر ده ته تېلفون وکړ او وویل چې کابل ته رسیدلی او د پهلوان له خوا دا پیغام لري چې د دوی ملگري په کابل کې بې څرخه شوي او نه شي کولای چې پرغمل کسانو ته خواږه او نور د اړتیا وړ توکي ورسوي نو پنځه زره ډالره حکومت پرغمل کوونکو ته باید ډېر ژر ورکړي.

دملگرو ملتونو دفتر او د انگلستان سفارت دې ته حاضر شو چې پنځه زره ډالره د خوراکي موادو او ضروري توکو په خاطر ورکړي. دغه قوماندان د پرغمل کوونکو سره اړیکي ټینګې کړي او ورته وویل چې حکومت دې ته حاضر دي چې پنځه زره ډالره درکړي هماغه و چې پرغمل کوونکو وویل چې د دوی یو تن ملگری چې فوځي دریشي به یې اغوستې وي د ماسپښین په درې بجو او لسو دقیقو د شاه دوشمېرې سیمې ته درشي او پیسې هغه ته ورکړي. داموضوع مو د ملي امنیت سره مطرح کړه او ترڅو چې ملي امنیت تیاری نیوه دطالبانو دغه قوماندان شاه دوشمېرې سیمې ته یو ساعت ناوخته ورسیده او نیم ساعت انتظار نه وروسته یو تن په موټر سائیکل باندې راغی او د مخکې نښې په ښودلو سره یې دغه نفر ته پیسې ورکړې. د ملي امنیت کارکوونکي چې دمخکې نه مؤظف شوي و دغه نفر چې د میوند جاده په لوري تللو تعقیب کړي خو

دغه نفر د بالا حصار د سيمې سره د ملي امنيت د کارکوونکو نه ورک شو او وی نه شو کړای چې دوی دغه نفر تعقيب کړي. دوه ساعته وروسته پهلوان د پېښور نه تيلفون وکړ چې پيسې دوی ته ورسيدې او په دې پيسو به پرغمل کوونکو ته اوبه، ډوډۍ او څو جلدۀ انگليسي کتابونه واخلي او حاضر شو چې خبرواترو ته دوام ورکړي. د پهلوان ټينگار په همدې و چې تر څو پيسې هغه ته ونه رسېږي دوی پرغمل کوونکي نه خوشي کوي خو د ملگرو ملتونو دفتر او د افغانستان حکومت دې ته حاضر نه وو چې پيسې ورکړي نو پهلوان وويلې چې د اختر د څلورمې ورځې پورې نور مذاکرات نه کوي او د مذاکراتو دا چينل هم په تعويق پريوت .

په همدې ورځ چې نهايت زيات ستړي وم د آزادۍ راډيو ما سره ددې موضوع په هکله ژوندۍ مرکه وکړه نو ما ورته وويلې چې د افغانستان حکومت د پرغمل کسانو د خوشې کېدو لپاره هلې ځلې کوي او څه امکانات چې په لاس کې لري د هغه نه کار اخلي، نو د آزادۍ راډيو خبريالې بله پوښتنه وکړه چې د طالبانو غوښتنې دا دي چې ملگري ملتونه بايد د افغانستان نه ووځي او د طالبانو ټول بنديان بايد خوشې شي ستاسې نظر څه دی؟

ما ورته په ځواب کې وويلې چې طالبانو موږ ته په رسمي توگه دا غوښتنې نه دي راکړي او دا غوښتنې موږ د خبرې رسنيو له لارې اوريدلي دي، هغې بيا پوښتنه وکړه چې که دا غوښتنې په رسمي توگه درکړي نو د حکومت نظر به څه وي نو ما ورته وويلې که چېرې دا غوښتنې وي نو دا غوښتنې د افغانستان حکومت ته د قبول وړ نه دي، ددې نه مخکې داسې خبرونه مطبوعاتو خپاره کړي وو چې د طالبانو او د افغانستان د حکومت



ترمنځ خبرې راوړې دي، سبا ته ټولو مطبوعاتو دا خبر زما له قوله خپور کړ چې د افغانستان حکومت د طالبانو غوښتنې رد کړي، البته باید ما ویلي وی چې کله دا غوښتنې موږ ته د دوی له خوا راکړل شوې نو د افغانستان حکومت به بیا پرې غور وکړي خو له مانه دا خبره وشوله. جلالی صیب راته وویل چې څنگه ده دا خبر سهار واوریده نو د قهر نه یې د چایو پیاله چې په لاس کې وه په دیوال وویشتله او راته تېلفون یې وکړ چې داسې مصاحبه څوک کوي او کېدای شي چې طالبان په غلو فشار راولي او دا بنديان ووژني.

ددې نه وورسته د نومبر په لسمه نېټه د کورنیو چارو امنیتي معین جنرال هلال الدین هلال دجرمني نه راغی او زه چې د پږزیات سترې وم د نومبر په یولسمه نېټه امریکا ته لاړم او امنیتي چارې اوهم د ادارې معنیت چارې مې هغه ته وسپارلې.

ددې نه وروسته شریف الله که څه هم همکاري کړي وه خو د پرمغمل کسانو صحیح ځای یې نه ورنښودلی.

د کورنیو چارو د امنیتي معین جنرال هلال الدین هلال او د کابل د امنیتي قوماندان جنرال بابه جان په قول بالاخره د نومبر د میاشتې په دوه ویشتمه نېټه د قره باغ په سیمه کې د طلاګي ډله د قوماندان امان الله گذر د نفرو سره تصادفي برخورد کوي چې ددې اخ و ډب په پایله کې د طلاګي دوه ملګري د بېژن او الله محمد په نامه وژل کېږي او دی په خپله د دوه ملګرو (اجمل او یاسین) سره ټپیان کېږي او درې واړه د کابل څلورسوه بستریزه روغتون ته انتقالوي څرنگه چې روغتون دوی نه شو ساتلی نو د امریکا سفېر زلمي خلیل زاد نه غوښتنه کېږي چې دا درې واړه ټپیان د بگرام هوايي ډګر روغتون ته انتقال کړي. ددې پېښې نه وروسته ددې

دلې يو بل تن ملگری حبيب استالفي د کابل امنيه قوماندان بابه جان ته تيلفون کوي او ورته وايي چې طلاگي او د هغه ملگري بايد له منځه لاړ نه شي او دوی به درې واړه پرغمل کسان خوشي کړي. هماغه و چې د شپې په لسو بجو درې واړه پرغمل کوونکي بې له کومې معاملې د شهرنو سره نږدې د بنځو باغ ( باغ زنانه ) ترمخه خوشې کوي. خو طلاگي په سبا د بگرام د روغتون نه تنبستي او بيا جنرال بابه جان ته تيلفون کوي چې زه خو خلاص شوم او اخطار ورکوي چې زه به تاسره گورم. د جنرال هلال الدين هلال په قول طلاگي د بگرام د روغتون نه د نورو پای وازانو په قطار کې فرار کوي خو جنرال بابه جان او جنرال جميل جنبش راته وويلې چې طلاگي د پرغمل کوونکو کسانو د خوشې کېدو په بدل کې خوشې شوی و خو په هر حال پرغمل کسان خوشې کېږي او د نومبر په درويشتمه نېټه د کورنيو چارو وزېر د يو خبرې کنفرانس په ترڅ کې د پرغمل کسانو د خوشې کېدو اعلان کوي او وايي چې د پرغمل کوونکو هېڅ شرايط نه دي منل شوي او هر هغه څوک چې د دوي په تنبستولو کې لاس لری هغوی به د قانون منگولو ته وسپارل شي.

## د کورنیو چارو په وزارت کې د واقعاتو یا پېښو یو څو نوري پیلګي

د کورنیو چارو وزارت مشرتابه هره ورځ په لسگونو مهمو پېښو سره لاس او گریوان وو چې دا پېښې د قتل، اختطاف، جنایې جرمونو او د قوانینو د تطبیق نه نیولې تر ترورېستي پېښو پورې شاملې وې چې ددې ټولو واقعاتو تعقیب، تحقیق او بررسی او نظارت زیاتو امکاناتو او ظرفیت ته اړتیا درلوده او ددې ټولو پېښو مرتکبینو او یا مظنونو کسانو به د مختلفو ډلو، مشرانو او لوړپوړو دولتي چارواکو سره هم اړیکې درلودې او په عوض ددې چې دوی د قوانینو په تطبیق کې مرسته وکړي دوی به همیش ددې مانع کېدل چې د مرتکبینو سفارش وکړي او یا دوی خلاص کړي او حتی په بعضې وخت کې ددې مجرمینولکې به د نړیوالې ټولنې ځواکونو ته هم رسیده او یا به د هغوی له خوا هم په یو شکل د اشکالو حمایت کېدل. دا مداخلې نه یوازې د قوانینو د تطبیق مانع گرځېدلې بلکې د بې ثباتۍ اصلي لامل ګڼل کېده او هره مسئله به د تحقیق په نتیجه کې دومره مغلقه کېدل چې اصلي مرتکب کونکي به په کې ورک شول او د یو نوي تحقیق لپاره به یې زمینه پرانیستله د بېلګې په توګه دا لاندې مسئله څېرم:

د ۲۰۰۴ز کال د دسمبر د میاشتې په پنځمه نېټه د کورنیو چارو وزیر علي احمد جلالی، د کورنیو چارو امنیتي معین جنرال هلال الدین هلال، د ټاکنو د کمیسون د دارالانشا رئیس ډاکتر فاروق وردګ او ماته وظيفه راکړه چې د ولسمشر حامد کرزي د تحلیف مرأسمو لپاره د مېلمنو لستونه د اخري ځل لپاره وګورو تر څو د مرأسمو په منع کې کومه امنیتي

ستونزه رامنځ ته نشي. د شپې د اوه بجو پورې مو په دغه لستونو کار وکړ او د کار نه وروسته ما ډاکتر صيب فاروق وردگ ته وويلې چې حاجي محمد نصيب د ودان افغانستان رئيس چې زموږ د دواړو نږدې ملگري دی د ما بنام ډوډۍ لپاره دعوت کړي يو نو هلته به لاړ شو. ډاکتر فاروق وردگ خپل موټر او باډي گارډ رخصت کړ او موږ دواړه زما په موټر کې د ودان دفتر ته چې په کارته پروان کې ولاړو. هلته د USAID او IRI د دفتر درې کسه خارجيان هم وو او هم ډاکتر امان الله حميدزی (۲۵) چې د امريکا نه تازه راغلی و هم موجود و. د ډوډۍ خوړلو نه وورسته، ډاکتر فاروق وردگ د ما سره په موټر کې سپور شو او هغه مې ده پورې سره نږدې خپل کور ته ورساوه او ډاکتر امان الله حميدزی د ودان افغانستان په موټر کې خبرخاني ته د خپل ورور کور ته لاړ.

سهار شپږ بجې راته د ودان افغانستان مرستيال روح الامين (26) تيلفون وکړ چې د دوی ډرپور کوچي (۲۷) چې ډاکتر امان الله حميدزی يې تېره شپه وړی و چا وژلي او موټر يې ترې تښتولی دی. ما سره سمدستي انديبننه پيدا شوه چې گوندي ډاکتر امان الله حميدزي به هم وژل شوی او يا تښتول شوی وي.

نو سمدستي مې ډاکتر حميدزي ته تيلفون وکړ او رأسره يې خبرې وکړې او وويلې چې کله دوی د شپې په لسو بجو د خپل ورور کور ته نږدې شول نو د دوی موټر دوه کسو چې د پوليسو دريشي يې په غاړه وې

---

۲۵ ډاکتر امان الله حميدزی وروسته د ننگرهار د پوهنتون رئيس مقرر شو او اوس په کابل کې د تعليم او تربيه د پوهنتون رئيس دی.

کوچي ډرپور د شنوارو د ماما زرغون شاه د تره د زامنو له جملې نه و.

26 روح الامين اوس د فراه ولايت والي دی

۲۷ کوچي ډرپور د شنوارو د ماما زرغون شاه د تره زامنو له جملې څخه وو.

ودراوه او کوچي استاد ورته دموتير دننه چراغ روښانه کړ، نو پوليسو پوښتنه وکړه چې سلاح درسره شته دی او کنه؟ موږ ورته وويلې چې سلاح نه لرو. ډاکټر حميدزي وويلې چې کله دی د خپل ورور کور ته ورسيدو نو کوچي استاد د موټر چراغونه هغه کوشي ته برابر کړ چې تر خوزه کورته ننوځم. ډاکټر حميدزي وايي کله چې زه کور ته ننوتم نو کوچي استاد حرکت وکړ نو زه خبر نه يم چې څه پيښ شوي دي.

کله چې موږ پوليس محل د واقعي ته ولېږل نو کوچي استاد په هماغه ځايه کې چې دغه پوليسو دوی ودرولي وو، په اغلب گمان بېرته د راگرځېدو په وخت کې کوچي استاد دلته ودرول شوی، او بيا همدلته ځای په ځای وژل شوی او موټر ترې تښتول شوی دی. د کوچي استاد د مرگ او د موټر د پيدا کولو لپاره ما د کورنيو چارو وزارت جنایې رياست او د کابل امنيه قوماندان ته دنده وسپارله چې خپل ټول امکانات په کار واچوي او بايد جدي پلټنه وکړي. دغه موټر چې شين رنگي پرادو ليندکروزر موټر وو ما ليدلي و او چې کله به په ښار کې گرځېدم او دغه قسم موټر به مې لیده نو اشتباه به مې پرې راتله.

د دسمبر د مياشتې په ۱۸مه نېټه چې د شنبې ورځ وه د کنړ نه کابل ته راغلم او په لاره کې خبر شوم چې د ډاکټر فاروق وردگ کوم خپلوان مړ دی او د وزير اکبر خان په جومات کې يې فاتحې ده نو د لارې نه هماغسې دوزير اکبر خان جومات ته ستون شوم او د فاتحه نه وروسته د کورنيو چارو وزارت په لورې روان وم چې د اېران د سفارت سره نږدې هماغسې يو شين پرادولیندکروزر چې نمبر پليټ نه لري او يوازې ډرپور په کې دی روان دی نو ما خپلو باډي گارډانو ته وويلې چې دا موټر ودروئ چې ولې نمبر پليټ نه لري. ډرپور راته وويلې چې دا موټر د ايساف دی نو ځکه

نمبر پلیټ نه لري خو ما ورته وويلې چې که د ایساف هم دی نو باید اسناد ولري، ډرپور وويلې چې اسناد لري نو ما ورته وويلې چې اسناد يې ماته راوړئ، بيا ډرپور وويلې چې اسناد په دفتر کې پاتې دي.

زما اشتباه زياته شوله نو خپلو باډي گاردانو ته مې وويلې چې دا موټر او ډرپور وزارت ته راولئ چې زه ورسره خبرې وکړم. کله چې ډرپور يې زما دفتر ته راوست نو ما د ډرپور نه پوښتنه وکړه چې دا موټر د څومره وخت نه را په دې خوا چلوي. ډرپور وويلې چې د يوه کاله زياته موده کېږي نو ما بيا د ډرپور نه پوښتنه وکړه چې همدا موټر د څومره وخت نه را په دې خوا چلوي ده وويلې چې همدا موټر د يوه کال نه زيات وخت کېږي چې چلوم يې. نو بيا ما ډرپور ته وويلې چې ایساف ته تيلفون وکړه چې موټر د کورنيو چارو وزارت نيولی دی او د موټر اسناد راوړي.

ډرپور تيلفون وکړ او تقريبا دوه ساعته وروسته دوه امریکايي صيب منصبان چې د ائتلاف د قواؤ پورې اړه درلوده راغلل چې يو ترجمان هم ورسره دی نو ما ترجمان ته وويلې چې ته بهرون ووځه چې زه په خپله په انگليسي خبرې کولی شم او د دوی سره غږېږم، زما اشتباه نوره هم زياته شوه چې دا موټر د ایساف سره نه بلکې د ائتلاف قواؤ سره په کرایه دی.

کله چې زه د ائتلاف د قواؤ د دې افسرانو سره وغږېدم نو دا ټوله کيسه مې ورته وکړه چې داسې يو موټر ورک شوی او ډرپور يې وژل شوی دی نو موږ غواړو چې د دې موټر اسناد دهغه ورک شوي موټر اسناد سره مقایسه کړو نو ښه داده چې اسناد راوړئ نو پس له اسنادو د بررسۍ نه به موټر او ډرپور بېرته درکړو په دې شرط چې دا هماغه موټر نه وي.

د ائتلاف افسرانو خپل د ترانسپورت دفتر ته تيلفون وکړ او پوښته يې ترې وکړه چې دا موټر موڅه وخت په کرایه نيولی دی هغوی ورته وويلې

چې دا موټر مو د ډسبمر په اومه نېټه کرایه کړې دی یعنی دوه ورځې وروسته د کوچي استاد د وژنې نه نو زما اشتباه نوره هم زیاته شوه ځکه چې دغه ډرپور مخکې ویلي و چې دا موټر د یو کال نه د زیاتې مودې را په دې خوا چلوي. د ائتلاف دا افسران لارل چې استاد او پرې مگرلا درکه شول او تر دوه ورځو پورې هېچا نه د ډرپور او نه د موټر پوښتنه وکړه، زما اشتباه زیاتیدله او همدا شان روح الامین او د ودان دفتر نور ډرپوران مو راوغوښتل چې دا موټر وگوري او د ټولو اشتباه همدا وه چې گوندې همدا موټر به وي.

څرنگه چې ما سهوه کړې وه چې د ائتلافي قواؤ د افسرانو نومونه نه وو اخیستي نو نه پوهېدم چې د چا سره اړیکې ونیسم او مجبور شوم دا مسئله د ائتلاف د قواؤ د مشرتابه سره مطرح کړم او هم د کورنیو چارو وزېر جلالی صیب او امنیتي معین هلال الدین هلال ددې مسئلې نه خبر کړم.

هماغه و چې د ائتلاف د قواؤ مرستیال جنرال بیل کرسټ ته مې تېلفون وکړ که زما دفتر ته راشې نو ښه به وي چې د یوې مهمې مسئلې په هکله د تاسې سره غږیږم، هغه مازدیگر زما دفتر ته راغی او هغه ته مې ټوله قصه وکړه چې ستاسې دوه صیب منصبان هم بېرته رانغلل او دا مسئله جدي ده ځکه چې د ټولو امنیت ته زیان رسوي.

د ډسبمر په یویشتمه نېټه د ائتلاف د قواؤ د قوماندان مرستیال بېرته زما دفتر ته راغی او وویل چې دغه موټر صفی الله چې سکرتر دی او د اسد په نامه چې ترجمان دی دوی ته په کرایه ورکړی او یو تن دمعین په نامه دا قرارداد کړی دی خو درې واړه تښتیدلي دي او بل دا چې دا موټر هېڅ اسناد نه لري. ده وویل چې دا یوازې موټر نه دی بلکې داسې تقریبا

دوه سوه بې اسناده موټرې د ائتلاف قواؤ په کرایه نیولې او په همدې رنگ او ماډل د دوی سره پنځه شپږ نورې موټرې هم شته دی اودا چې ایساف او یا نورو نړیوالو ادارو څومره بې اسناده موټرې په کرایه نیولې دي د هغوی خو هېڅ اندازه نشته دي. په دې وخت کې د لیندکروزرو موټرو غلاوې هم زیاتې شوې وې. ما د ائتلاف د قواؤ معاون ته وویل چې تاسې باید همکاري وکړئ او ترڅو چې هر چا دخپل موټر لپاره صحیح اسناد نه وي راوړي تر هغه پورې نه کرایه دموترو ورکړئ او نه موټر بیرته په خپلو خاوندانو وسپارئ او موږ به ددغه کسانو د نیولو لپاره اقدام وکړو. که دا موټرې دغلا نه وي خو دې کسانو لاقبل دگمرک محصول هم نه دی ورکړی او داموتري باید ټولې محصول شي نو په دې توگه به د دولت بودجې ته یو څه پیسې تحویل شي. ده دا ژمنه وکړه او موږ ددې کسانو په پلټنه کې شو چې پیدا یې کړو او واقعیت معلوم کړو.

په همدې ورځ راته حاجی محمد نصیب تيلفون وکړ چې صفي الله چې زموږ د یو بل ملگري محمد نيسم چې د امریکا په کلفورنيا کې اوسېږي، دهغه اوبنی دی او دده دفتر ته تللی او وایې چې ما د دوی موټر نیولی دی او که دی واسطه شي چې موټر او ډرېور خوشي کړي. دې په دې خبر نه دی چې دا موټر د محمد نصیب د دفتر په قضیه کې نیول شوی دی. محمد نصیب وویل چې تر څو اصلي مسئله معلومه شوي نه وي که هر څوک ددې موټر په تېستولو او دده د ډرېور په قتل کې لاس لری باید سزا وويني ولو که زموږ اولادونه هم وي. ما ورته وویل چې ته صفي الله په خبرو مصروفه کړه تر څو زه د جنایې د ریاست نه دده د نیولو لپاره کسان در ولېږم او چې څنگه ستا د دفتر نه را ووت نو دوی به یې ونیسي هماغه و چې د جنایې د ریاست کارکوونکي مې د محمد نصیب دفتر ته ولېږل او



چې څنگه صفي الله راوت نو پوليسو هغه ونيوه. د صفي الله د نيولو نه وروسته اسد اومعين هم ونيول شول. زما ملگري ماته دکلفورينا نه تيلفون وکړ او هم يې اي ميل راو لېږه چې که ته دوی په ضمانت پرېږدې نو ښه به وي ما ورته وويلې چې دا مسئله د قتل ده او په دې کې ضمانت نه کېږي اومسئله د موټر مې ورته تشریح کړه خو بالاخره هغه چې د شل کلونو ملگري مې و رانه خفه او تراوسه سره خفه يو او دا کسان مې خوشې نه کړل ترڅو تحقيقات تکميل شوي نه وي.

په سبا يې صديق چکري زما دفتر ته راغی او وويلې چې استاد رباني سلام کاوه او که ته دا نفر په ضمانت خوشې کړې نو ښه به وي نو ما صديق چکري ته ټوله قصه وکړه او ورته مې وويلې چې استاد رباني ته احترام لرم خو دا کار نه شم کولای.

بالاخره ددې موټرو اسناد مو د انجن او شا سي نمبر سره مقايسه کړل او هم مو هغه نور ټولې همدارنگه موټرې چې ائتلاف ته ورکړل شوې وې د خارجي او داخلي متخصصينو په واسطه سره مقايسه کړل خو دا هغه موټر نه و او ددې موټر نمبر مو د هرات د گمرکاتو د لارې چيک کړ چې دا هغه موټر نه دی خو دوی هم د گمرک محصول نه و ورکړی او په غيرقانوني توگه يې داموتر په کرايه ورکړی و نوځکه تېنټيدلي وو. دا تحقيقات په دوه او نيو کې تکميل شول او وروسته مو دا درې کسان دتوقيف نه خوشې کړل خوموټر مو تر هغې ورنه کړ ترڅو محصول د گمرک يې تحويل کړی نه وو. ددې موټرونو تصفيه تر هغه پورې روانه وه چې ما د کورنيو چارو په وزارت کې څومياشتې نور هم کار کاوه دا چې وروسته څه پېښ شوي ماته معلومات نشته دی.

## د واليانو، ولسوالانو او امنيه قوماندانانو تقرر او خودسري

کله چې موږ د ادارې په اړه بحث کوو نو بڼه اداره ددې وسيله گرځي چې په هېواد کې اقتصادي پرمختگ زيات او امنيت بڼه شي. د بڼې ادارې لپاره بڼه اشخاص ضروري دي چې بڼه اداره وچلوي خو د افغانستان په اداري چوکاټ کې د واليانو، ولسوالانو او امنيه قوماندانانو رول ډېر زيات مهم دی ځکه دوی د قانون اصلي تطبيق کوونکي دي. خوله بده مرغه چې په افغانستان کې د خو لسيزو جنگونو له امله د واليانو، ولسوالانو او امنيه قوماندانانو د بي کفائيتۍ او شخصي گټو له امله بې ثباتي زياته شوې او اداره خرابه شوې او فقرزيات شوی دی. البته څوک چې دوی مقرر وي او يا حمايت يې کوي د هغوی رول هم خورا مهم دي چې داسې کسان بايد مقرر نه کړي چې اداره خرابه کړي. د افغانستان په اوسنۍ اداره کې حتی ولسوال هم د ولسمشر د فرمان په اساس مقررېږي او حتی ډېر وخت وزراتونه هم خبر نه وي يو څوک رأساً د رئيس، والي او يا ولسوال په توگه مقررېږي.

د بېلگې په توگه د ۲۰۰۴ز کال د دسمبر په شپږويشتمه نېټه مې ماښام د تلویزيون خبرونه اورېدل چې ولسمشر فرمان صادر کړي و چې گل آغا شېرزی د کندهار د والي او محمد حسين انوري د هرات د والي په توگه تعين شول. زه چې د کورنيو چارو وزارت اداري معين وم نو ددې مقررې نه د سره خبر نه وم او نه ما حتی ددوی پيشنهادونه ليکلي و، نو ما جلالی صیب ته چې دا وخت په امريکا کې وو تيلفون وکړ او د روغ بڼه وروسته يې رانه پوښتنه وکړه چې په کابل کې څه خبرې دي ما ورته وويلې چې همدا اوس تلویزيون له لارې اعلان وشو چې گل آغا شېرزی د کندهار د

والي په توگه او محمد حسين انوري دهرات د والي په توگه تعين شول. يادونه په كار ده چې گل آغا شپږزی او دکندهار يو شمېر نور چارواکي دوه درې مياشتې دمخه د خلکو د شکايتونو له امله دکندهار نه د جلالی صيب په هڅه دخپلې دندې نه لرې شوي وو او د فوائد عامه د وزېر په توگه په کابينه کې د کرزي صيب له خواتعين شوي وو خو دی په وزارت کې خوشحاله نه و او غوښتل يې چې بېرته کندهار ته د والي په توگه لاړ شي.

جلالی صيب راته وويلې چې داسې به نه وي نو ما ورته وويلې چې همدا اوس مې په تلویزيون کې ددوی د تقرر خبر واوریده نو ځکه مې درته تيلفون وکړ کېدای شي چې تاسره مصلحت شوی وي ځکه زه خو دسره د دوی د تقرر نه خبر نه يم. بيا راته جلالی صيب وويلې چې د کورنيو چارو وزارت امنيتي معين جنرال هلال نه پوښتنه وکړه چې هغه خو د دوی پيشنهاد نه دی امضا کړی نو کله چې دهلال صيب نه مې پوښتنه وکړه هغه هم وويلې چې دی هم هېڅ خبر نه دی او ده هم پيشنهاد نه دی امضا کړي. نو جلالی صيب ته مو بيا تيلفون وکړ چې موږ دواړه د دوی په تقرر هېڅ خبر نه يو نو جلالی صيب ډېر زيات خفه شو او وويلې چې ددې حکومت سره نور کار امکان نه لري. دا چې دا دواړه واليان موثر وو او که نه جدا خبره ده خو يو والي يا د وزارت مامور چې رأساً د ارگ نه بې له دې چې وزارت په جريان کې وي مقررېږي نو داسې والي او يا مامور به خپل وزارت وزير ته څنگه د احترام په سترگه گوري او يا به د وزېر يا معين امر يا خبره ومني نو خامخا به په خپل سر په خپله سيمه کې کار کوي. د موجوده ادارې دخرابۍ يو عمده عامل همدا دي، چې سلسله مراتب هېڅ نه مراعات کېږي.

خود دې سره سره د ۲۰۰۵ز کال دمې د میاشتې په نهمه د سهار په نهو بجو او دېرشو دقیقو په هغه غونډه (۲۸) کې چې د کابینې اعضا، والیان او د ادارو مشران حاضر وو کرزي صیب هم په ارگ کې د ادارې نه شکایت وکړ او وویلې «حکومت باید خدمتگار مردم باشد یک قسمت مشکل اداری است که سی سال تخریب شده و وقت می خواهد که اصلاح شود، چیزی که باعث اذیت و آزار مردم میشود نیت اداره است. احساس من این است که مرا ملت بحیث یک باغبان و نوکر رای داده و انتخاب کرده، از استبداد، ظلم و اراکین دولت شکایت می رسید. از قضا، والی ها، ولسوال ها، قوماندان ها وغیره - اداره را باید به اساس قانون اداره کنیم - والی باید از ولسوال باخبر باشد، هئیت که از بادغیس آمده، راپور بسیار خراب آورده که ۱۴ زن را قوماندان ها از شوهرهایش جدا کرده و به کسی دیگر داده. اسلحه باید جمع شود هنوز اسلحه سر مردم حاکم است. من از شما نه می خواهم که همه اداره به یک روز جور شود - وقت می خواهد. من یک چیز از شما می خواهم که از راه مرحمت و انسان دوستی با مردم روش شود. من نمی خواهم که مامورین دولتی از نفوذ حکومت استفاده کند و وکیل انتخاب کند. به هیچ وجه جهان نمی ماند که (افغانستان) جای تریاک باشد. اگر گم نه شد همین خارجی ها ما را به پاکستان تسلیم می کند. این بسیار مسئله حیاتی است که افغانستان را از این شر (تریاک) خلاص کنیم، پول اش را خارجی ها می برد و بدنامی اش از ما است».

---

۲۸ د ۲۰۰۵ د مې د میاشتې په نهمه نیټه د کورنیو چارو وزارت د والیانو یو کنفرانس راغونښتی وو ترڅو په خپلو سیمو کې په ستونزو او د حل په لارو چارو خبرې وکړي نو کرزي صیب دغه والیان د سهار چایو لپاره دعوت کړي وو.

که موږ د کرزي صيب دغه بيانیه وگورونو د پورته ذکر شوي مقرريو په شان دی پخپله سلسله دمراتبو نه مراعات کوله او نه يې کوی.

کله چې زه د کورنيو چارو وزارت اداري معين شوم او د واليانو، ولسوالانو او قوماندانانو احصائيه مې راټوله کړه نو د څلور دېرش واليانو له جملې نه ۹ کسه يې لسانس او ه نفره يې دولسم پاس او يونفريې خصوصي تعليمات درلودل او د اولسو نورو واليانو د سره سوانح موجودې نه وې چې دوی تحصيل لري او کنه؟

همدا شان د ۳۲۴ ولسوالانو نه يو کس ماستري، پنځه کسه ليسانسه، نه کسه فوق د بکلوريا، ۲۷ کسه دولسم پاس، څلور کسه متوسط تعليمات او ه نفر و د خصوصي تعليماتو او د ۲۷۱ ولسوالانو د سره سوانح نه درلودې چې سواد يا تحصيل لري او کنه؟

د ۳۲۴ ولسوالانو له جملې ۲۲۲ ولسوالانو د مرکز نه د تقرر منظوري درلوده او ۹۸ ولسوالان د مرکز نه بېخي مقرر شوي نه وو يا خود واليانو له خوا مقرر شوي وو او يا خوپه خپل سربې کار کاو.

د ۳۲۴ ولسواليو د امنيه قوماندانانو نه ۱۲ کسه يې ليسانسه، ۵ نفر فوق د دولسم ټولگی، ۱۱۵ کسه دولسم پاس، ۳۹ کسه متوسط تعليمات، ۲ کسو خصوصي تعليمات او د ۱۸۳ کسو هېڅ د تحصيل درجه نه وه معلومه.

د ۳۲۴ دولسواليو د امنيه قوماندانانو د جملې نه ۲۷۰ کسو د مرکز نه د تقرر سلسله درلوده او ۹۴ کسو په خپل سر وظيفه اجرا کوله يعنې په دې توگه يو ثلث يا درېيمه برخه د ادارې د مرکزي حکومت سره هېڅ ارتباط نه درلوده او نه د دوي معاشونه د مرکزی حکومت له خوا ورکول کېدل.

تصادفاً د ۲۰۰۴ زکال د ستمبر د میاشتي په نهه ویشتمه نېټه د ملي امنیت د شورا مرستیال انجنیر محمد ابراهیم سپین زاده ماته تېلفون وکړ چې رئیس صیب (کرزی) وایې چې د هرات ولایت د غوریانو او کهسان په ولسوالیو کې څوک ولسوالان دي، څرنگه چې د کورنیو چارو وزارت د اسنادو په استناد په دغه ولسوالیو کې یو څوک ولسوالان وو او هلته نور کسانو په خپل سر یا د والي په مشوره ولسوالي کوله نو ما انجنیر محمد ابراهیم ته وویلې چې مازدیگر پنځه بجي به زه د نږدې نه ارگ ته درشم او د اداري معنیت مشکلات به درته ووايم.

انجنیر صیب محمد ابراهیم ته ما پورتنۍ احصایې ورکړې او په ضمن کې مې ورته دا لاندې پیشنهادونه هم ورکړل چې د رئیس صیب سره یې مطرح کړي ترڅو باید یو اساسي تغیرات په اداره کې رامنځ ته شي.

### زما پیشنهادونه په لاندې ډول وو:

۱. د منتخب حکومت نه دمخه په عبوري او مؤقت حکومتونو کې ولسمشر کرزي پرېه یا ملامتي په جنگسالارانو یا د حکومت په جوړښت چې د بن د پریکړو پر اساس جوړ شوی او ائتلافي شکل یې درلوده اچوله خو د ۲۰۰۴ زکال د ټاکنو نه وروسته د حکومت ټوله پرېه، بریالیتوب او یا ناکامي په ده اچول کېږي او دی مستقیم مسؤلیت لري چې د ادارې د ښه والي لپاره جدي او گړندي قدمونه واخلي.
۲. د افغانستان ولس د محلي چارواکولکه مسلح قوماندان، ولسوالان، والیان او امنیه قوماندانانو نه په عذاب دي نو موږ غواړو چې د کورنیو چارو په وزارت کې د دوی په هکله یوه عاجله سروې وکړو او دغه ولسوالانو، والیانو او یا قوماندانانو نه چې ولس ترې شکایت کوي

باید سمدستي د خپلو دندو نه لرې او په ځای یې پوه، مسلکي او پاک کسان چې پارت او پارت بازي ونه کړي مقرر يا وگمارل شي. دا هم ضروري ده چې د خپلې سیمې کسان باید په خپلو سیمو کې دنده ونه لري او دا فارموله باید له محاکمو، څارنوالیو او بناروالیو په چارواکو هم عملي شي.

۳. ددې لپاره چې دا ډول تغیرات یا بدلونونه رامنځ ته شي دا نوې مقرری باید د یو با صلاحیته کمیسیون له لارې وشي او ټول لوړپوړي چارواکي حتی د ولسمشر په گډون، جهادي مشران یا تنظیمي ډلې باید په دې پروسه کې مداخله یا لاسوهنه ونه کړي ځکه د دوی لاسوهنه بیا پارت او پارت بازي رامنځ ته کوي.

۴. د اداري اصلاحاتو کمیسیون پروگرام باید صحیح ارزیابي شي چې د برزیات نواقص یا نیمگړتیاوې لري او په دغه شکل دا په افغانستان کې د تطبیق وړ نه دی ځکه چې ریفورم همپشه د پاس نه د بنکته په لوري عملي کېږي او که دا پروسه د والیانو د خوښۍ پورې تړاو پیدا کړي وظیفوي بې ثباتي رامنځ ته کوي او منفي تاثیر په اداره لري. آزاد رقابت کې د ترفیع او تقاعد مسائل ډېر مهم دي او که دولتي مامورین د خدمت انگیزه ونه لري نو بیا دوی د خدمت لپاره نه بلکې د شخصي گټو لپاره کار کوي او دا کار په افغانستان کې ځکه عملي کېدای نه شي چې موږ دنورې نړۍ په شان بیکاره کسانو لپاره د معاش ورکولو یا اجتماعي ضمانت چې (Social Security System) ورته وايي نه لرو.

۵. د تذکرو بیا ویشل د افغانستان لپاره ډېره مهمه ده او موږ ټول ډیزاین او اړوند کارونه چې په نوي یا عصري توگه دهویت کارتونه وویشو تیار کړي دي او حتی دوه نړیوالې کمپنۍ هم دي ته چمتو دي چې دا

قرارداد وکړي نو ښه به داوي چې د ماليې وزارت ته هدايت ورکړي ترڅو دا پروسه گړندی کړي ځکه د يوه کال نه زياته موده وشوه چې د ماليې وزارت په دې هکله هېڅ اقدام نه دی کړی. د هويت د کارتونو ویشل په سمه توگه په اداري او امنيتي مسائلو باندې ډېره مهمه اغيزه لري او بلکې د ښه حکومتدارۍ اساس تشکيلوي.

۲. زما د کورنيو چارو وزير جلالي صيب او هم تاسې ته دا وړاندیز دی چې د يو ميانه رو حزب د جوړېدو لپاره ډېر زيات ضرورت دی ځکه د ديموکراسۍ په لسيزه کې د ميانه رو ډلو د نشتوالي او نه ودې له امله اکثره ځوانان چپ او ښي افراطي گوندونو ته لارل چې زموږ د تېرو درې لسيزو ستونزې د همدې خلا زېږنده ده.

۷. راتلونکي پارلماني ټاکنو ته بايد خاصه توجه وشي او يو صحيح ټيم بايد پرې کار وکړي چې صحيح کسان منتخب شي. داسې ټيم بايد نه وي چې کوم د جمهوري رياست د ټاکنو لپاره تعين شوی وو او دا چې تاسې ته خلکو رای درکړي دا د خلکو شعوري قضاوت وو نه ستاسې دکمپاين دکميسيون فعاليت.

۸. د افغانستان د ثبات د تحکيم پروگرام ډېر مهم پروگرام دی چې دولسوايو جوړېدل او فعالول د دولتدارۍ مهمه برخه ده هغه ته د رئيس صيب توجه پکار ده. د لوگر د محمد آغه د ولسوالۍ (۲۷) ودانۍ تقريباً پرانستلو ته تياره او آماده ده نو د کورنيو چارو وزير جلالي صيب ته هم پيشنهاد وکړ چې دا ودانۍ په شريکه پرانيزي نو دا به خورا مهمه وي ځکه چې د رئيس صيب توجه به ولسواليو ته واړول شي. تر اوسه د ۱۴۹

---

(۲۷) د محمد آغه ولسوالي ودانۍ د ولسمشر کرزي او د کورنيو چارو وزير علي احمد جلالی له خوا په گډه د ۲۰۰۵ز کال د مې د مياشتې په اومه نېټه پرانستل شوه.



ولسواليو د جوړېدو قراردادونه ورکړل شوي دي او هم يو شمېر نورې ولسوالي د PRT له لارې جوړېدای شي البته دکورنيو چارو وزارت په تاريخ کې د ۱۴۹ ولسواليو ته د لومړي ځل لپاره کېښودل يو لوی مؤفقيت و چې محلي ادارو ته په دومره لويه کچه توجه وشوله. (خوله بده مرغه اوه کاله وروسته اوس هم ځينو ددې ولسواليو ودانۍ لاهم نه دي تکميل شوي).

۹. بله مهمه مسئله داده چې ولسمشر بايد په خپله سلسله مراتب مراعات کړي او دا ضرور نه ده چې هره اونۍ ولسمشر واليان يا حتی ولسوالان گوري که رئيس صيب ۲۲ کسه وزېران، تقريبا سل کسه معينان، د مستقلو ادارو رئيسان، ۳۴ واليان، گن شمېر جهادي مشران او قوماندانان، مخور او سپين رېبري ټول په خپله گوري نو وزارتونو ته هېڅ اړتيا نشته دی په دې کتنوکې د ولسمشر په سلو کې ۹۵ وخت ضايع کېږي او دولتي پروگرامونو ته هېڅ وخت نه پاتې کېږي.

انجينر صيب محمد ابراهيم ته مې وويلې دا زه چې نن ارگ ته راغلي يم ځکه راغلم چې وزېر صيب بهر ته تللی خو که هغه موجود وي نو ما ځانته دا حق نه ورکاؤ چې رئيس صيب وگورم او يا د هغه وخت ضايع کړم. ځکه زه بايد هر څه خپل وزېر سره مطرح کړم او هغه بايد رئيس صيب سره وگوري.

د ۲۰۰۵ ز کال د جنوري د مياشتې په لومړۍ نېټه د ما زديگر په شپږو بجو ولسمشر کرزي راته تيلفون وکړ چې د خوست والي نه سخت شکايت دی او هغه عاجل راوغواړه او په عوض يې بل څوک تعين کړه ما ورته وويلې چې ښه ده او ورته مې وويل چې ما يو څه پيشنهادونه انجينر صيب ابراهيم ته ورکړي که وخت راکړې چې په هغه پيشنهادونو باندې خبرې

و کړو نو ښه به وي. کرزي صیب راته وویلې چې هو هغه پيشنهادهونه ماته رارسيدلي او په دې دوه درې ورځو کې خامخا راشه چې پرې خبرې وکړو. خو له بده مرغه چې دکورنيو چارو دوزارت نه درخواستيدو پورې ما ونه شو کړای چې کرزي صیب وگورم. کله چې درخواست والي د کرزي صیب سره گوري نو بيا د هغه د برطرف کېدو نه تېرېږي او نوموړی تر ډېره وخته پورې نور هم درخواست والي و.

د جنوري په نهمه نېټه چې کله د کورنيو چارو وزير جلالی صیب دامريکا نه راغی په دفتر کې ناست وو چې دکارونو پوښتنه يې کوله نو دنوي کابينه په هکله پوښتنه وکړه. جنرال جميل جنبش چې هم ناست و وويلې چې دخلکو نظر مثبت دی خو ما ورته وويلې چې خلک ډېري وزيران نه پېژني خو ماته کاري کابينه نه ښکاري، جلالی صیب هم زما خبره تائيد کړه او وويلې څلور واليان چې موږ په بې کفایتۍ لرې کړي وهغه اوس ددې کابينې غړي دي نو دوی به څنگه خپل وزارتونه رهبري کړي.

په اخري درې مياشتوکې رئيس صیب هره ورځ کوشش کاؤ چې دتنظيمونو د مشرانو په غوښتنه او هڅو بېرته هغه کسان چې موږ دوه کاله د دوی په لرې کيدو تېرې کړې و بيا مقرر کړي نو يو ورځ د PRT اجرائيوي کميټې غونډې ته د جلالی صیب سره يو ځای په موټر کې روان وم ماترې پوښتنه وکړه چې تاسې ولې دا وروستۍ مقرري د پوليسو او يا په کورنيو چارو وزارت په ملکي ادارو کې قبولې کړې، نو جلالی صیب راته وويل چې نور ددې حکومت سره کار نه کېږي ځکه چې هره ورځ ارگ ته ځم نو رئيس صیب د غوشايې دوه چنډې په لاس کې نيولي او ماته

وايي چي کومه اخلي نو ما لپاره هېڅ فرق نه کوي که احمد مقررېږي او يا کلي دواړه د غوشايې چنډې دي.

## د امریکا د متحده ایالاتو سره د ستراتیژیکي همکاری په اړوند

### جرگه

د ۲۰۰۵ م کال د مې د میاشتې په لومړۍ نیټه راته د کورنیو چارو وزیر جلالی صیب تلیفون وکړ چې کابینې فیصله کړې چې د مې د میاشتې په اتمه نیټه یوه جرگه را غواړو چې په هغه کې د اساسي قانون د لوی جرگې غړي، دهر ولایت نه لس کسه مخور سپین زېري او علماء، د کابینې غړي جهادي او تنظیمي مشران باید پکې وي ترڅو امریکا ته د جمهور رئیس کرزي د تگ نه مخکې د امریکا متحده ایالاتو سره د ستراتیژیک تړون د لاسلیکولو په هکله ورسره مشوره وکړي. جلالی صیب د دې جرگې د داپرېدو او انسجام چارې ماته را وسپارلې البته د دې جرگې چارې باید په شپږ اوه ورځو کې سمبال شوي وي او وخت ډېر کم و، د دې برسېره مو د مې د میاشتې په نهمه نیټه د افغانستان د والیانو سیمینار هم راغونښتی و او په همدې اونۍ کې یعنی د مې د میاشتې په اومه نیټه جمهور رئیس کرزي او د کورنیو چارو وزیر د گڼ شمېر بهرنیو د پیلوماتانو سره د لوگر ولایت د محمد اغه ولسوالۍ د ودانۍ د جوړېدو د افتتاح مراسم هم پلان شوي و چې د دې درې واړو مراسمو مسؤولیت په یوه اونۍ کې زما په غاړه و خو د کورنیو چارو وزارت د پرسونل په همکاری دا درې واړه مراسم په ډېر ښه توگه ترسره شول چې د کورنیو چارو وزیر علي احمد جلالی او هم د جمهور رئیس کرزي له خوا یې مننه وشوه که څه هم د محمد اغه ولسوالۍ د افتتاح په مراسمو کې زما او د امریکا د سفارت ترمنځ یو څه ستونزه رامنځ ته شوه خو دا چې د کورنیو چارو وزیر علي احمد جلالی زما سخت ملاتړ کاوه مگر داسې ملاتړ د

کرزي صيب له خوانه و او بالاخره يوه مياشت وروسته چې د جون مياشت و ه ماته جلالي صيب وويلې چې نور ددې حکومت سره کار نه کېږي او يوه مياشت وروسته د کورنيو چارو وزارت پرېږدم نو ستا څنگه خوښه ده؟ که څه هم زه د جلالي صيب د استعفا سره راضي نه ؤم او دا مې د افغانستان په څېر نه گڼله خود هغه وخت شرايط او د کرزي صيب له خوا د کورنيو چارو وزارت د فعاليتونو د مخنيوي کومې بېلگې چې موږ ليدلي بله چاره نه وه چې وزارت پرېږدو. په دې مسئلې به وروسته رڼا واچوم خو اوس به د محمد آغه ولسوالۍ مسئلې ته راشم چې مشکل څه وو.

د مې د مياشتې په اومه نېټه چې سهار وختي د محمد آغه ولسوالۍ ته لاړم نو د افغانستان دبېرغ تر څنگ د امريکا د سفير زلمي خليل زاد مؤظفو امنيتي کسانو د امريکا بېرغ هم ودرولی و نو ما د افغانستان د تحکيم ثبات د پروگرام سرپرست مسوول عبدالمالک صديقي او د کورنيو چارو وزارت وياند لطف الله مشعل ته وويلې چې دا بېرغ بايد دلته نه وي ځکه چې دا د افغانستان په خلکو او هم د تحکيم ثبات د پروگرام په نورو مرستندويه هېوادونو په استازو چې دلته راځي ښه تاثير نه کوي. ددې نه برسېره د امريکا حکومت تراوسه ددې پروگرام سره مرسته نه ده کړې او زياتې پيسې تر اوسه د انگلستان حکومت او د ملگرو ملتونو مرستندويه ادارې يعنې يوناما ورکړي دي، يا خو دا بېرغ بايد نه وي او يا بايد د نورو مرستندويه هېوادونو بېرغونه هم دلته وي تر څو هغه خفه نشي خو دا چې وخت ډېر کم دی او موږ نور بېرغونه دلته نه شورا رسولای نو ښه داده چې د امريکا بېرغ هم ددې ځای نه لرې کړو. خو لطف الله مشعل او عبدالمالک صديقي راته وويلې چې موږ د دوی سره خبرې کړي او دوی يې نه لرې کوي.

نوزه د امریکا د سفېر زلمي خليل زاد امنيتي کسانو سره و غړېدم خو د هغوی تېنگار په دې وو چې چېرته د امریکا سفېر داسې مرأسمو ته ځی نو د امریکا بېرغ باید هم هلته وي لکه څنگه چې د PRT د افتتاح په مراسمو کې د دواړو هېوادونو بېرغونه موجود وی. ما ورته وویلې چې PRT د دواړو ملکونو ترمنځ دوه اړخیزه همکاري ده نو هلته څه فرق نه کوي خو دا ولسوالي ده او دلته دا د افغانستان حاکمیت د سوال لاندې راولي او ددې تر څنگ په دې پروگرام کې د امریکا حکومت تر اوسه مرسته نه ده کړې او نورو هېوادونو کړې ده او دا چې د نورو هېوادونو سفېران راځي او د هغوی بېرغونه نه وي نو دا په هغوی باندې شاید ښه ونه لېږي نو ښه ده چې دا لرې کړي. دوی د امریکا سفارت سره په اړیکه کې شول او بیا یې تېنگار کاوه چې دا بېرغ دې دلته وي ما ورته وویلې چې گورنر زه هم په امریکا کې اوسېږم او د امریکا د حکومت پالیسي دا نه ده چې د افغانستان د حکومت حاکمیت د سوال لاندې راولي خو دوی دا خبره ونه منله نو بالاخره ما ورته وویلې چې تاسې ما دلته دعوت کړي یاستی یا دا بېرغ لرې کړئ او کنه د امریکا د سفېر راتگ ته اړتیا نه شته دی او دا خبره سفارت ته ورسوه.

ددې خبرې نه وروسته هغوی د امریکا سفارت سره اړیکې تېنگې کړې او بېرغ یې لرې کړ. ددې مسئلې نه دمخه یو بل مشکل هم پیدا شو چې یوه ورځ دمخه مور ددې پروگرام لپاره اجندا داسې جوړه کړې وه چې د قرآن کریم تلاوت نه وروسته به د لوگر والي محمد امان حميمي مېلمنو ته هر کلی ووايي، ورپسې به زه د افغانستان د تحکیم ثبات په پروگرام باندې رڼا واچوم، بیا به د سیمې یو تن سپین رېږی خبرې وکړي. څرنگه چې زلمي خليل زاد هم د خبرو تقاضا کړې وه نو ورپسې به هغه خبرې

و کړي او د هغه نه وروسته به جلالی صیب او په آخره کې به کرزی صیب خبرې وکړي.

خړنگه چې کرزی صیب ویلي و چې دی یوازې شل دقیقې وخت لري چې د محمد آغه په ولسوالۍ کې یې تېر کړي نو جلالی صیب ته یې ویلي و چې د لوگر والي، زه او خلیل زاد به هم خبرې نه کوي او یوازې جلالی صیب، د سیمې یو تن سپین زېږی او کرزی صیب به خبرې وکړي. که څه هم ما جلالی صیب ته وویلې که نور کسان خبرې ونه کړي فرق نه کوي خو د لوگر والي د سیمې د مسؤل په توګه باید مېلمنو ته مختصر هرکلی ووايي خو جلالی صیب وویلې چې ده کرزی صیب ته ویلې خو هغه یې نه مني. زه فکر کوم چې زلمي خلیل زاد شاید دا فکر کړي وي چې د بېرغ د مسئلې نه وروسته ما دده نوم د خبرو د لست نه ویستلی دی خو دا کار ما نه وکړی بلکې کرزی صیب په خپله دهغه په نوم خط وېلي و.

کله چې کرزی صیب د محمد آغه ولسوالۍ افتتاح یا پرانیستلو لپاره راغی نو د شل دقیقو په عوض یې د یوه ساعت نه زیات وخت تېر کړه او هم ډېره ښه وه او د سنځلو ونو و نو ګلان کړي وو او ډېر ښه بوی یې کاوه نو کرزی صیب او اکثریت مېلمنو د ودانۍ ټولې خونې ولیدلې. د افغانستان بېرغ یې په ولسوالۍ کې اوچت کړ حتی هغه نوی موټرې چې ولسوالۍ ته ورکړل شوي وي په هغه کې کرزی صیب کیناسته او هغه یې چالان کړ او په سرک یې پیاده مزل هم وکړ او ډېر زیات ددې پروګرام نه او د محمد آغه ولسوالۍ ته د تګ نه خوښ شو.

د محمد آغه ولسوالۍ د افتتاح نه وروسته موږ د افغانستان د بېلا بېلو ولایتونو نه د اساسي قانون د لوی جرګې د غړو په ګډون تقریباً یو زرو دوه سوه کسان د امریکا سره د اوږد مهاله ستراتیژیکي همکارۍ په

اړوند د مشورې لپاره چې راغونښتلې وو هغه جرگه مو په ډېره ښه توګه د کورنیو چارو د وزارت د همکارانو او په خاصه توګه د جنرال گل نبي احمدزي په همکارۍ تنظیم کړه او دا جرگه د مې د میاشتې په اتمه نېټه د ارګ د سلام خانې په تالار کې افتتاح شوه چې ددې جرګې عمومي ناظم د کورنیو چارو وزیر علي احمد جلالی و.

د مې د میاشتې په اتمه نېټه جلالی صیب ماته وویلې چې زه باید ارګ ته لاړ شم او د کرزي صیب سره ددې جرګې په اجندا وغږېږم که څه هم ما جلالی صیب ته وویلې چې تاسې ورسره وغږېږئ نو ښه به وي خو جلالی صیب وویلې چې زه ستړی یم او ته لاړ شه، په یولس نیمو بجو زه ارګ ته لاړم او د کرزي صیب د دفتر رئیس داود زي صیب ماته وویلې چې د غرمې د ډوډۍ نه وروسته به په ګډه رئیس صیب وګورو او ددې جرګې د اجندا په هکله به سره وغږېږو ځکه چې د غرمې ډوډۍ ته کرزي صیب د هزارګانو قوم یو شمېر استازي راغونښتي او د هغوی او د کوچیانو ترمنځ په ستونزو وغږېږي، د هزارګانو ادعا دا وه که کوچیان سرکال هزارجاتو ته لاړ شي نو دوی مهاجر کېږي او دا به د دولت لپاره یو مشکل را پیدا کړي، د ډوډۍ په وخت دوی په خبرو کې دا هم وویلې چې دولت باید کوچیانو ته ځمکې ورکړي ترڅو دوی د مدنیت سره آشنا شي.

ورپسې ښاغلي کرزي صیب وویلې: بزرگان قوم بسیار خوش آمدید. امروز شما مشکلات خود را بیدون ملاحظه گفتید خوب شد مشکل کوچی ها مشکل قدیمی افغانستان است این مشکل تنها در هزارجات نیست در خوست و گردیز هم است، در جلال آباد هم است، در تخار هم است این مشکل از یک و دو قوم نیست، کوچی ها طرز زندگی اش همین است که از یک چراگاه به دیگر مېرود، آنها هم حقوق و امتیازات در



کشور دارد و راه حل این مشکل باید پیدا شود، نفوس افغانستان زیاد شده و مشکل زمین است و در سی سال مشکلات زیاد شده و راه حل را باید پیدا کنیم، کوچی ها عریضه کرده که جای برایش بدهم دو راه دارد که این مسئله حل شود اول مشکلات اولیه و فوری را حل کنیم از طریق ایجاد کمیسیون که عرفانی، شهزاده مسعود، رأسخ و مولوی بلوچ تعیین شده و دوم حل دوامدار که به کابینه این مسئله را پیشنهاد کنیم و کمیسیون مقتدر انتخاب شود و پیشنهادات خاص نماید که چطور مشکل کوچی ها را حل کنیم در کمیسیون دولتی باید نماینده گی هر دو طرف باشد.

د بناغلی کرزی صیب د خبرونه وروسته هزارگانو وویلی چې په دې مشرانو دا مسئله نه حل کېږي ځوانانو ته وخت ورکړي نو کرزي صیب په ځواب کې ورته وویلي: این جوانان است جرگه را نمی فهمد، ریش سفیدان می فهمد که چطور (این مسئله را) حل کند.

ددې مجلس نه وروسته د کرزي صیب دفتر ته لارو چې کاوون کاکړ، ډاکتر فاروق وردگ، شهزاده مسعود، عمر داود زی او ولی منور هم وو. څنگه چې کرزی صیب راغي او د خپل میز تر شا کیناسته نو وویلي چې خبرې ژر کوئ زما وخت مو ضایع کړ، زه غلې شوم نو ډاکتر صیب فاروق وردگ راته وویلي چې اجندا ورته تشریح کړه ځکه زه د کمیسیون مشروم نو ما کرزي صیب ته وویلي چې موږ خولا خبره پېل کړي نه ده نو څنگه موږ وخت ضایع کړ. په هر حال د اجندا په تفصیل چې مو خبرې پېل کړې نو کرزي صیب راته وویلي چې تاسې خلک (د جرگې غړي) راوئ نور زه پوهېږم چې څنگه خبرې ورسره وکړم مشکل ددی مشرانو (تنظیمي او جهادي) سره دی چې خلک باید دوی پوه کړي نو ماته یې دکورنیو چارو

په وزارت کې د یو تن رئیس نوم واخیست او ویې ویلې چې هغه ددې خلکو نه لرې وساته چې دخلکو جیبونه ونه وهي د کرزي صیب دا خبره زما خوښه نه شوه ځکه چې د موضوع سره یې هېڅ ارتباط نه درلوده او زما وېره دا وه چې په ارگ کې د دوی نه څوک جیبونه ونه وهي. بېرته چې وزارت ته راغلم نو جلالی صیب ته مې دا قصه وکړه.

په دغه جرگه کې لومړی د قرآن عظیم الشان د تلاوت نه وروسته چې د مولانا قیام الدین کشاف په واسطه تلاوت شو جلالی صیب د جرگې اهداف تشریح کړ او ورپسې کرزي صیب خبرې وکړې او وویلې :

مجلس امروز ما یک مجلس مشوره است. مجلس تصمیم گېری یا فیصله نیست بخاطر اینکه چار ماه بعد افغانستان صاحب پارلمان مې شود و پارلمان درباره مسائل تجدید نظر مې کند که خدمات ملل متحد و جامعه بین المللی که به همین ترتیب امروزی بماند و یا افغانستان را کامیاب فکر کند که باشد و یا برود ( به اساس ) فیصله ۱۳۷۳ شورا امنیت ( ملل متحد ) که امریکا ( به افغانستان ) آمد ، باشد یا برود به هر دو زبان مې خواهم که مسائل را توضیح نمایم اگر کسی نمې فهمد دست خود را بالا کند. ( یو شمېر کسانو لاسونه اوچت کړل چې موږ نه پوهېږو ) کرزي صیب وویلې : ملل متحد د موږ نه سوال وکړ چې د پارلمان نه وروسته به کومکونو ته دوام ورکړو او کڼه؟ په جاگارتا کې. د ملل متحد مشر ته ما وویلې چې زه به دملت سره مشوره وکړم، د تروریزم پر ضد جنگ او هم ایساف څه وکړي ځکه چې امریکایان غواړي چې د خپلو قواؤ قوماندانه ناټو (NATO) ته وسپاري.

اوس چې افغانستان ټاکنې وکړي او اساسي قانون جوړ شو تر اوسه پورې د افغانستان حکومت دملل متحد په فیصلو کې برخه نه درلوده اوس حکومت باید برخه ولري.

په داخل د افغانستان کې ټول عملیات باید د یو دو جانبه توافق په صورت کې په نظر کې ونیول شي چې آیا ضروري ده او کنه؟ آیا ددې توان لرو او کنه چې دملل متحد او نړۍ د مرستو پرته پاتې شو؟ آیا د امریکا سره ستراتیژیک اړیکې ولرو کنه؟ امریکا موږ ته وویلي چې پس له دې تاسې باید د اردو خرچ ورکړئ. ۱۳ بلیونه (ډالر) مصرف، حال دا چې زموږ یوازی د اردو مصرف ۲۲۰ میلیونه ډالر ده دي حال دا چې عادی بودجه ۵۵۰ میلیونه ډالر ده، تا ده سال آینده بودجه عادی مملکت خود را داده نمې توانیم، امریکا باید برآید مثل که بعد از شکست روس دست خود را قطع کرد و ما باز در بدر شدیم. ما باید جهان را نه گذاریم که برود خصوصاً امریکا و ملل متحد. امریکا باید با ما تا ده - پانزده سال کومک منظم کند مثل که بلیون ها دالر امسال کومک کرده. ما تازه بیست هزار اردو ملی و چهل هزار پولیس داریم، قوه هوایی مطلق از بین رفته، رادار نه داریم، هر کشور که طیاره اش داخل میشود ما خبر نه داریم ما باید رادار داشته باشیم ما از بودجه خود خرید یک طیاره را نه داریم، ما به امریکا گفتیم که با ما دوست باشید، و تعهد دوامدار بسپارد آنها گفت که ملت افغانستان با ما رابطه داشته باشد، منظور از پایگاه نیست، اگر امریکا به ما بگوید که به ما پایگاه بدهید و بیست میلیون دالر مې دهیم ما این را قبول نمې کنیم پایگاه مثل گراج است که به کرایه مې دهیم ما از امریکا ضمانت عدم مداخله کشور های بین المللی و کومک به بهبود افغانستان مې خواهیم ما با جنگ با تروریزم با امریکا شریک هستیم، ولی باید این

طور نه شود که امریکا به خانه (افغانها) برود و کسی را بگيرد. (په دی وخت کې د جرگه غړو چک چکي وکړي نوښاغلی کرزی صیب وویلي چې چک چکي مه کوی چې زه خبری کوم. حضرت صاحب صبغت الله مجددي وویلي چې مزه يي په چک چکو کې ده او ستا دخبرو تأید دی).

ښاغلی کرزی صیب خپلو خبرو ته دوام ورکړ او وویل: ما باید به سی یا چهل، پنجاه سال بعد فکر کنیم تا اولاد ما باز مهاجر نه شود و مملکت ماتحت تهاجم واقع نه شود. (بیا چک چکي وشوی)... این در صورت شده می تواند که جهان را نمایم که بی وقت از افغانستان برآید. اگر اسامه را کسی تسلیم کند یا پاکستان و باز امریکا بگوید که کار ما خلاص شد و برود، اگر بکند (خارج شود)، باز این بلا پس به جان شان می رود.

کرزی صیب په پښتو ژبه خپلو خبرو ته دوام ورکړ او وي وویل: نن زه د تاسې سره په دوه مسئلو مشوره کوم سبا ته د اروپا پارلمان ته هم او ورته وایم چې د موږ سره باید کومک وکړي او لا نه شي، او د چارشنبې په ورځ ناټو ته هم ۲۲ تاریخ (مې)، د امریکا یو پوهنتون ته دعوت شوی يم او ورپسې د امریکا د ولسمشر سره گورم نوزه ورته څه ووايم. موږ باید ورته خپل شرایط ووايو او هغوی هم شرایط لري، موږ خپل بنديان باید په خپله وساتو، که پارلمان راغی او قبول يې کړ او کنه؟ الله بلا در گردن ملا (بیا چک چکي وشوي).

د کرزی صیب د خبرو نه وروسته جهادي او تنظیمي مشرانو او د هر ولایت نه یو کس د خپل ولایت په استازیتوب خبرې وکړي لومړی حضرت صیب صبغت الله مجددي خبرې وکړې او وویل: تمام چیزها را که آغای کرزی گفت به مصلحت مردم افغانستان است. همه می گفتند که آغای ښاغلی کرزی نفر امریکا است اما معلوم شد که این نفر افغانستان

است امریکای ها به راپور می آمدند و نفر را می گرفتند و عملیات می کردند. سفیر امریکا گفت که دیگر ما بیدون مشوره حکومت عملیات نمی کنیم. وقتیکه ما احتیاج به کومک نه بودیم دیگر ضرورت نیست و این منافع آنها هم است تا جای که عقل من می رسد این به خبر مردم است.

د حضرت صیب نه وروسته استاد عبدالرب رسول سیاف خبرې وکړې او وویل: زه به مخامخ بې مقدمې خپله خبره وکړم، دې کې هېڅ شک نشته چې افغانستان ړنگ دی او امنیت یې د خطر سره مخامخ دی ددې ټولو تر څنګ افغانستان یو با عزته ملک دي، جهادي ټولنه ده او کمونیزم سره یې جنگ کړی او شکست یې ورکړی، مور مسلمان ملت یو، باعزته ملت یو (چک چکې شولې) مور مشورې کړي او یو څو وړاندیزونه لرو، مور په نړۍ ډېر حق لرو، په امریکا باندې نړۍ برید کړی، افغانستان نه ده کړی، القاعده نړیوالو مور ته راوستې ده او مور د نړۍ د ثبات لپاره خپلې ککړۍ قربان کړې، د شرقي اروپا آزادي د دې نښه ده، نړۍ باید مور سره بې شرط او قیده کومک وکړي، مور ضرورت لرو چې د دنیا کومک جذب کړو او منتخب حکومت باید دا کار وکړي چې استقلال او ملي عزت د پښولاندې نه شي، د ټولې نړۍ نه باید دولت خواهش وکړي چې زموږ د حکومت په داخلي چارو کې گوتې ونه وهي ځکه حکومت ضعیف کېږي، مور منتخب حکومت جوړ کړ او زموږ حکومت پرېږدي چې بهرني هېوادونه مداخله ونه کړي، مور سره دې نړۍ کومک وکړي خو مور باید خپله اردو په خپله جوړه کړو که اوس شپږ ډالره د ورځې په اردو مصرف کوو که دا کومک نه و سبا ته ټوله له منځه ځي دولت چې د هر چا سره قرارداد کوي یو بین المللي چتر باید ولري، بڼه ده چې ملل متحد باید

ناظروي چې شوک خلاف ورزي ونه کړي، زه د يو آزاد، مستقل او په پښو دريدلای افغانستان لپاره دعا کوم. (چک چکې شولې).

د استاد سياف نه وروسته پير سيد احمد گيلاني په مختصره توگه وويل څه چې رئيس صيب (بناغلي کرزي) وويل هغه بايد په موافقه راشي او موږ يې تائيدو او د خلکو عزت او آبرو بايد وساتل شي.

ورپسې محمد يونس قانوني خبرې وکړي او وويل: از جناب رئيس جمهور افغانستان تشکر، سر مسائل بسيار مهم ابتکار مشورت نمود، با همه احزاب، مشران جهادی، رئيس صاحب گفت که بسيار خوب است که مشوره کنيم تصميم گيری مربوط پارلمان است، تعهد جامعه بين المللی برای بازسازی و دفاع افغانستان، بحیث یک افغان آزاد، ما دوام متعهد جامعه بين المللی را می خواهيم و بيدون کومک آن ها نمی توانيم که جامعه خود را آباد کنيم و خاصتاً از امريکا شکر گذار هستيم بخاطر حمايت عليه تروريزم، به حضور نپروهای نظامی دنيا بايد تنها تکیه نه کنيم و با ملت بايد اتکا کنيم اگر ما می خواهيم که متکی به خود باشيم بايد اردوی ملی و پوليس ملی خود را جور کنيم به کومک و پشتيبانی جامعه بين المللی، اگر مشکل اقتصادی داريم ما می توانيم که به شکل جلبی عسکر بگيريم، حضور نپروهای خارجی مربوط به پارلمان است و نماينده های ملت افغانستان بايد تصميم بگيرد.

د محمد يونس قانونی دخبرو نه وروسته د وحدت ملي د حزب مشر حاجي محمد محقق خبرې وکړي او وويل: دفع کمونيزم محصول قربانی مردم افغانستان بود گرچه جهان کومک کرده حالاً که به طرف آرامی ميرويم قانون اساسی داريم و رئيس صاحب (بناغلی کرزی) که امروز مشوره کرده از ايشان تشکر می کنيم گرچه وظیفه دولت است و با ما

مشوره کرده تشکر میکنم از خاطر که حکومت منتخب است تا دایر شدن پارلمان حق دارد. ما که پارلمان داریم، چند ماه بعد تصمیم می‌گیرد. ما از دنیا گدایی نمی‌کنیم، آنها رسالت انسانی دارد که با ما کمک کند، دنیا به اساس فیصله سازمان ملل متحد اینجا است و فیصله های بن، پس حضور شان قانونی است، بعد از پارلمان ما هم ضرورت به قوای خارجی و کمک ملل متحد را ضرورت داریم و باید ما از دنیا تقاضا کنیم که باشد در افغانستان، کمک های اقتصادی، سیاسی و نظامی کند و این حکومت صلاحیت و قانونیت دارد.

د حاجی محمد محقق د خبرو نه وروسته د هر ولایت نه یو یو کس په استازیتوب وغریده.

د لغمان ولایت نه مولانا قیام الدین کشف وویلې چې دا د اسلام سره سم کار دی چې مسلمانان سره مشوره کوي، کومې خبرې چې ولسمشر زموږ مخې ته کیښودې یو شمېر سوالونه یې حل کړي دي. یوه مشوره داده څه چې زموږ دین ته ضرر رسوي هغه نه شو منلای او بیا استقلال او ملي حاکمیت مهم دی، په هره ساحه کې موږ پنځه قدمه په خپل سر نه شو اخیستلای فلهدا موږ د نړیوالې ټولنې مرستې ته په هره ساحه کې ضرورت لرو. د ۱۱۰ (۲۸) ماده د قانون اساسي به عملي کېږي وروسته د پارلمان نه.

ناصر جمال د سمنگانو ولایت نه وویل چې عامل د ټولو بدبختیو خارجي مداخلات دي، مولوي شهزاده شاهد د کنړ نه وویل چې د

---

۲۸-داساسي قانون ۱۱۰ ماده د لوي جرگې په هکله ده چې وايي: لويه جرگه دافغانستان د خلکو دارادي ترټولو ستر مظهر دی.

افغانستان مسائل په مشورو ختم شوي نه په زور اوس چې منتخب حکومت لرو موږ په دې اعتماد لرو چې د افغانستان په څېر به کار کوي. داود اکبری د باميانو ولايت نه وويل چې دا يو سنت دی چې منتخب حکومت تل په مسائلو کې دخلکو نه مشوره اخلي نن چې منتخب حکومت د نړيوالو قواؤ د شتون په هکله له موږ نه مشوره اخلي نو د دې حکومت د فيصلو تائيد کوو ځکه چې موږ اردو ملي نه لرو نو د دوی سياسي حضور غواړو.

حاجي گل احمدزی د پاکستان د مهاجرو په استازيتوب وويل چې موږ کله نړۍ پرېښودو افغانستان کې وينې توی شوې کومه فيصله چې ولسمشر کرزی کوي هغه د ملت فيصله ده او موږ يې تائيد وو.

وکیل غلام سخي د نورستان په استازيتوب او سيد حسين فيضاني د سرپل د خلکو په استازيتوب هم د ولسمشر د خبرو تائيد وکړو.

د پنجشېر نه مولوي حبيب الله وويل چې: ما در هر ملک سه مرزداريم، جغرافيو، عقيدوی و ناموس و عزت، در صورتیکه به قواي خارجی ضرورت است اين تضمين را که مې دهد که تجاوز به اين مرزهای مانه شود اين همه بدبختی ها چرا؟ زیرا که بېرونی ها مداخله کرده، دنيا بايد مداخله نه کند و ما با ملت خود متکی بمانيم.

د لوگر د ولايت نه مېرصیب هم د کرزي صیب د خبرو تائيد وکړو.

داکتر نوشابه شهاب د غور د ولايت په استازيتوب وويل چې موږ بايد د ملت منافع په نظر کې ونيسو او خارجي کومک بايد په همدې خاطر وي او د اساسي قانون په اساس.



د بغلان ولايت په استازيتوب ملا شېر محمد وويلې ترڅو چې كله موږ د اردوى ملي او پوليس ملي خاوندان شولو نو بيا دې خارجي قواوې ووځي تر هغه وخته موږ خارجي قواوې ته اړتيا لرو.

د زابل ولايت نه څارنوال نظر محمد هم د ولسمشر د خبرو تائيد وكړ. د خوست ولايت په استازيتوب محققه سائره شريف د ولسمشر كرزى د خبرو تائيد وكړ او وويلې چې كومكونه بايد د دولت له لارې كنترول شي چې ضايع نه شي. د فراه ولايت نه وكييل عبدالصمد وويل چې د نړيوالو قواوې او امريكا موجوديت د افغانستان په خبر دي. حاجي ناصري د غزني ولايت په استازيتوب زياته كړه چې د افغانستان د ملت ارزو امنيت، اقتصادي او نظامي استقلال دى او دا اروز چې د هرې لارې تامين كېداى شي موږ هغه غواړو او موږ د ولسمشر حمايت كوو ده وويلې چې ولې استاد رباني په دې مجلس كې نه شته دى نو كرزى صيب ورته وويلې چې هغه په خارج كې دي.

د پكتيا ولايت نه ډاكټر اكرم خپلواک هم د ولسمشر كرزى د خبرو تائيد وكړو. د كندوز د خلكو په استازيتوب حكيم سالم وويل چې ما فكر كاؤ چې دا جلسه به د ناندریو جلسه وي خو چې ولسمشر خبرې وكړې ټول يې تائيدوى او دا دافتخار ځاى دى چې ټول همونوا يو. د ننگرهار ولايت نه ملك نظېر، د ميدان وردگ ولايت نه حاجي صيب محمد، د نيمروز ولايت نه امان الله عابد، د پروان د ولايت نه عبدالواحد عايل، د بلخ د ولايت نه محمد گل يونسي، د دايكندى د ولايت نه صادقي زاده، د پكتيكا د ولايت نه وكييل حاجي سرور، د بدخشان د ولايت نه مېر بهادر، د كندهار د ولايت نه خالد پښتون، د هلمند ولايت نه حاجي سيد عمر آغا، د اورزگان ولايت نه عبدالعزيز آغا، د فارياب د ولايت نه وكييل

محمد طارق، د جوزجان د ولايت نه وکیل عبدالحي یاسین، د بادغیس د ولايت نه مولوي نظام الدین، دهرات د ولايت نه مولوی جمعه خبرې وکړي او د جمهور رئیس کرزي د خبرو تائید وکړ او زیاده تره په دې نظر وو چې بسایې نهایی فیصله باید پارلمان وکړي. د کابل ولايت په استازیتوب انجینر احمد شاه احمدزي خبرې وکړي او وویل چې شکر گزار یم چې د مشورې مجلس دی، هغه کارونه چې په جرگو او مشورو کېږي جنگ ته ضرورت نشته دی نو دا سلسله باید باقی وساتل شي، نړۍ باید د افغانانو د احسان مرهون وي او خپل فلسفي او کلتوري فعالیت باید ونه کړي ځکه افغانستان عقیدتي هېواد دی، افغانان باید خپل وطن ته راشي، وحدت ملي باید قایم شي ځکه بې له دوی امنیت نه شي راتلای. هغه کسان چې دولت ته مزاحمت ایجادوی باید راوغوښتل شي.

د تخار د ولايت نه مېرولي خان وویل چې زمونږ وطن روسانو خراب کړي نولي تری جنگي غرامات یا تاوان نه اخلی او حتماً باید شل میلیونه ډالر کومک وکړی.

د ټولو د خبرو نه وروسته ولسمشر کرزي د خبرو نچور تکرار کړ او وویل چې موږ دنړیوالې ټولنې همکاري ته ضرورت لرو، د افغانستان استقلال، عزت، دین او نوامیس باید وساتل شي، اجباري عسکري او د خارجي قواؤ د شتون دوام د پارلمان کار دی چې تصمیم ونیسي. پېشنهادات دادی:

- ۱- د جهان مرستې ته افغانستان ضرورت لري زموږ د قانون، دین او استقلال خیال باید وساتي.
- ۲- دنیا دې موږ ته خپل بندیان تسلیم کړي او بې اجازې دي عملیات نه کوي.

دا ستاسې نظريات به ولرم خوزه په يوه ټکي کې د تاسې سره اختلاف لرم چې مورځ خپل استقلال په خپله ساتو ، دنيا که وي او که نه وي ، کومک کوي او که نه يې کوي ، مستقل يو ولې غريب يو او بايد په خپلو پنبو ورديرو ، شيطانک ها را از خاک ما بند کند ، مداخلات بېرون را در افغانستان نه ماند ، خداوند به آن ملت سروري نه داده که تقدیر خویش را خودش ننويست.

د دې خبرو نه وروسته د جرگې مراسم په رسمي توگه پای ته ورسيدل.

د بغلان، سمنگان او بلخ ولایتونو ته د جمهور رئیس مرستیال

کریم خلیلي سره کاري سفر

۲۰۰۵م کال د مې د میاشتې ۱۲-۱۸مې نیټې پورې

۲۶-۲۸ د ثور میاشت ۱۳۸۴ کال هـ ش

د مې د میاشتې په پنځلسمه نېټه د کورنیو چارو وزیر علي احمد جلالی راته وویلې چې د جمهوري ریاست مرستیال کریم خلیلي دکابینې د ځینو غړو سره د بغلان، سمنگان او بلخ ولایتونو د کارونو د ارزیابۍ په خاطر سفر کوي نو د کورنیو چارو وزارت نه باید زه ورسره لاړ شم. د دوشنبې په ورځ چې د مې د میاشتې شپاړلسمه نېټه وه سهار مو د کابل نه حرکت وکړ چې د سالنگ نه تېریدو نو زموږ د کاري سفر کاروان د موټرو تعداد چې اکثره یې لیندکروزی او نوې پرادو موټرې وې تعداد پنځه ویشته شاوخوا ته ورسیده او کله چې د سالنگ نه تېر شولو نو زموږ د موټرو تعداد تر اویا موټرو هم زیات شو چې له مانه یې بیا حساب غلط شو. د مخابراتو وزیر محمد معصوم ستانکزی او زه چې په یوه موټر کې ناست وو او قصې مو کولې نو ما ورته وویلې چې دا کاري سفر نه دی بلکې یو نمایشي سفر دی چې سیاسي ملحوظات لري ځکه چې دا د ۲۰۰۱م کال نه را په دې خوا د کریم خلیلي لومړی سفر و شمال ته. بل دا چې ولس دا دومره لیندکروزې گوري نو دا په خلکو بڼه نه لږېږي او دخلکو اعتماد په مرکزي حکومت نور هم کمېږي ځکه چې دوی به دا فکر کوي چې مرکزي حکومت ټولې پیسې په دې لیندکروزو او په کابل کې د خپلو ځانونو لپاره حیف او میل کوي. په کاري سفر کې باید ډېر محدود غړي وي چې کارونه صحیح بررسی کړي.

خو په هر حال د خنجانو په سیمه کې د ښوونځیو زیات شاگردان او محلي سپین رېبري زموږ د کاروان هرکلي ته ولاړ وو خو جناب خلیلي صیب ورته نه ودریده او همداسې د لاس په خوزولو ترې تېر شو. ستانکزی صیب او ما سره وویل چې دا ښه کار ونه شو او باید دوی ته ودریدلي وای.

د کیلگي په سیمه کې چې زیات هزاره هلته میشت شوي وو هم د هر کلي لپاره ولاړ وو او خلیلي صیب وربنکته شو او څو شیبې یې هلته توقف او دخلکو سره یې روغ پر وکړ. د کیلگي له دمې نه وروسته د غرمی نه لږ د مخه پلخمري ته ورسیدو او په جامع جومات کې مو دخلکو سره ولیدل.

یو تن د حاجي محمد داود په نامه ډېر جامع وغږېده، په سیاسي، امنيتي او بیارغونې په مسائلو یې او د خلکو په مشکلاتو یې هر اړخیزه رڼا واچوله. ورپسې د بغلان والي جمعه خان همدرد خبرې وکړې او وویلې: موږ تصور درلوده چې تاسې به څو ورځې دلته تېرئ او د دولتي ادارو کار و کیفیت او مشکلات به د نږدې نه گورئ خو دا چې تاسې ډېر لږ وخت لرئ چې دلته یې تېر کړې نو زموږ مشکلات دا دي چې د باز سازی (بیارغونې) په ساحه کې دلته کم کار شوی دی، مخکې (پخوا) چې موږ به چېرته تلو خلکو سلاح او مهمات غوښتل خو اوس مکتب او بیارغونې پروژي غواړي، په ولسوالیو کې ودانۍ نشه دي او موږ مخابراتي اړیکي ورسره نه لرو. PRT و عدې راکوي خو تراوسه پورې څه یې نه دي کړي، دلته (بغلان کې) نسبي امن شته دي خو متأسفانه چې د مرکز نه (کابل نه) گوتې وهل کېږي، د مرکز نه د ولسوالانو په تقرر اصرار کېږي خو د ولسوالانو ښه او بد موږ پېژنو، کابینه له موږ سره همکاري نه کوي،

باید زموږ په کارونو کې مداخله ونه کړي، یو وزیر باید موږ ته خپل او خپلوان مقرر نه کړي خلکو زما د تقرر پر بڼه استقبالی کړی خو همداسې موږ نه د کار انتظار هم لري.

ورپسې د بغلان ولایت د کلیو د پراختیا رئیس په خپلو کارونو رڼا واچوله: په دې سفر کې د کورونو او ښار جوړولو وزیر انجینر محمد یوسف پښتون هم له موږ سره وو.

د دوی د خبرو نه وروسته استاد محمد کریم خلیلي وویل: من از طرف خود و همراهانم تشکر میکنم که با شما میبینیم، غرض از آمدن ما هم خبرگیری و هم چنین رسیدگی به اداره بود، مشکلات مردم زیات است و بازسازی کند است، آنچه که مهم است مرور اجمالی به وضعه و اداره می کنیم ارتباط مرکز با ولایت باید هماهنگ باشد و هم ارتباط ولایت با ادارات و مردم باید همنوا باشد، ما حاکم نیستیم بلکه نوکر و خدمت گذار مردم هستیم، نقص در مرکز است و هم در ولایات، امروز مردم از حکومت ما ناراض است و این نارضایتی به اوج رسیده و مخالفین حکومت از این سوا استفاده می کند، پس چطور اداره را به سوی اصلاح به پیش ببریم. در سه روز، ولایت که یک سلسله مشکلات و پیشنهادات دارد کتبی بدهد و راه حل اش را نیز بدهد و هم یک لست روسای ادارات با درجه تحصیلی و ترکیب قومی بدهد، ما باید خود را قانون مند بسازیم و صفحه نو باید واز کنیم، این عصر از هر کس تقاضای جدید می خواهد و خود را باید عیار کنیم.

موږ گورو چې د بغلان د والي او د ولسمشر د مرستیال د خبرو ترمنځ څومره تفاوت موجود دی او د ادارې د نه همغږۍ همدا بڼه نمونه ده. د استاد خلیلي د خبرو نه وروسته د کورونو او ښار سازی د وزارت وزیر

انجینر محمد یوسف پښتون وویلې چې مشکل په افغانستان کې د صحیح ادارې پرسونل نشتوالی دی هغه څوک چې دپرش کاله پخوا لسانسه یا تحصیل یافته وو مگر د اوسني نړۍ د پرمختګ سره د دوی تحصیل ډېر فرق کوي نو زیات تعلیم او تربیه ته ضرورت دی.

ددې نه پس محمد معصوم ستانکزی چې د بي وسلې کولو د کمیسیون مرستیال هم و ، خبرې وکړي او ویې ویلې چې تراوسه یوازې شل په سلو کې سلاح او مهمات جمع شوي او په سلو کې ۸۰ سلاګانې نه دي ټولې شوي چې دې وسلو یو اجتماعي مشکل رامنځ ته کړی دی ، د ائتلاف قواوې هر چپرته ځې او د خلکو کورونه تلاشي کوي او سلاوې پیدا کوي چې دا ښه کار نه دی ، ددې لپاره چې دا سلاوې راټولي شي نو باید په هر ولایت کې کمیسونونه د وسلې د راټولو لپاره جوړ شي چې په هغه کې افغاني او نړیوال امنیتي اداره د یوناما په شمول باید برخه ولري ترڅو د بي وسلې کولو پروسه چټکه شي که دا سلاح ژر راټولې نه شي او صحیح تدابیر ورته ونه نیول شي نو د بغلان ولایت د باجګاه د سیمې په شان ناورین به رامنځته کړي. د بغلان ولایت د باجګاه په سیمه کې د مهماتو یو ډیبو یې انفجار کړي و چې ډېر کسان په کې مړه او ژوبل شوي وو.

د بغلان نه په همدې ورځ د ماښام په شپږو بجو د سمنګانو ولایت مرکز د ایبک ښار ته ورسیدو چې ګڼ شمېر محلي سپین رېږي او مشران او د مکتب زده کوونکي د سمنګانو ولایت دوالي غلام حسین شفق په شمول په دې ناوخته کې هر کلي لپاره ولاړ وو. د سمنګانو والي وویل چې د سمنګانو ولایت هم په تېرو څو لسيزو کې تخریب شوی او د دی ولایت د ادارو دروازې د مرکز د عالي رتبه هټیت د غړو پر مخ بېرته دي او هر ډول بررسیې چې دوی غواړي کولی شي.

ده وويل: كه ولايت مامورينو د قوانينو مطابق خپل كارونه سرته رسولي وي بايد مكافات شي او نه يې وي رسولي نو بايد مجازات شي. د سمنگانو والي زياته كړه چې ۹۵ زره هكتاره ځنگلات لرو خو ددې ځنگلاتو د حفاظت لپاره تراوسه پورې يو بايسكل هم چا نه دي وركړی همدا شان يوه بوجی سره يا تخم هم دې ولايت ته چا نه دي وركړي او موږ ۲۴۸۰۰ هكتاره زراعتي ځمكه لرو خو دريمه حصه يې هم د اوبو دنشتوالي له امله نه ده كرل شوې او حتی د اييک په بناړ کې د څښلو اوبو هم يو لويه معضله ده نو د يو بند جوړول نهايت ضروري دي.

ورپسې استاد خليلي خبرې وکړي او وويلې چې حکومت د خلکو خدمتگار دی او دا د ولسمشر نظر دی او موږ نوکران يو که چېرته مقاومت د افغانستان نه وي نو د افغانستان وضع به د عراق نه هم بدتره وي.

په همدې ماښام راته د جلالی صیب یا ورجنرال گل آغا روحاني تيلفون وکړ چې يوه ايتالوي ښځه د شهرنو نه چا تښتولې ده. (۲۹) شپه مود والي په کور کې تېره کړه چې خليلي صیب، ستانکزی صیب، پښتون صیب او زه هلته پاتې شولو او نور مېلمانه په بناړ کې د مختلفو کسانو سره تقسیم شول ځکه چې د اييک په بناړ کې کوم غټ هوټل يا

---

۲۹-دغه ښځه Clementina Contoni نومیده چې د Care International په دفتر کې يې کار کاوه او وروسته معلومه شوه چې دانشځه د تيمور شاه په نامه د يو مشهور غله له خوا تښتول شوې ده، تيمور شاه د خليل ځداران د زوی حفيظ الله ځداران په تښتولو او وژلو کې هم لاس درلوده چې وروسته تيمور شاه ونيول شو، د اعدام حکم پرې وشو خو کله چې دی د پښځلسو نور کسانو سره چې هغوی هم په اعدام محکوم شوي وو، په ۲۰۰۷ ميلادي کال کې پلچرخي زندان ته څيرمه د اعدام ځای ته وړل کيده په داسې حال کې چې د نوموړي لاسونه تړل شوي هم وو، د پوليسو د منگولو څخه په تښتونه بريالی کيږي او باقي نور کسان اعداميږي او دی تراوسه ازاد گرځي داسې ويل کيده چې دنوموړي په خلاصون کې دپوليسو او جيگپوړو چارواکو لاس درلوده.



مېلمستون نه و. د سهار چای مو د جهادي فرقې قوماندان احمد خان سره وڅښه چې ډېر زيات مصرف يې کړي و. قسم قسم کبابونه، فرنی، ماسته او وچې ډوډۍ چې په پخوانيو ښايسته گردنر لوبښو کې تيار کړي وو. خليلي صيب، د سمنگانو والي او زه چې په يوه غوري ناست وونو ما دخليلي صيب نه پوښتنه وکړه چې دا مصارف د حکومت دکوم باب او فصل نه ورکول کېږي؟ د سمنگانو والي شفق وويل چې ماته معلوم دي يعنې مطلب يې دا و چې د نامشروع لارې نه يې پيدا کړي دي. دچای نه وروسته د ولايت مقامت ته راغلو او د مامورينو سره مو وکتل. د سمنگانو والي د مسلح قوماندانانو نه سر ټکاوه او وويلې چې محاکم ډېر غېر فعاله دي او حتی په يوه ولسوالۍ کې فعاله محکمه نه شته دی ده وويلې چې يو غل مو چې د فېروز چونتیه په نامه و، ونيوه او مکرر مجرم و چې د هغه دنيولو نه وروسته ټولې غلاوې ورکې شوې خو اوس څارنوالۍ بېرته هغه پرېښودلی دی او آزاد په بازار کې گرځي او پوليس هم هغه اوس نه نيسي ځکه چې بېرته يې قضا او څارنوالي خوشي کوي.

په ولايت کې مامورينو سره د کتنې وروسته سمنگانو کې تخت رستم او د هغه د ښار گوټي نه چې تاريخي ځای دی کتنه وکړه او ددغه ځايونو د کتنې نه وروسته مو د مزار شريف د ښار په لورې حرکت وکړ. د ستانکزي صيب سره په موټر کې يو ځای ناست وم چې ډاکتر فاروق وردگ راته تيلفون وکړ چې داودزي صيب ده ته ويلي چې د باميانو والي حبيبه سرايي د کرزي صيب سره کتلی او رئيس صيب امر کړي چې د داخله، ښار جوړولو او ماليه وزېران را وغواړه چې ددې سره وگوري او څه مشکلات چې لري هغه ورته حل کړي. ما ورته وويلې چې دا خبره د اداري پرنسيپ په خلاف ده چې دوی وزېران يو والي ته احضار او را وغواړي که

والي مشكلات لري نو مربوط وزېرانو دفترونو ته دي ورشي، ډاکتر فاروق وردگ هم زما خبره تائيد کړه او وويلې چې دی به بېرته داودزي صيب ته ووايې چې دا سمه نه ده.

په لاره کې زموږ کاري سفر په سياسي سفر بدل شو په لاره کې د وحدت د حزب زيات کسان هر کلي ته ولاړو او د بلخ والي استاد عطا محمد نور هم مخې ته راغلی و. لومړی مو د حضرت علي کرم الله وجهه د روضه زيارت وکړ او دهغه ځای نه د بلخ ولايت سالون ته لاړو ترڅو د خلکو سره وگورو.

استاد عطا محمد نور د هر کلي نه وروسته وويل چې مرکزي حکومت د بلخ په ولايت کې حاکم دی او د قانون نه څوک تېښته نه شي کولای ده وويل: مخکې د بلخ ولايت عوايد د څو قدرت لرونکي کسانو ترمنځ تقسيميدل خو اوس دا عوايد سل په سلو کې د دولت حساب ته تحويلېږي، پروسې کال ۵۲۰ ميليونه افغانۍ د دولت په حساب کې اچول شوي مگر سېکال د دولت عايد ۱۲۰۰ ميليونه افغانۍ ته رسيدلي دي، ده زياته کړه چې د بلخ ولايت لومړنۍ ولايت دی چې د اداري اصلاحاتو پروسه يې دلته عملي کړي ده.

استاد خليلي په خپلو خبرو کې هماغه خبرې چې په بغلان کې يې کړې وې بيا تکرار کړې، د ښار سازۍ او کورونو جوړولو وزېرو ويلې چې د ځمکو غصب يوه مهمه مسئله ده چې په لومړي درجه په کابل کې او په دويمه کچه په مزار کې د زور واکو کسانو له خوا ځمکه غصب شوي ده.

د ماښام ډوډۍ مو د بلخ دروازې سره نږدې د استاد عطا محمد نور په شخصي مېلمستون کې چې ډېر ښايسته يې جوړ کړې و خوږه. دغه سالون د امريکا د دولتي ودانيو د سالونونو نه هم ښه او لکس و چې په

تشابونو کې بنایسته جیکوزي لږیدلي وو سړي ورته حېران پاتې کېده چې په داسې غریب ملک کې دومره مصرف د کوم ځای نه کیږي. د چهارشنبې په ورځ چې د مې د میاشتې اتلسمه نېټه شي زه د دې هئیت نه جدا شوم او د بلخ ولایت د مرستیال بناغلي وحدت او د کورنیو چارو وزارت د ثبت احوال نفوس د رئیس مېر عبدالرحمن معقول سره یوځای د شولگرې ولسوالۍ ته لارم ترڅو د افغانستان د تحکیم ثبات د پروگرام له خوا د ولسوالۍ د ودانیو د جوړولو کارونه وگورم. د شولگرې د ولسوالۍ پورې د موټر په واسطه دوه نیم ساعته لار وه او د ولسوالۍ د ودانۍ کار مو ولیده چې په چټکۍ سره روان و او هم مو د خلکو سره په جامع جومات کې خبرې وکړې. د ولسوالۍ د لیدو نه وروسته بېرته د مزار مبار ته راستانه شولو.

په همدې ماښام راته د کورنیو چارو وزارت نه تېلفون وشو چې د هلمند په ولایت کې د USAID د کیمانیک د دفتر څلور کسه کارکوونکي او یو ډرېور مخالفینو وژلي دي او د دوی جنازې یې د پنجشنبې په ورځ چې د مې د میاشتې نولسمه نېټه کیږي د کندهار نه کابل ته انتقالولې چې د زابل ولایت د شاه جوی په سیمه کې بیا طالبانو د جنازو په دغه موټرو حمله کړې وه او شپږ کسه نور یې هم وژلي دي. موږ د پنجشنبې په ورځ ټول بېرته کابل ته وگرځېدو. دا وو زموږ د کاري سفر جریان.

## د پنجشېر د والي ضابط پهلول تقرر

۱۲ د ثور ۱۳۸۴

نن راته د پنجشېر ولايت نوي والي ضابط پهلول د بلني کارت راولپړه چې دی مقرر شوی او د ولسمشر د مرستيال احمد ضيا مسعود له خوا خپلې نوې دندې ته معرفي کېږي نو که تاسې هم راشئ. دده تقرر هم په داسې وخت کې وشو چې بناغلی کرزی صيب ایتالیا ته د پاپ ژان پال د بنځيدو مراسمو ته تللی و او احمد ضيا مسعود د ولسمشر د رياست د سرپرست په توگه دنده اجرا کوله او نوموړی د هغه له خوا وټاکل شو.

د ضابط پهلول د تقرر نه زه او نه د کورنيو چارو په وزارت کې څوک خبر و او رسماً ورته د دولت سرپرست رئيس د تقرر فرمان ورکړی و نو ما ورته وويلې چې زه پنجشېر ته ددې د معرفي مراسمو ته نه شم تللی او دا چې د ولسمشر معاون په خپله يې معرفي کوی دا د هغه کار دی. خو د څه مصروفيت له امله احمد ضيا مسعود هم ونه شو کړای چې پنجشېر ته لاړ شي نو بيا يې د مانه وغوښتل که زه يې معرفي کړم نو ما هم د معرفي کېدو نه ډډه وکړه ځکه زه لکه د واده د مراسمو په شان د کارت رالپړلو په ذريعه بلل شوی وم او دا ما د کورنيو چارو وزارت ته توهين گانه نو په خپله خبره ودرېدم او لاړ نه شوم. که يو والي په داسې شکل مقررېږي نو هغه به څنگه د خپل مربوط وزارت اوامرو ته احترام وکړي. دداسې واليانو د شايستگي دوه بيلگي ددی کتاب په اخره کې کتلي شي چې يو والي هم د تقرر پشنهاد پخپله کوی او هم احکام پخپله ورکوی او بل والي صيب د خپل د بندي کېدو امر پخپله صادر وي.

## د قاضي القضاة له خوا تېلفون ۱۴ ثور ۱۳۸۴ هـ ش کال

نن سهار راته د سترې محکمې ادارې رئیس تېلفون وکړ چې قاضي القضاة مولوي فضل هادي شينواری غواړي درسره خبرې وکړي. د تېلفون په ليکه د رخ کېدو نه وروسته راته شينواري صيب وويلې چې پرون يې د کرزي صيب سره خبرې کړي چې د قلعه فتح الله په سيمه کې د جمعيت العلماء يوه حويلې ده او هغه لپاره بايد امنيتي پوسته تشکيل شي. ده وويلې چې کرزي صيب راته وويلې چې د کورنيو چارو د وزارت امنيتي معين ضرار احمد مقبل سره وغږېږه چې امنيتي تدابېر ونيسي خو ما ورته وويلې چې زه مياخيل پېژنم او هغه ته به ووايم. په دغه وخت کې بناغلي مقبل تازه دامنيتي معين په توگه مقرر شوی و. قاضي القضاة صيب ته ما وويلې چې دا اسانه ده څه مشکل نه دی او زه به د کابل امنيه قوماندان ته ووايم چې هلته امنيتي پوسته واچوي.

که موږ دغه پورته موضوع ته وگورو چې د افغانستان د اجرائيه او قضائيه قواؤ مشران د يوې پوستې په اچولو چې دا اصلاً د مربوط حوزه په سطحه کار دی او ولې دوی خپل وخت په دومره وړو خبرو ضايع کوي. دا د سترې محکمې د ادارې څانگې کار دی چې د امنيه قومانداني سره اړيکه ونيسي او خپل مشکل ورته ووايي او يا رسمي مکتوب د کورنيو چارو وزارت ته راوړي او اجرات به وشي.

د ادارې د اصولو په اساس په کار نه ده چې د يو هېواد ولسمشر او قاضي القضاة دې په داسې وړو خبرو چې د يوې امنيتي حوزې د امریت پورې اړه لري ضايع کړي. د ادارې په لحاظ دې ته مايکرو منجمنټ

( Micro Management ) وايې يعنې ډېر واړه کارونه لويان کوي او اصلي کارونه چې ستراتيژيک مسائل دي پاتې کيږي او بالاخره داسي ادارې دناکامۍ سبب گرځي

## د کورنیو چارو د وزارت نه زما استعفا

کرزی صیب ما د ۱۹۸۷ کال نه را پدې خوا پیژنده ځکه په دغه کال د اگست په میاشت کې مور دواړه د اوه نورو افغانانو سره امریکا ته یو ځای رسمی سفر وکړ ترڅو د امریکا د مطبوعاتو، دولتي او غیر دولتي ادارو سره وگورو او د افغانستان د جهاد په هکله حمایت ترلاسه کړو. مور سره په دې سفر کې ښاغلي سردار روشن د ملي محاذ د تنظیم نه، ښاغلي حامد کرزی د ملي نجات د جبهې نه، ښاغلي محمد یعقوب شرافت د خالص د اسلامي حزب نه، ښاغلي انجینر محمد کریم د حرکت انقلاب اسلامي د تنظیم نه او ښاغلي سید فضل اکبر، ښاغلي حاجي سید داود، ښاغلي سید مسعود مجروح، ښاغلي زرغون شاه شینورای او زه د آزادو مطبوعات په استازیتوب په دې سفر کې ملگري وو. په هغه وخت کې زه د امریکا غږ راډیو محلي خبریال وم او دغه سفر چې د امریکا د فرهنګي مرکز له خوا برابر شوی و یوه میاشت یې دوام وکړ او بېرته چې پېښور ته راغلو نو مور ټولو سره ښې اړیکې درلودې خود حکومت سره د کار کولو موقع ماته جلالی صیب برابره کړه او څرنگه چې زما لومړی امر جلالی صیب و نو په دوه کالو کې ما یوازې یو ځلې د کرزي صیب سره دوه په دوه کتلي و او یو ځلي هم د جلالی صیب له خوا ولېږدول شوم چې د امریکا سره د ستراتیکي همکارۍ د راغونښتل شوې جرګې په اجنډا خبرې وکړم. ما په دوه کلونو کې دا غوښتنه نه وه کړې چې زه کرزي صیب یو په یو وگورم او یوازې په رسمي مجلسونو او محافلو کې به مو سره لیدل او یا په اصطلاح یوازې سترې مشي مو کوله ځکه چې ما ځانته دا حق نه ورکاؤ چې زه د کرزي صیب وخت ضایع کړم ځکه سلسله مراتب دا

ایجابولو چې زه باید خپل نظریات د جلالی صیب سره مطرح کړم او دا د هغه کار دی چې د دولت د رئیس سره یې مطرح کوي او کنه؟ کوم وخت کې چې ماته کرزي صیب په خپله وویل چې یو ځلې راشه تر خوزما په هغه پيشنهادونو وغږېږم چې ما انجنیر صیب ابراهیم ته ورکړي و خوزما د وار وار غوښتنې سره ماته د کرزي صیب د لیدو زمینه برابره نه شوله.

په هر حال کله چې جلالی صیب د کورنیو چارو وزیر شو د کابینې د یو وزیر (...) په قول ماته یې وروسته وویل چې په هغه وخت کې دی د کرزي صیب سره ناست و چې مارشال فهیم تازه د روسیې نه راغلي و او د روسیې مشر ولادیمېر پوتین سره یې لیدلي و نو کرزي صیب ته یې وویل چې پوتین ده ته ویلي و چې د جلالی صیب حمایت امریکایان ددې لپاره کوي چې گوندې دی به یو ورځې د کرزي صیب ځای نیسي.

زما په اند کرزي صیب همیشه کونښن کاوه چې په یو شکل د اشکالو د جلالی صیب د محبوبیت مخه ونیسي ځکه دی د کورنیو چارو په وزارت کې ډېر مؤفقه و او د خلکو په منځ کې شهرت یې ورځ په ورځ زیاتېده.

کله چې په ۲۰۰۴م کال کې د جمهوري ریاست لپاره دکاندیدو شپې او ورځې نږدې شولې دسرچوک داسې آوازي وې چې گوندې جلالی صیب هم جمهوري ریاست ته ځان کانديدوی او زما په اند دا آوازي هغه چا خپرولې چې غوښتل یې د جلالی صیب او کرزي صیب ترمنځ فاصلې پیدا کړي ځکه د کورنیو چارو په وزارت کې چې زه له یوې خوا د جلالی صیب ملگری او له بلې خوا مرستیال وم نو هېڅکله یې ماته حتی د اشارې په توگه هم نه وو ویلي چې دی غواړي ځان کانديد کړي.

یوه ورځ محمد اسمعیل یون او لطف الله مشعل زما دفتر ته راغلل او وویلې چې بیرون تېنګه آوازه ده چې جلالی صیب ځان کانديدوی خو ما



ورته وويلې چې دا دروغ ده. يون صيب زه هم په شك کې واچولم او وويلې چې تاته به يې نه وايې او دا خبره بالکل صحيح ده نو ما ورته وويلې چې تاسې زما په دفتر کې انتظار وکارئ او زه به د جلالې صيب سره وغږېږم. کله چې د جلالې صيب دفتر ته ورغلم او ورته ومې ويلې چې دا خبره رښتيا ده او کنه چې ځان کانديدوي ځکه بېرون داسې آوازې دي، جلالې صيب راته وويلې چې خپل کار دي کوه دا هسې آوازې دي او زه ځان نه کانديدوم. زه بېرته خپل دفتر ته راغلم او يون ته مې وويلې چې دا هسې آوازې دي او جلالې صيب ځان نه کانديدوي.

کله چې د ۲۰۰۴م کال د اکتوبر په ټاکنو کې کرزی صيب د ولسمشر په توگه انتخاب شو نو جلالې صيب او ما فکر کاوه چې گوندي اوس به کرزی صيب د جلالې صيب د پلانونو او کارونو پوره حمايت کوي ترڅو اداره او امنيت ښه شي خو په عوض ددې چې حمايت يې وکړي کرزي صيب او د هغه ځينو کسانو داسې آوازې خپرې کړې چې جلالې صيب د خپل پاسپورټ نه نه تېرېږي او کرزی صيب ددې په عوض اسعميل خان د کورنيو چارو د وزير په توگه ټاکي او دا کونښن يې هم کاوه چې د کورنيو چارو وزارت کارونه د شعاع لاندي راولي.

يوه ورځې ما د جلالې صيب نه پوښتنه وکړه چې کرزی صيب ولې داسې کوي ځکه چې دی خو اوس انتخاب شو نو بايد چې زموږ کارونه وستايي او پوره حمايت وکړي ترڅو په هېواد کې اداره او امنيت بهتر شي. جلالې صيب راته وويلې چې زه هم نه پوهېږم او يو څو مياشتې نور هم صبر کوم که په ښاغلي کرزی صيب کې بيا هم څه تغېر رانغی نو بيا به وظيفه پخپله پرېږدم ځکه زه د راتلونکو پنځو کلونو لپاره هره ورځ دده

سره لانجې نه شم کولی. په دې توگه دجلالي صيب د دندي د پريښودلو  
اوازي به کله سرې او کله تودې شولي.

د ۲۰۰۵ م کال د مارچ د مياشتې په څلورمه نېټه چې د جمعې ورځ وه  
ماسپښين په خپل دفتر کې ناست وم او په خپلو دوه مقالو باندې مې کار  
کاؤ چې په سویدن کې يې د مارچ په لسمه او يولسمه نېټه په يوه  
کنفرانس کې چې د افغانستان په هکله د سویدن د کميټې له خوا جوړ  
شوي و ولولم نو لطف الله مشعل راته تيلفون وکړ چې اسمعيل يون او  
ډاکټر محمد اکرم خپلواک د کرزي صيب سره کتلي او هغه ورته يو عاجل  
پيغام ورکړ چې جلالي صيب سره وگوري نو ما ورته وويلې چې د وزېر  
صيب يا ورگل آغا ته تيلفون وکړئ چې وخت ورکړي ځکه هغه په کور کې  
دی. پيغام داوه چې کرزي صيب وايي که جلالي صيب د خپل تابعيت نه  
تېر نشي نو د هغه پر ځای په اغلب گمان اسمعيل خان تعينوي او همدا نن  
بايد بېرته احوال کرزي صيب ته يوسي، ددې نه دمخه کاوون کاکر هم  
ماته تيلفون وکړ چې غواړم عاجل درسره وگورم نو ما ورته وويلې چې  
مازديگر په پنځه بجو دفتر ته راشه او د نږدې نه به خبرې وکړو، ددې نه  
دمخه ما جلالي صيب ته وويلې چې د خليل زاد، پاچا او د کرزي صيب د  
شاوخوا کړيو نه داسې آوازي دي چې گوندي ستاسې پر ځای بل څوک  
مقرر وي خو هغه راته وويلې چې دا صحيح نه ده تر څو چې زه استعفا ونه  
کړم بل څوک نه مقررېږي.

دوه اونۍ دمخه هم داسې آوازه شوله چې گوندي انجينر محمد ابراهيم  
سپين زاده يا زلمي رسول د کورنيو چارو د وزېر په توگه تعينېږي خو  
جلالي صيب بيا دا آوازي رد کړي.

دا آوازي ټولې ددې په خاطر وي چې د جلالې صيب شهرت ته صدمه ورسوي او يا دا چې دې ته مجبور کړي چې بالاخره استعفا وکړي. کله چې کاوون کاکړ مازديگر زما دفتر ته راغی نو څرنگه چې زه د موضوع نه دمخه خبر وم نو ماته يې وويلې چې څه خبرې دي ما ورته وويلې چې خبرې خو په ارگ کې دي او داسې آوازي دي چې اسمعيل خان د جلالې صيب پر ځای مقررېږي، کاوون کاکړ چې په پارلماني چارو کې د ولسمشر سلاکار وو وويل چې هو! ده وويلې چې دوه ورځې دمخه ما بنام زه کرزي صيب ته ورغلم او ورته ومې ويلې چې نن درته د زړه خبرې کوم او رسمي خبرې نه دي. کرزي صيب وويلې چې سمه ده. کاوون وويلې چې ډاکتر زلمی رسول هم ناست و نو ما ورته وويلې چې ته اوس اسمعيل خان راولې او ددې دمخه دي جنرال دوستم هم راوسته داخلک به څه وايې ځکه چې دا کارونه دهغه وعدو خلاف دي چې تا په ټاکنو کې د خلکو سره کړي دي او ويلي دي و چې جنگسالاران به زما په کابينه کې نه وي بل دا چې نړيواله ټولنه به څه وايې؟ کرزي صيب وويلې چې د نړيوالې ټولنې په سر کې امريکا ده او هغه څه نه وايې نو ما ورته وويلې چې يوازې امريکا نه ده ملل متحد، داروپا اتحاديه او د بشر د حقوقو ادارې ټولې ددې تعيناتو پر ضد دي نو کرزي صيب راته وويلې چې قانوني څنگه دی؟ نو ما ورته وويلې چې دا به ډېر ښه پرمختگ وي يعنې مور بېرته په شاران يو.

ما کاوون ته وويلې چې رئيس صيب ته ووايه چې دلته د کورنيو چارو په وزارت کې يو ټيم چې نظام جوړول او د قانون حاکميت غواړي شپه او ورځ کار کوي او د جلالې صيب تر څنگ راټول شوي دي نو دوی د اسمعيل خان سره کار نه شي کولی. اول خو جلالې صيب بايد لار نه شي او

که هغه خامخا ځي نو داسې يو څوک بايد راوستل شي چې د کورنيو چارو وزارت دا ټيم ورسره کار وکړای شي. ماته کاوون کاکړ وويلې چې متبادل به څوک وي نو ما ورته وويلې چې د جلالی صيب متبادل مشکله ده چې پيدا کړي.

زه شخصاً ددې خبرو په اورېدو ډېر خفه شوم او په عين حال کې گيله هم راته پيدا شوله چې ولې جلالی صيب ماته د خپل تگ صحيح نېټه نه بنايې ځکه د هغه د تگ سره زمور سرنوشت هم تړلی دی. په هر حال ما بنام راته لطف الله مشعل وويلې چې موږ د جلالی صيب سره د هغه په کور کې وليدل او ټولو ورته وويلې چې ته بايد استعفا ونه کړې او حتی يون ورته وويلې چې ستا په تلو کې د ملت خبر نه شته دی. جلالی صيب وويلې چې د تابعيت مسئله مهمه نه ده زه ترې تېر يم خود کرزي صيب سره زه په نورو مسائلو اختلاف د نظر لرم د بيلگې په توگه چې گل آغا شېرزی يې بي زما له مشورې کندهار ته وليږه او يا نور جنگ سالاران چې ما لرې کړي دي، هغه دې يې په کابينه کې نيسي.

داهم صحيح خبره نه وه چې بناغلی کرزي صيب دا پيغام د بل چا په لاس جلالی صيب ته را ليرې ، ځکه جلالی صيب د کرزي ملگري، فعال او مهم وزېر و ، نو ځکه هر څه يې بايد په خپله ورسره مطرح کړي وای خو د دې معنی دا وه چې کرزي صيب هم غوښتل چې په يو شکل يو اشکالو د جلالی صيب د تگ او يا له پاسپورت څخه دنه تېرېدو او ازې خپرې کړي.

د مارچ په پنځمه نېټه د سهار په اووه نيمو بجو راته ډاکتر فاروق وردگ تيلفون وکړ او همدا مسئله يې را سره مطرح کړه او وويلې چې موږ کرزي صيب ته وويلې چې اسمعيل خان بايد په هېڅ صورت کې رانشي او هغه

دا ومنله خو که جلالی صیب نه وی نو په متبادل باید فکر وکړو او ښه به داوی چې کوم ماښام دواړه په گډه کرزي صیب ته ورشو او هلته به ورسره ډوډی هم وخورو او خبرې به ورسره وکړو، ما ورته وویلې چې دا زمینه په دوه درې ورځو کې برابره کړه ځکه په اتم د مارچ زه سویدن ته ځم خو دا زمینه برابره نه شوله.

دا آوازي درې میاشتي روانې وې بالاخره د جوزا د میاشتي په شپاړلسمه نېټه مازدیگر پنځه بجې جلالی صیب خپل دفتر ته راغی او زه یې وغوښتم او راته یې وویلې چې چاته مه وایه زه ددې میاشتي په اخره کې استعفا کوم ځکه نور نه شم کولای چې د کرزي صیب سره کار وکړم. مشکل د کرزي صیب سره دی ځکه چې ما جنرال دوستم، گل آغا شېرزی او اسمعیل خان د خپلو عهدو نه د زیات فشار او هلو ځلو سره لرې کړل خو ده بیا هغه راوستل او مقرر یې کړل او د کابینې پوستونه یې ورکړل.

لکه څنګه چې ما مخکې یادونه وکړه دا آوازي د څو میاشتي را په دې خوا روانې وې خو دا لومړي ځل و چې جلالی صیب ماته نېټه په گوته کړه. نو ما ورته وویلې دا چې تاسې کار نه کوئ نو د ما لپاره هم مشکله ده چې خپل کار ته دوام ورکړم نو زه هم خپله استعفا درکوم. جلالی صیب راته وویلې چې ته صبر وکړه. د جون د میاشتي په دیارلسمه نېټه مازدیگر راته جلالی صیب بیا یاده کړه که د ننگرهار د والي په توګه لار شې څنګه دې خوښه ده؟ ما ورته وویلې که چېرې ته دلته په وزارت کې په خپله وظیفه پاتې کیږې نو ماته موجوده دنده چې د اداري معنیت دی ښه ده او تر یو حده په خپله دنده کې مؤفق هم یم او که چېرې ستا تصمیم قطعي وي چې وظیفه پرېږدې نو بیا ښه ده چې ننگرهار د والي په توګه لار شم ځکه دا معلومه نه ده چې څوک به په راتلونکي کې د کورنیو چارو

وزېروي او آيا زه د هغه سره کار کولی شم او کنه؟ دا خبره همدلته پاتې شوله.

د جون د مياشتې په نولسمه نېټه سهار د جلالې صيب دفتر ته ورغلم چې د دفتري کارونو لپاره د اجراتو په هکله ترې هدايت واخلم نو بيا راته جلالې صيب وويلې چې ستا څه پروگرام دي؟ ما ورته وويلې چې د څه په مورد کې؟ هغه وويلې چې زه په دوه درې او نيو کې خپله دنده پريېدم، نو ما ورته وويلې چې مخکې خو ما درته ويلې و چې که ته په وزارت کې يې په هر پوست او يا دنده چې ته لازمه وگنې هغه به اجرا کوم ځکه چې تاسې ماته د يوه استاد او مشر ورور حيثيت لرئ او که تا د مانه دا غوښتنه نه وي کړې چې په حکومت کې کار وکړم نو ما هېڅ فکر نه کاوه چې زه به په حکومت کې کار کوم.

ما جلالې صيب ته وويلې چې زه فکر کوم چې کرزي صيب ستاسې د کار ستاينه ونه کړه نو زموږ خو دسره نه کوي. موږ خپله دنده په پوره ايماندارۍ، صداقت او د خپل وطن د خلکو د گټو په خاطر ترسره کړې او خاصاً زما کار او خدمت الله (ج) او تاسې ته او د کورنيو چارو وزارت مامورينو ته چې زما نږدې همکاران دي معلوم دی چې تر اخره سرحده پورې ما د صداقت او ايماندارۍ نه کار اخيستې او په دې فخر کوم که څوک دولتي دنده اجرا کوي او غواړي چې خدمت وکړي بايد چې پاکي ولري او که څوک غواړي چې پيسې پيدا کړي نو بيا ښه داده چې تجارت وکړي نو فکر کوم چې د ولايت په خاطر هم کوبنس مه کوه ځکه په دې نظام کې کار کول که په هره دنده باندي وي مشکله ده.

جلالې صيب راته وويل چې زه ستا په صداقت او ايماندارۍ کې هېڅ شک نه لرمه او داسې خدمت دې کړې چې واقعاً د توصيف وړ دی او تا

زما د بني لاس په حيث کار کړی او دا د ستاینې وړ ده. جلالی صیب زیاته کړه چې موږ خپل ژوند په خطر کې واچاوه او د ټولو جنایت کارانو، قاچاقبرو او ځاننو عناصرو سره لاس او گریوان وو او هېڅ نوع تشویق نشته بلکې زموږ پښې وهل کېږي نو په داسې اداره کې کار کول هېڅ معنی نه لري او ښه داده چې خپلې پښې وکارو او خپل ایماني او وجداني مسؤلیت مو تر یوه حده پوره ادا کړی دی.

د جون د میاشتې په درویشتمه نېټه چې د ۱۳۸۴ کال د سرطان دویمه نېټه شي د ډېر سوچ او فکر نه وروسته دې تصمیم ته ورسیدم چې باید استعفا وکړم ځکه چې د کورنیو چارو وزیر جلالی صیب هم اخري تصمیم ونيوه چې استعفا ورکړي، د جلالی صیب په قول د کرزي صیب دا خونبه ده چې اسمعیل خان د کورنیو چارو وزیر په توگه وټاکي خو د نړیوالې ټولني او په خاصه توگه د ملگرو ملتونو دفتر د هغه د ټاکنې سره مخالف دی ځکه چې کله اسمعیل خان د هرات نه تبدیلیده نو د یو شمېر مظاهره چیانوله خوا په هرات کې د ملگرو ملتو دفتر وسوځول شو او هغوی د دوی د دفترونو پر په اسمعیل خان اچوله، له بله پلوه د دولت په ټولو تعیناتو کې هېڅ معیار نشته او هم کرزي صیب خپل دوست او دښمن نه پېژني او یو قسم گنگ حالت دی.

جلالی صیب وویلې دا چې تاسې هم استعفا کوئ نو زما کرزي صیب ته مشوره همدا ده چې د پارلماني ټاکنو پورې باید بل وزیر ونه ټاکي او امنیتي معین ضرار احمد باید د سرپرست په توگه کار وکړي. په هر حال د کورنیو چارو د وزارت نه زموږ استعفاگانو دامعني درلوده چې دهغه کارونو تهداب چې موږ ایښی وو بېرته وران شي. البته د یو افغان په توگه ددې تهداب د خرابیدو ننداره ډېر ځورونکې ده ځکه

چې مورځو روږد ۲۰۰۵م کال د جولای د میاشتې نه را په دې خوا هره ورځ د افغانستان حالات مخ په خرابیدو روان دي. زما د استعفا متن په لاندې ډول وچې یو نقل زما لاسي لیکنه ددې کتاب په اخره کې مل دي:

جلالتماب محترم رئیس جمهور جمهوری اسلامی افغانستان!

اینجانب که از مدت اضافه تر از دو سال ابتدا بحیث مشاور وزارت داخله و بعداً بحیث معین اداری و مسوول پروگرام های ملی تحکیم ثبات افغانستان (ASP) تیم های بازسازی ولایتی PRT و صندوق و جهی پولیس (LOTFA) ایفای وظیفه مې نمودم، تحت نظر و رهنمای جلالتماب وزیر صیب داخله و ظایف محوله خویش را مطابق استعداد و توان خویش به طور احسن و صادقانه اجرا نموده ام که البته وزیر صاحب داخله و همکاران عزیز من در وزارت و حکومت از نتایج اجرات من قضاوت به خصوص خواهد داشت.

بنده بنا بر معاذ پر که دارم نمی توانم که وظایف محوله خویش را به طور احسن اجرا نمایم امید است که استعفا بنده را از تاریخ اول اسد ۱۳۸۴ منظور فرموده و امید است که شخصی دیگری را به عوض بنده تعیین نموده تا در این چند روزی که ایفای وظیفه مې نمایم وظایف خویش را برای ایشان تحویل و همکاری نمایم.

من در اخراج جناب شما و وزیر صیب داخله اظهار امتنان می نمایم و سپاس گذارم که برای بنده شرایط کاری را مساعد فرمودید تا در اعمار، بازسازی و امنیت افغانستان حصه گرفته و توانستم که به حد توان خویش به مردم افغانستان خدمت بنمایم.

به امید سعادت و پیروزی افغانستان

با عرض احترام



سید شاه محمود میاخیل معین اداری و مسؤل پروگرام های

ASP,PRT, LOTFA

جلالی صیب د مانه پوښتنه وکړه چې څه پروگرام دې دی نو ما ورته وویلې چې اوس خو هېڅ پروگرام نه لرم او وروسته به فکر کوم خو همدلته په افغانستان کې پاتې کېږم بیا یې راته وویلې چې ولې استعفا کوي نو ما ورته وویلې چې ستا علمیت او شناخت د کرزي صیب او هم د نړیوالې ټولنې سره د مانه د برزیات دی، دا چې تاسې ونه کړې شول چې د کرزي صیب نظر او یادکار په رویه کې تغیر راولې او یا ددغه گډوډیو مسېر ته تغیر ورکړې او نه هغه ستا د کارونو نه راضي دی نو زه خو په هېڅ صورت کې ددغه گډوډیو مخه نه شم نیولی. نو دا بهتره ده چې ځان د گډوډیو نه تر څنګ کړم او دا خو به څوک نه وايي چې د گډوډیو مخه نه شي نیولی نو ولې هسې مو څوکی اشغال کړي دي او علی الاقل د ملامتې نه خو به ځان وساتو.

جلالی صیب راته وویلې چې استعفا دلته پریږه او گورو به چې حالات او وضعیت کومې خواته ځي خو دا استعفا د منظوریدو یې راته هو او نه ونه وکړه. څنګه چې د جلالی صیب د دفتر نه راووتم نو نږدې همکارانو ته مې وویل چې ما خو استعفا ورکړه او اکثریت زیات خواشیني شول. د جمعې ورځ مې په کور کې د نورو ورځو په انډول آرامه تېره کړه ځکه چې نه مې د چا سره وعده درلوده او نه د وزارت د کارونو تشویش را سره و. څوکی او مقام چې څومره صلاحیت لري هماغومره مسؤلیت هم لري او آرامه ورځ مې په کور کې تېره کړه.

د ۱۳۸۴ کال د سرطان په څلورمه یعنی د شنبې په ورځ چې سهار د کورنیو چارو وزارت ته راغلم نو د جلالی صیب دفتر ته ورغلم او پوښتنه

مې ترې وکړه چې زما استعفا دې کرزي صيب ته ورکړه او کنه؟ جلالې صيب راته وويلې چې دا زما کار دی چې قبوله يې کړم او کنه؟ ما ورته وويلې که ته يې قبولې او که کرزي صيب خوزه نور کار نه کوم او چې وخت پوره شو نوزه هم. په همدې ورځ نن ماسپښين ما د ډاکتر فاروق وردگ سره په اداره امور کې وليدل او هغه هم خواهشيني و او راته يې وويلې چې هېڅوک ستا د کار نه سترگې نه شي پټولې او که څوک يې پټوي نو دا به جفا وي.

د سرطان په شپږمه نېټه د کرزي صيب ورور قيوم کرزي په وزېر اکبر خان کې په خپل کور کې مېلمه کړم چې د کنړ والي اسد الله وفا، په پارلماني چارو کې د کرزي صيب سلاکار کاوون کاکړ، د کليو او پراختيا د وزارت سلاکار ډاکتر عمر زاخيل وال، محمد اسمعيل يون او ډاکتر محمد اکرم خپلواک يې هم راغونښتي وو ترڅو ما په دې قانع کړي چې استعفا ونه کړم، ما ورته وويلې که جلالې صيب پاتې کېږي نوزه خپل کار ته دوام ورکوم خو د اسمعيل خان او يا امنيتي معين ضرار احمد د سرپرستۍ لاندې کار نه کوم که بل داسې څوک لکه زلمي رسول، محمد حنيف اتمري يا معصوم ستانکزي وزېر شي نو کېدای شي چې د هغوی سره کار وکړی شم نور نو ستاسې خوښه.

د سرطان په پنځمه نېټه راته د ملگرو ملتونو د خاص سرمنشي استازي مرستيالې امېره حق تيلفون وکړ چې که وزارت پرېږدې نو موږ تاته ښه پوست چې ستا په خوښه وي درکوو او وويلې چې زه د ملگرو ملتود سرمنشي د خاص استازي ژان ارنو سره هم غږيدلې يم او هغه هم موافقت لري. ما ترې مننه وکړه او ورته مې ويلې چې زه غواړم چې په دولتي چارو کې د يوناما د سلاکار په توگه يعنې Governance Advisor په توگه

وظیفه اجرا کړم نو هغې راته وویلې چې ستا دفتر به تیار وي او هر کله چې تا تصمیم ونیوه نو موږ درته هرکلی وایو.

څرنگه چې دا ما لپاره ډېره ښه او مناسبه دنده وه او په نړیواله کچه یې امتیاز را کاوه نو دې هغه متل سره سرخوړ چې وایې که د کرزي صیب د (پادشاهي) دربار وتړل شي نو د الله (ج) دربار خو نه دی تړل شوی او د کورنیو چارو د وزارت نه راته ښه دنده پیدا شوله. نو د سرطان په اومه نېټه ماسپښین ما بیا جلالی صیب ته وویلې چې زما د استعفا منظوري څنگه شوله. هغه راته وویلې چې دا استعفا خط زما په نامه ولیکه چې د مکتوب په ذریعه یې کرزي صیب دفتر ته ولېږم.

ما ورته د هماغه پخواني استعفا مضمون چې کرزي صیب په نامه مې لیکلی و په لږ تفاوت ولیکه او یوازې د اسد د اولې نېټې په ځای مې د سرطان شپاړلسمه نېټه د خپل کار اخري ورځ وټاکله ځکه چې ماته د ملگرو ملتو په دفتر کې بله ښه دنده پیدا شوله او وزیر صیب مې هم پرې خبر کړ. په همدې مابنام چې د جون د میاشتې اته ویشتمه نېټه وه، د اروپا اتحادیې ددغه اتحادیه رئیس د خدای پاماني د مراسمو لپاره مابنامنی جوړه کړې وه چې زه یې هم بللې وم، ورغلم چې د ملگرو ملتو مشر، زیاتو سفیرانو او د افغانستان د حکومت مشرانو او کابینې غړو په کې هم برخه اخستې وه چې څنگه زه د اروپایې اتحادیې د دفتر انگرې ته ورننوتم نو د ملگرو ملتو مشر ژان ارنو دمانه پوښتنه وکړه چې د جلالی صیب د تگ آوازه رښتیا ده او کنه؟ نو ما ورته وویلې چې د هغه نه خو خبر نه یمه خو ما نن استعفا ورکړه، نو ټول ډېر خوشیني شول او ورته ومې ویلې چې جلالی صیب هم ځي. په سبا یې د ملگرو ملتو مشر او د ائتلاف د قواؤ قوماندان جنرال کرل ایکنبري Gen. Karl. Eikenberry

او يو شمېر سفېران ټول د جلالې صيب كورته ورغلي وو او هغه يې بالاخره دې ته مجبور كړې و چې د پارلماني ټاكنو پورې بايد لار نه شي او كه استعفا هم كوي نو بايد د ټاكنو نه يې وروسته وكړي. كله چې وزېر صيب سبا ته خپل دفتر ته راغې نو د مانه خواشيني و چې ولې ما ددې د استعفا نېټه ونبودله ځكه دده لپاره دا دوى مياشتې نور كار كول سخت و.

په هر حال د جولای د مياشتې په اتمه نېټه چې د سرطان د شپاړلسمې نېټې سره برابر وه د پنجشنبه ورځ سهار زه او جلالې صيب د PRT اجرائیه کمېټې د مشرانو غونډې ته لارو نو د ايساف د قواؤ مرستيال جنرال Wachter وويلې چې وروستي تغيرات په حكومت كې او په خاصه توگه د پوليسو په ليكو كې مناسب تعينات نه وو چې دا د حكومت لپاره او هم د PRT په اعتبار او كارونو اغېز لري، د ائتلاف د قواؤ مشر جنرال ايکينبري وويل چې موږ بناغلی جلالې په دې قانع كړې چې د پارلماني ټاكنو پورې به استعفا نه كوي.

د PRT د مجلس نه چې بېرته د كورنيو چارو وزارت ته را روان وو نو ما جلالې صيب ته وويل چې نن زما دا استعفا د نېټې اخري ورځ ده او د شنبې د ورځې نه را په دې خوا نور زه نه راځم. جلالې صيب هم دا نه باور كوله نو ما ورته وويلې دا چې تاسې د ټاكنو پورې پاتې كېږئ ستاسې خوبه ده او تاسې لا استعفا نه ده ورکړې خو ما استعفا ورکړې او ټول خلک خبر دي او بېرته د استعفا اخستل بڼه کار نه دی او بل دا چې ما د ملگرو ملتو په دفتر کې ځانته بڼه کار پيدا کړې او د يکشنبې په ورځ مې ورسره وعده کړې چې درځم او هغوی ما هتله خپلو همکارانو ته په رسمي توگه ور پېژني.

بلاخره وزیر صیب خپل دفتر رئیس ته امر وکړ چې د ماسپښین په دوه بجو د وزارت رئیسان او لوړ پوړي چارواکي د وزارت سالون ته راجمع کړي ترڅو زما د خدای په امانی په مراسمو کې برخه واخلي.

په دغه مراسمو کې د کورنیو چارو وزیر جلالی صیب په تېرو دوه کلونو کې زما د کارونو ستایسنه وکړه او وویلې چې د معنیت اداري کارونو تر څنګ مې په نورو پروگرامونو کې لکه د پولیسو د وجهې صندوق، د افغانستان د تحکیم ثبات پروگرام او د ولایاتونو د بیا رغونې د تیمونو د همکارۍ دندې چې په غاړه درلودې په مؤفقتانه توګه پرمخ بیولي او د نړیوالې ټولنې اعتماد مې د کورنیو چارو وزارت لپاره د کومکونو په جذب کې ترلاسه کړي دي چې ددغه پروگرامونو د پلې کېدو له امله په لسګونو میلیونو ډالره کومکونه جذب شوي دي او زما تګ یې یوه لویه ضایعه وګڼله.

ورپسې ما خبرې وکړي او ومې ویلې ما چې څه د کورنیو چارو په وزارت کې کړي هغه د وزیر صیب په هدایت او د وزارت د همکارانو په ملاتړ او همکارۍ شوي دي او موږ ټولو د یو ټیم په شکل په شریکه کار کړی دی، د کورنیو چارو په وزارت کې ډېر پوه، صادق او په وطن مین کسان شته دی که دوی ته زمینه د کار مساعده شي نو د موږ نه به هم ښه کار وکړای شي خو متاسفانه چې هغه میکانیزم چې ښو کسانو ته موقع ورکړي او کار ترې واخیستل شي نه شته دی. ما فکر وکړ چې په دې شرایطو کې زه نور موثر کار کولی نه شم نو ښه به دا وي چې چوکۍ باید یوازې ونه ساتم او کیدای شي چې بل څوک د مانه ښه کار وکړي.

زما د خبرو نه وروسته د ثبت احوال نفوس او خارجي اتباعو عمومي  
رئيس مبر عبدالرحمن معقول د اداري معنيت او د وزارت د پرسونل په  
استازيتوب خبرې وکړي او وويل:  
به اجازه دانشمندان گرامي جلالتماب وزېر امور داخله، حضار محترم!  
به قول شاعری:

در کار خانه یی که ندانستند قدر کار  
هر کس که زود دست کشد کار دان تراست

بیش از یک ماه است که شایعه استعفای جلالتماب وزېر امور داخله  
یاس و ناامیدی را بر قلوب و روان مردم رنج دیده ما که به آینده با سعادت  
کشور چشم امید بسته اند مستولی نموده است. مردمی که از شکنجه  
بیداد سلاح، زور گویی، قانون شکنی و فساد بجان آمده اند و چشم براه  
آزادی، دیموکراسی و ثبات اند، هنوز این شایعه روان مردم دل بسته به  
حاکمیت قانون را می آزد که خبر استعفای یکتن از همکاران صدیق  
ایشان منسوبین با درد این وزارت را تکان داد. استعفای محترم سید شاه  
محمود میاخیل معین با درد، آگاه و فعال وزارت. هر چند تقرر، تبدیلی،  
استعفا در اداره چیز نامانوس و غیر عادی نیست اما برای ما مشکل  
خواهد بود در محفل اعلام استعفای و خدا حافظی محترم میاخیل  
صحبت نمایم زیرا بمن یکی از همکاران نزدیک ایشان اهداف، پروگرام  
های کاری، دلسوزی به وطن و مردم، و کار و تلاش ایشان کاملاً واضح و  
روشن است. اجازه دهید نه به عنوان یک مامور دولت بلکه در عین حال  
بחיث یک تبعه این کشور مظلوم صریح تر صحبت نمایم. در دستگاهی  
که هنوز فساد تقریباً عمومیت دارد، قانون شکنی و زور گویی بیداد می  
کند و دلسوزی به وطن مردم کمتر سراغ میشود، و داع با انسان حامی

قانون و دلسوز به وطن کار آسانی نخواهد بود. وای بحال مردم و دولتی که چنین عناصر را از دست میدهند. خدمات ارزنده محترم میاخیل در تاریخ اجرات وزارت امور داخله ثبت است و هرگز فراموش نخواهد شد. من به نماینده گی از کارمندان معنیت اداری با عرض سپاس از خدمات ایشان از بارگاه خداوند سعادت همیشگی برایشان ارزو مینمایم. تشکر

د مېر عبدالرحمن معقول د خېرو نه وروسته عبدالمالک صدیقي د ولاياتي چارو او بناواليو عمومي رئيس چې د افغانستان د تحکیم ثبات پروگرام د چارو سرپرست هم و جلالی صیب ته وویلې چې زموږ گیله د وزیر صیب نه ده چې څنگه یې میاخیل صیب ته اجازه ورکړه او استعفا یې قبوله کړه. جلالی صیب ورته وویلې چې هغه دلایل چې ماته میاخیل صیب وویل هغه قناعت کننده وو نو ځکه ما دده استعفا قبوله کړه.

ددې مراسمو د ختم نه وروسته ما په ډېرې خواشینې سره د کورنیو چارو وزارت منسوبینو سره خدای پاماني وکړه او کله چې زه مکرویانو کې خپل کور ته لاړم نو د شپې تر دريو بجو پورې د وزارت منسوبین ډلې ډلې راتلل او د مکروریانو د ودانۍ لاندې په لسگونو موټرې ولاړې وې تا به ویل چې د کومې فاتحې یا جناري مراسمو ته خلک را ټول شوي ځکه چې د مکروریانو کورونه خو واړه وه نو یوه ډله به کیناسته او بله ډلې به انتظار کاوه او هر یو به خواشیني بنکاره کوله او همدا به یې ویل چې ته اوس هم زموږ معین یې او هر څه امر او خدمت وي نو اوس امر کولی شې او موږ به یې اجرا کوو چې همدا زما لپاره افتخار و چې په نیک نامۍ مې خپله دنده پرېښوده.

نن چې دا کتاب لیکمه نو د کورنیو چارو وزارت نه تقریبا شپږ نیم کاله کېږي چې راوتلی يم خو اوس هم د کورنیو چارو منسوبین چې کله ما

گوري په اخلاص روغېر کوي او يا څه خدمت چې وي هغه په ډېر اخلاص او چټکۍ سره اجرائی کوي چې دا زما لپاره لويه معنوي گټه ده او زه د کورنيو چارو د ټولو منسوبينو نه ډېرې بڼې خاطرې لرم. دا بايد ياده کړم چې د افغانستان د خلکو سياسي شعورد نورو هېوادو حتی د سياست مدارانو نه هم زيات دی او څوک چې بڼه کار وکړي نو دوی سره يې قدر شته او هميشه ستاينه يې کوي.

د وزارت د خدای پامانۍ نه وروسته ما د آزادۍ راډيو خبريالي حميده عثمان او د طلوع تلویزیون خبريال حميد مومند سره د خپلې استعفا په هکله مرکې وکړې او ومې ويلې چې د دولت هر عالي رتبه مامور چې په خپله دنده کې موثر او مؤفق نه وي بايد خپله دنده پریردي نور زه په خپله دنده کې موثر نه وم او دا مې لازمه وگڼله چې استعفا ورکړم او خپله دنده پریردم بل دا چې موږ د سیستم په جوړولو فکر نه کوو او زيات په اشخاصو فکر کوو خو که سیستم جوړ نه وي نو د اشخاصو بودن او يا نه بودن مهم نه دی او دا داسې مانا لري چې که د موټر انجمن خراب وي نو ډرېور يې که څو ځلې تبديل هم کړي دا موټر چيرته نه ځي نو زموږ د نظام انجن يعنې سیستم خراب دي.

پای

شاه محمود میاخیل

د شنبه ورځ د نومبر د میاشتي شپږمه نېټه

۲۰۱۰م کال - کابل - چارراهي قمبر

خپل کور - د سهارلس بجي او څلویښت دقیقې